
ਹੁੰਦੀ ) ਸ੍. ਜਗਦੀਸ਼ ਸਿੰਘ ਵਰਿਆਮ 
ਯਾਦਗਾਰੀ ਪੁਰਸਕਾਰ 


ਵਰਿਆਮ ਦੇ ਪਾਠਕਾਂ ਨਾਲ ਇਹ ਖਬਰ ਸਾਂਝੀ ਕਰਦਿਆਂ ਮੈਨੂੰ 
ਬੇਹੱਦ ਖੁਸ਼ੀ ਹੋ ਰਹੀ ਹੈ ਕਿ ਪੰਜਾਬੀ ਲੇਖਕ ਸਭਾ ਜਲੰਧਰ ਇਸ ਸਾਲ 
ਤੋਂ “ਜਗਦੀਸ਼ ਸਿੰਘ ਵਰਿਆਮ ਯਾਦਗਾਰੀ ਪੁਰਸਕਾਰ” ਸ਼ੁਰੂ ਕਰ ਰਹੀ 
ਹੈ। ਇਸ ਲੜੀ ਦਾ ਪਹਿਲਾ ਪੁਰਸਕਾਰ ਪੰਜਾਬੀ ਅਦਬ ਦੀ ਸਾਹਿਤਕ 
ਪੱਤਰਕਾਰੀ ਦੇ ਸਿਰਮੌਰ ਡਾ. ਰਘਬੀਰ ਸਿੰਘ ਸਿਰਜਣਾ ਨੂੰ ਦਿੱਤਾ 
ਜਾਵੇਗਾ ਜੋ ਸਾਹਿਤਕ ਤੈ੍‌ਮਾਸਿਕ “ਸਿਰਜਣਾ” 1965 ਤੋਂ ਚਲਾ ਰਹੇ 
ਹਨ। ਡਾ. ਰਘਬੀਰ ਸਿੰਘ ਜੀ ਦੀ ਸੁਯੋਗ ਸੰਪਾਦਨਾ ਹੇਠ ਇਹ ਪਰਚਾ 
ਅੱਧੀ ਸਦੀ ਤੋਂ ਵੱਧ ਦਾ ਸਫਰ ਤੈਅ ਕਰ ਕੇ 60 ਸਾਲਾਂ ਨੂੰ ਮੁਕੰਮਲ 
ਕਰਨ ਦੀ ਰਾਹ ਤੇ ਹੈ। ਇਹ ਦੋ ਜਸ਼ਨ ਸਮਾਗਮ - 1995 'ਚ 100 
ਅੰਕ ਅਤੇ 2021 'ਚ 200 ਅੰਕ ਪੂਰੇ ਕਰਨ ਦੀ ਖੁਸ਼ੀ ਵਿੱਚ ਕਰ ਚੁੱਕਾ ਹੈ। ਸਤਿਗੁਰੂ ਜੀ ਦੀ ਕਿਰਪਾ ਨਾਲ ਸ੍ਰ. ਜਗਦੀਸ਼ ਸਿੰਘ 
ਜੀ ਦਾ ਸ਼ੁਰੂ ਕੀਤਾ ਵਰਿਆਮ ਅਗਲੇ ਸਾਲ ਪੰਜਾਹਵੇਂ ਵਰ੍ਹੇ ਵਿੱਚ ਪ੍ਰਵੇਸ਼ ਕਰ ਜਾਏਗਾ। ਇਹ ਵਰਿਆਮ ਅਤੇ ਉਸ ਦੇ ਸਨੇਹੀਆਂ 
ਵਾਸਤੇ ਮਾਣ ਵਾਲੀ ਗੱਲ ਹੈ ਕਿ ਪੰਜਾਬੀ ਲੇਖਕ ਸਭਾ ਜਲੰਧਰ ਨੇ ਇੱਕ ਉੱਚ ਕੋਟੀ ਅਤੇ ਪ੍ਰਾਚੀਨ ਪਰਚੇ ਦੇ ਸੰਪਾਦਕ ਨੂੰ ਉਹਨਾਂ 
ਦੀ ਸਾਹਿਤਕ ਪੱਤਰਕਾਰੀ ਕਰ ਕੇ ਇਹ ਪੁਰਸਕਾਰ ਦੇਣ ਦੀ ਚੋਣ ਕੀਤੀ ਹੈ। 

ਇਸ ਪੁਰਸਕਾਰ ਦਾ ਐਲਾਨ ਪੰਜਾਬੀ ਲੇਖਕ ਸਭਾ ਜਲੰਧਰ ਦੇ ਸਰਪ੍ਰਸਤ ਡਾ. ਵਰਿਆਮ ਸਿੰਘ ਸੰਧੂ, ਪ੍ਧਾਨ ਡਾ. ਹਰਜਿੰਦਰ 
ਸਿੰਘ ਅਟਵਾਲ, ਜਨਰਲ ਸਕੱਤਰ ਡਾ. ਉਮਿੰਦਰ ਸਿੰਘ ਜੌਹਲ ਅਤੇ ਵਿੱਤ ਸਕੱਤਰ ਸੁ. ਨਰੈਣ ਸਿੰਘ ਨੇ ਇੱਕ ਸਾਂਝੇ ਬਿਆਨ ਵਿੱਚ 
ਕੀਤਾ। 

ਬਿਆਨ ਵਿੱਚ ਕਿਹਾ ਗਿਆ ਹੈ ਕਿ ਸੰਤ ਜਗਦੀਸ਼ ਸਿੰਘ ਵਰਿਆਮ ਨੇ ਪੰਜਾਬੀ ਲੇਖਕ ਸਭਾ ਜਲੰਧਰ ਦੀ ਲੰਮੇ ਸਮੇਂ ਤਕ 
ਸੇਵਾ ਕੀਤੀ ਅਤੇ ਮਾਸਿਕ ਰਸਾਲੇ “ਵਰਿਆਮ” ਰਾਹੀਂ ਪੰਜਾਬੀ ਸਾਹਿਤ, ਸੱਭਿਆਚਾਰ ਅਤੇ ਪੰਜਾਬੀ ਭਾਸ਼ਾ ਨੂੰ ਪ੍ਰਫੁੱਲਿਤ ਕਰਨ 
ਲਈ ਸ਼ਲਾਘਾਯੋਗ ਘਾਲਣਾ ਘਾਲੀ। ਉਹਨਾਂ ਦੀ ਯਾਦ ਨੂੰ ਤਾਜਾ ਰੱਖਣ ਲਈ ਅਤੇ ਪੰਜਾਬੀ ਸਾਹਿਤਕ ਪੱਤਰਕਾਰੀ ਦੇ ਸਿਹਤਮੰਦ 
ਰੁਝਾਨਾਂ ਨੂੰ ਉਤਸਾਹਿਤ ਕਰਨ ਲਈ ਇਹ ਪੁਰਸਕਾਰ ਸ਼ੁਰੂ ਕੀਤਾ ਗਿਆ ਹੈ। 

ਸਭਾ ਦੇ ਸੀਨੀਅਰ ਮੀਤ ਪ੍ਰਧਾਨ ਬਲਬੀਰ ਸਿੰਘ ਪਰਵਾਨਾ, ਮੀਤ ਪ੍ਰਧਾਨ ਗੁਰਮੀਤ ਸਿੰਘ, ਉੱਘੇ ਪੱਤਰਕਾਰ ਸਤਨਾਮ ਸਿੰਘ 
ਮਾਣਕ, ਸਤਨਾਮ ਚਾਨਾ, ਸੁਰਿੰਦਰ ਸਿੰਘ ਸੰਨੜ ਅਤੇ ਡਾ. ਲਖਵਿੰਦਰ ਸਿੰਘ ਜੌਹਲ ਨੇ ਪੰਜਾਬੀ ਲੇਖਕ ਸਭਾ ਜਲੰਧਰ ਦੇ ਇਸ 
ਉੱਦਮ ਦੀ ਸ਼ਲਾਘਾ ਕੀਤੀ ਹੈ। 

ਇਸ ਐਲਾਨ ਦੀ ਖਬਰ ਸਭ ਤੋਂ ਪਹਿਲਾਂ ਡਾ. ਵਰਿਆਮ ਸਿੰਘ ਸੰਧੂ ਨੇ ਫੋਨ ਰਾਹੀਂ ਸਾਂਝੀ ਕੀਤੀ ਅਤੇ ਬਾਅਦ ਵਿੱਚ ਡਾ. 
ਲਖਵਿੰਦਰ ਸਿੰਘ ਜੌਹਲ ਨੇ ਇਸ ਖਬਰ ਵਾਲਾ ਮੈਸੇਜ ਪਾ ਕੇ ਸੂਚਿਤ ਕੀਤਾ। ਇਹ ਖਬਰ ਪੰਜਾਬੀ ਦੀਆਂ ਬਹੁਤ ਸਾਰੀਆਂ ਅਖ਼ਬਾਰਾਂ 
ਅਤੇ ਸੋਸ਼ਲ ਮੀਡੀਆ ਤੇ ਵੀ ਨਸ਼ਰ ਹੋ ਚੁੱਕੀ ਹੈ। ਵਰਿਆਮ ਦੇ ਬਾਣੀ ਸੰਪਾਦਕ ਦੀਆਂ ਮਾਂ ਬੋਲੀ ਪ੍ਰਤੀ ਕੀਤੀਆਂ ਸੇਵਾਵਾਂ ਅਤੇ 
ਉਹਨਾਂ ਦੀਆਂ ਯਾਦਾਂ ਨੂੰ ਅਮਰ ਰੱਖਣ ਦੇ ਇਸ ਉਪਰਾਲੇ ਲਈ ਅਸੀਂ ਪੰਜਾਬੀ ਲੇਖਕ ਸਭਾ ਜਲੰਧਰ ਅਤੇ ਇਸ ਦੇ ਪ੍ਰਬੰਧਕਾਂ ਦੇ 
ਅਤਿ ਧੰਨਵਾਦੀ ਹਾਂ। ਸਤਿਗੁਰੁ ਜੀ ਆਪਣੀ ਕਿਰਪਾ ਬਣਾਈ ਰੱਖਣ ਅਤੇ ਵਰਿਆਮ ਇਸੇ ਤਰ੍ਹਾਂ ਹੀ ਪੰਜਾਬੀ ਸਾਹਿਤ ਦੀ ਸੇਵਾ 
ਵਿੱਚ ਕਾਰਜਸ਼ੀਲ ਰਹੇ। 


ਧੰਨਵਾਦ। 


ਵਰਿਆਮ ------%%੦------  ਦਨ੧-੨੦੨੨ 

ਨਾਮਵਰ ਸਾਹਿਤਕਾਰ, ਪੱਤਰਕਾਰ ਅਤੇ ਸਿੱਖਿਆ ਸ਼ਾਸਤਰੀ 
ਪ੍ਰ. ਪਿਆਰਾ ਸਿੰਘ ਭੋਗਲ ਜੀ ਦਾ ਦੁਖਦਾਈ ਵਿਛੋੜਾ 


25 ਮਈ 2023 ਦੀ ਸਵੇਰ ਨੂੰ ਇਹ ਖਬਰ ਪੜ੍ਹ ਕੇ ਮਨ ਨੂੰ ਬੇਹੱਦ ਅਫਸੋਸ ਡੂ 
ਹੋਇਆ ਕਿ ਸੀਨੀਅਰ ਪੱਤਰਕਾਰ ਅਤੇ ਲੇਖਕ ਪ੍ਰੋ. ਪਿਆਰਾ ਸਿੰਘ ਭੋਗਲ 92 ਸਾਲ ਕੇ | 
ਦੀ ਉਮਰ ਭੋਗ ਕੇ ਇਸ ਸੰਸਾਰ ਤੋਂ ਵਿਦਾ ਹੋ ਗਏ ਹਨ। ਉਹਨਾਂ ਨੇ ਜਲੰਧਰ ਦੇ ਇੱਕ (ਨਾ ਇਨ) 
ਹਸਪਤਾਲ ਵਿੱਚ ਆਖਰੀ ਸਾਹ ਲਏ। ਉਹਨਾਂ ਦਾ ਸਦੀਵੀ ਵਿਛੋੜਾ ਪੰਜਾਬੀ ਸਾਹਿਤ 
ਜਗਤ ਲਈ ਬਹੁਤ ਵੱਡਾ ਘਾਟਾ ਹੈ। 

ਭਾਸ਼ਾ ਵਿਭਾਗ ਪੰਜਾਬ ਵੱਲੋਂ 'ਸ਼ਰੋਮਣੀ ਸਾਹਿਤਕਾਰ” ਵਜੋਂ ਸਨਮਾਨਿਤ ਪ੍ਰੋ. 
ਭੋਗਲ ਸਾਹਿਬ ਸਾਦਗੀ ਤੇ ਗਿਆਨ ਭਰਪੂਰ ਅਤੇ ਨਿਰੋਲ ਸ਼ਖਸੀਅਤ ਸਨ ਜਿਨ੍ਹਾਂ ਨੇ 
ਸਾਰੀ ਉਮਰ ਸਾਹਿਤ ਸਿਰਜਣ ਅਤੇ ਅਧਿਆਪਨ ਕਾਰਜ ਦੇ ਲੇਖੇ ਲਗਾ ਦਿੱਤੀ। ਭਾਵੇਂ ਉਹ ਜਲੰਧਰ ਦੇ ਵਸਨੀਕ ਸਨ ਪਰ ਸਾਰੇ 
ਪੰਜਾਬ ਦੀਆਂ ਸਾਹਿਤਕ ਸਰਗਰਮੀਆਂ ਵਿੱਚ ਸ਼ਿਰਕਤ ਕਰਦੇ ਸਨ। ਉਹਨਾਂ ਨੇ ਕਈ ਵਿਦਿਅਕ ਅਦਾਰੇ ਖੋਲ੍ਹੇ, ਜਿਨ੍ਹਾਂ ਵਿੱਚ ਉਹ 
ਆਮ ਵਿਦਿਆਰਥੀਆਂ ਦੇ ਨਾਲ-ਨਾਲ ਗਰੀਬ ਅਤੇ ਲੋੜਵੰਦ ਵਿਦਿਆਰਥੀਆਂ ਦੀ ਮਦਦ ਕਰਦੇ ਰਹੇ। ਉਹਨਾਂ ਕੋਲੋਂ ਸਿੱਖਿਆ 
ਲੈ ਕੇ ਬਹੁਤ ਸਾਰੇ ਵਿਦਿਆਰਥੀ ਸਰਕਾਰੀ ਅਤੇ ਗੈਰ ਸਰਕਾਰੀ ਅਹੁਦਿਆਂ ਤੇ ਬੈਠੇ ਹਨ ਅਤੇ ਪੱਤਰਕਾਰੀ ਵਿੱਚ ਵੀ ਨਾਮਣਾ ਖੱਟ 
ਰਹੇ ਹਨ। 

ਭੋਗਲ ਸਾਹਿਬ ਦੇ ਕੀਤੇ ਕਾਰਜਾਂ ਦੀ ਸੂਚੀ ਬਹੁਤ ਲੈਮੀ ਹੈ, ਜਿਸਨੂੰ ਲਿਖਣਾ ਇਸ ਕਲਮ ਦੇ ਵੱਸ ਵਿੱਚ ਨਹੀਂ। ਉਹ ਲੇਖਕ 
ਸਭਾ ਜਲੰਧਰ, ਕੇਂਦਰੀ ਪੰਜਾਬੀ ਲੇਖਕ ਸਭਾ, ਪੰਜਾਬ ਜਾਗਰਿਤੀ ਮੰਚ ਅਤੇ ਹੋਰ ਬਹੁਤ ਸਾਰੀਆਂ ਸਾਹਿਤਕ ਸੰਸਥਾਵਾਂ ਨਾਲ ਜੁੜੇ 
ਰਹੇ। ਇਹਨਾਂ ਨੇ ਕਈ ਵਿਦਿਅਕ ਅਦਾਰੇ ਖੋਲ੍ਹ ਕੇ ਉਹਨਾਂ ਵਿੱਚ ਅਧਿਆਪਨ ਅਤੇ ਸੰਚਾਲਨ ਦਾ ਕੰਮ ਕੀਤਾ। 60 ਦੇ ਕਰੀਬ 
ਕਿਤਾਬਾਂ ਲਿਖੀਆਂ, ਜਿਨ੍ਹਾਂ ਵਿੱਚ ਕਈ ਕਹਾਣੀ ਸੰਗ੍ਰਹਿ, ਨਾਵਲ, ਨਾਟਕ, ਆਲੋਚਨਾ ਦੀਆਂ ਕਿਤਾਬਾਂ, ਸਵੈਜੀਵਨੀ ਅਤੇ 
ਅਨੁਵਾਦ ਸ਼ਾਮਿਲ ਹਨ। ਉਹਨਾਂ ਦੀ ਪੁਸਤਕ “ਪੰਜਾਬੀ ਸਾਹਿਤ ਦਾ ਇਤਿਹਾਸ” ਅੱਜ ਵੀ ਵਿਦਿਆਰਥੀਆਂ ਨੂੰ ਸੇਧ ਪੁਦਾਨ ਕਰ 
ਰਹੀ ਹੈ। ਉਹਨਾਂ ਦੀਆਂ ਲਿਖਤਾਂ ਪੰਜਾਬੀ ਦੀਆਂ ਨਾਮਵਰ ਅਖਬਾਰਾਂ ਵਿੱਚ ਛਪਦੀਆਂ ਰਹੀਆਂ ਹਨ। ਵਰਿਆਮ ਨਾਲ ਵੀ ਉਹ 
ਸ਼੍ਰ ਤੋਂ ਅਖੀਰ ਤਕ ਇੱਕ ਲੇਖਕ ਅਤੇ ਵਰਿਆਮ ਦੇ ਸੰਪਾਦਕ ਸੁ. ਜਗਦੀਸ਼ ਸਿੰਘ ਵਰਿਆਮ ਦੇ ਕਰੀਬੀ ਸਨੇਹੀ ਵਜੋਂ ਜੁੜੇ ਰਹੇ। 
ਮੈਂ ਉਹਨਾਂ ਨੂੰ ਬੜੀ ਵਾਰੀ ਆਪਣੇ ਪਿਤਾ ਜੀ ਨਾਲ ਸਾਹਿਤਕ ਸਮਾਗਮਾਂ ਵਿੱਚ ਸ਼ਿਰਕਤ ਕਰਦਿਆਂ ਵੇਖਿਆ। ਉਪਰੋਕਤ ਤਸਵੀਰ 
ਬਹੁਤ ਯਾਦਗਾਰੀ ਹੈ ਜਿਸ ਵਿੱਚ ਭੋਗਲ ਸਾਹਿਬ ਦੇ ਨਾਲ ਡਾ. ਐਸ ਤਰਸੇਮ, ਪ੍ਰੋ. ਗੁਰਭਜਨ ਸਿੰਘ ਗਿੱਲ, ਸ੍ਰ. ਜਗਦੀਸ਼ ਸਿੰਘ 
ਵਰਿਆਮ, ਡਾ. ਵਰਿਆਮ ਸਿੰਘ ਸੰਧੂ, ਸੁ. ਜਸਵੰਤ ਸਿੰਘ ਕੰਵਲ ਅਤੇ ਕਾਮਰੇਡ ਜਗਜੀਤ ਸਿੰਘ ਅਨੰਦ ਦੇ ਹੰਸੂ ਹੰਸੂ ਕਰਦੇ 
ਚਿਹਰੇ ਦਿਖਾਈ ਦੇ ਰਹੇ ਹਨ। ਤਸਵੀਰ ਵੇਖ ਕੇ ਮਨ ਪ੍ਰਸੰਨ ਵੀ ਹੁੰਦਾ ਹੈ ਅਤੇ ਉਦਾਸ ਵੀ। ਕਿਉਂਕਿ ਇਹ ਵਿਦਵਾਨਾਂ ਦੀ ਟੋਲੀ 
ਹੁਣ ਨਿਖੜ ਗਈ ਹੈ। 

ਪ੍ਰੋ. ਪਿਆਰਾ ਸਿੰਘ ਭੋਗਲ ਨੂੰ ਬਹੁਤ ਮਾਣ ਸਨਮਾਨ ਮਿਲੇ ਹਨ। ਪੰਜਾਬੀ ਸਾਹਿਤ ਵਾਸਤੇ ਕਿੱਤੇ ਵੱਡਮੁੱਲੇ ਯੋਗਦਾਨ ਲਈ 
ਉਹਨਾਂ ਨੂੰ ਨਵੰਬਰ 2021 ਵਿੱਚ ਪੰਜਾਬੀ ਲੇਖਕ ਸਭਾ ਜਲੰਧਰ ਅਤੇ ਪੰਜਾਬੀ ਵਿਰਸਾ ਟਰੱਸਟ ਵੱਲੋਂ ਜੀਵਨ ਪ੍ਰਾਪਤੀ ਅਵਾਰਡ 
(ਲਾਈਫ ਟਾਈਮ ਅਚੀਵਮੈਂਟ ਅਵਾਰਡ) ਪ੍ਰਦਾਨ ਕੀਤਾ ਗਿਆ। 

ਭੋਗਲ ਸਾਹਿਬ ਭਾਵੇਂ ਸਰੀਰਕ ਤੌਰ ਤੇ ਇਸ ਦੁਨੀਆਂ ਤੋਂ ਚਲੇ ਗਏ ਹਨ ਪਰ ਉਹਨਾਂ ਦੁਆਰਾ ਲਿਖੀਆਂ ਕਿਤਾਬਾਂ 
ਵਿਦਿਆਰਥੀਆਂ ਅਤੇ ਸਾਹਿਤਕ ਪ੍ਰੇਮੀਆਂ ਲਈ ਹਮੇਸ਼ਾ ਪ੍ਰੇਰਨਾ ਸਰੋਤ ਬਣਦੀਆਂ ਰਹਿਣਗੀਆਂ। ਪੰਜਾਬ ਅਤੇ ਪੰਜਾਬੀਅਤ ਦਾ 
ਝੰਡਾ ਗੱਡਣ ਵਾਲੇ ਭੋਗਲ ਸਾਹਿਬ ਆਪਣੀਆਂ ਲਿਖਤਾਂ ਰਾਹੀਂ ਆਉਣ ਵਾਲੀਆਂ ਪੀੜ੍ਹੀਆਂ ਦੇ ਦਿਲਾਂ ਵਿੱਚ ਜਿੰਦਾ ਰਹਿਣਗੇ। 

-ਰਜਵੰਤ ਕੌਰ 

ਭਾਗ - ਤੀਜਾ 


ਸ: ਦਇਆ ਸਿੰਘ ਸੇਠੀ 

ਸੰਤ ਦਇਆ ਸਿੰਘ ਜੀ ਦੀ ਕੋਠੀ ਅਜ ਤੋਂ ਮੇਲਾ ਲਗ 
ਗਿਆ। ਕਿਸੇ ਪਹਿਲੀ ਵੇਰੀ ਸਮੇਂ ਸ: ਦਇਆ ਸਿੰਘ ਦੇ ਛੋਟੇ 
ਫਲੈਟ ਵਿੱਚ ਗੁਰੂ ਜੀ ਆਏ ਸਨ ਅੱਜ ਮਹਲ ਵਰਗੀ ਕੋਠੀ ਵਿੱਚ 
ਸਤਿਗੁਰੂ ਜੀ ਦਾ ਯੋਗ ਨਿਵਾਸ ਕਰਵਾ ਕੇ ਉਹ ਧੰਨ ਧੰਨ ਹੋ ਰਹੇ 
ਸਨ। ਕੋਠੀ ਪਹੁੰਚ ਕੇ ਸੰਗਤਾਂ ਨੇ ਚਰਨ ਪਰਸ ਕੇ ਅੱਖਾਂ ਤ੍ਿਪਤ 
ਕੀਤੀਆਂ, ਦਰਸ਼ਨ ਕੀਤੇ ਅਤੇ ਬਚਨ ਬਿਲਾਸ ਸੁਣੇ। ਸ: 
ਦਇਆ ਸਿੰਘ ਜੀ ਕਹਿ ਰਹੇ ਸਨ ਸਤਿਗੁਰਾਂ ਆਪੇ ਹੀ ਥਾਂ ਵੱਡਾ 
ਬਣਵਾਇਆ ਅਤੇ ਦਾਸਾਂ ਨੂੰ ਨਿਵਾਜਨ ਵਾਸਤੇ ਆਪ ਹੀ 
ਚਰਨ ਪਾਉਣ ਲਈ ਆਏ ਹਨ। ਸਤਿਗੁਰੁ ਜੀ ਦੀ ਆਮਦ 
ਨਾਲ ਵਾਤਾਵਰਣ ਹੀ ਬਦਲ ਗਿਆ ਸੀ। 
ਹਿਰਦਿਓਂ ਸਵਾਗਤ 

26 ਜੂਨ ਦੀ ਸਵੇਰ ਨੂੰ ਤਨਜ਼ਾਨੀਆ ਦੀ ਸੰਗਤ ਦੇ ਦਿਲਾਂ 
ਦੀ ਧੜਕਨ ਦੀ ਤਰਜਮਾਨੀ ਕਰਦਿਆਂ ਸੀ ਪ੍ਰੀਤਮ ਸਿੰਘ ਕਵੀ 
ਸਤਿਗੁਰੂ ਜੀ ਦਾ ਸਵਾਗਤ ਕਰ ਰਹੇ ਸਨ। 
“ਦੀਨਾ ਬੰਧੂ...” 

ਦਿਲ ਚਾਹੁੰਦੈ ਜਹਾਨ ਭਰ ਦੇ ਫੁੱਲ ਆਪ ਦੀ ਸੇਵਾ ਵਿੱਚ 
ਅਰਪਨ ਕੀਤੇ ਜਾਣ ਔਰ ਆਕਾਸ਼ ਮੰਡਲ ਤੇ ਜਿਤਨੇ ਤਾਰੇ 
ਨਜ਼ਰ ਪੈਂਦੇ ਨੇ ਇਹ ਸਾਰੇ ਦੇ ਸਾਰੇ ਸਾਡੇ ਵਸ ਵਿੱਚ ਹੋਣ ਤੇ 
ਜੀਅ ਕਰੇ ਆਪ ਜੀ ਤੋਂ ਸਦਕੇ ਕਰ ਦਿੱਤੇ ਜਾਣ। 

ਅੱਜ ਆਪ ਜੀ ਦਾ ਹਿਰਦਿਓ' ਸੁਆਗਤ ਕਰਦਿਆਂ 
ਤਨਜ਼ਾਨੀਆਂ ਦੀ ਸੰਗਤ ਬੇਓੜਕੀ ਖੁਸ਼ੀ ਅਨੁਭਵ ਕਰ ਰਹੀ 
ਹੈ... 

ਤਨਜ਼ਾਨੀਆ ਦੀ ਸੰਗਤ ਦੇ ਪ੍ਰਧਾਨ ਸ: ਸਤਵੰਤ ਸਿੰਘ ਨੇ 

ਮੈਂ ਬਹੁਤ ਨਿਮਰਤਾ ਸਹਿਤ ਅਤੇ ਗਰਮਜੋਸ਼ੀ ਨਾਲ ਆਪ 
ਜੀ ਦਾ ਸਵਾਗਤ ਕਰਦਾ ਹਾਂ। ਆਪ ਨੇ ਤਨਜ਼ਾਨੀਆ ਦੀ 
ਸੰਗਤ ਨੂੰ ਚਰਨ ਪਰਸਨ ਦਾ ਅਵਸਰ ਬਖਸ਼ਿਆ ਹੈ। 

ਅੱਜ ਤੱਕ ਤਾਂ` ਪ੍ਰੋਗਰਾਮ ਰਾਮਗੜ੍ਹੀਆ ਹਾਲ ਵਿੱਚ 
ਹੋਇਆ। ਅਗਲੇ ਦਿਨ ਤੋਂ ਵੱਡਾ ਸਮਾਗਮ ਸ਼ੁਰੂ ਹੋਣਾ ਸੀ। ਇਸ 

ਵਾਸਤੇ ਪਰਬੰਧ ਮੰਦਰਾਂ ਵਾਲੀ ਸੜਕ '1&01੬ 501 ਵਿੱਚ 
ਸਨਾਤਨ ਧਰਮ ਮੰਦਰ ਵਿੱਚ ਕੀਤਾ ਗਿਆ ਸੀ ਅਤੇ ਜਦੋਂ 27 
ਜੂਨ ਸਵੇਰੇ ਮੰਦਰ ਵਿੱਚ ਹੋਲੇ ਦਾ ਸਮਾਗਮ ਸ਼ੁਰੂ ਹੋਇਆ ਤਾਂ 
ਇਸ ਵੇਲੇ ਤਕ, ਕਨੇਡਾ, ਯੂ.ਕੇ., ਕੀਨੀਆ ਅਤੇ ਭਾਰਤ ਤੋਂ 
ਹੋਰ ਬਹੁਤ ਸਾਰੀਆਂ ਸੰਗਤਾਂ ਪੁਜ ਚੁਕੀਆਂ ਸਨ। 

ਭਾਰਤ ਤੋਂ ਸੀ ਮਹਾਰਾਜ ਬੀਰ ਸਿੰਘ ਜੀ, ਸੀ ਮਹਾਰਾਜ ਜੀ 
ਦੇ ਮਹਿਲ ਬੇਬੇ ਦਲੀਪ ਕੌਰ ਜੀ, ਸੇਵਕ ਰਨਧੀਰ ਸਿੰਘ ਧੀਰਾ, 
ਠਾਕੁਰ ਉਦੈ ਸਿੰਘ ਜੀ ਅਤੇ ਬੀਬੀ ਗੁਰਸ਼ਰਨ ਕੌਰ ਜੀ, ਸ: 
ਸਿੰਘ ਬਾਲੀ ਨਗਰ ਦਿੱਲੀ, ਮਨੋਹਰ ਸਿੰਘ ਸੰਤ ਨਗਰ, 
ਅਵਤਾਰ ਸਿੰਘ ਅਮਰਾਸਰ, ਸ: ਜਸਵੰਤ ਸਿੰਘ ਕਲ੍ਹਾ ਤੇ ਬੀਬੀ 
ਨਰਿੰਦਰ ਕੌਰ, ਸਤਿਗੁਰੁ ਜੀ ਦੇ ਹਜੂਰੀ ਸੇਵਕ ਬਲਦੇਵ ਸਿੰਘ, 
ਸਤਿਨਾਮ ਸਿੰਘ, ਨਵਤੇਜ ਸਿੰਘ, ਬੰਬਈ ਤੋਂ ਸ: ਬਚਨ ਸਿੰਘ 
ਕਲਸੀ, ਅਤੇ ਸ: ਮਹਿੰਦਰ ਸਿੰਘ ਮਠਾੜੂ ਯੂ.ਕੇ. ਦੀ ਸੰਗਤ ਦੇ 
ਪ੍ਰਧਾਨ ਸ: ਪ੍ਰੀਤਮ ਸਿੰਘ ਰੀਹਲ ਵੀ ਆਏ ਸਨ। ਉਹਨਾਂ ਨੂੰ 
ਸਤਿਗੁਰੁ ਜੀ ਵਲੋਂ ਫੋਨ ਤੇ ਹੁਕਮ ਗਿਆ ਅਤੇ ਉਹ ਸਭ ਕੰਮ 
ਛਡ ਕੇ ਜਹਾਜ਼ ਤੇ ਚੜ੍ਹ ਆਏ ਸਨ। ਯੂ ਕੇ. ਸੰਗਤ ਦੇ ਜਨਰਲ 
ਸਕੱਤਰ ਸ: ਰਾਜਿੰਦਰ ਸਿੰਘ ਚਾਨਾ, ਵਿਦਿਅਕ ਜੱਥੇ ਦੇ ਸਾਬਕਾ 
ਸਕੱਤਰ ਸ: ਸੁਰਜੀਤ ਸਿੰਘ ਜੀਤ ਪ੍ਰਧਾਨ, ਸ: ਕੁਲਦੀਪ ਸਿੰਘ 
ਚਾਨਾ ਅਪਣੇ ਮਾਤਾ ਜੀ ਬੀਬੀ ਜੁਗਿੰਦਰ ਕੌਰ ਅਤੇ ਧਰਮ 
ਪਤਨੀ ਬੀਬੀ ਹਰਭਜਨ ਕੌਰ ਸਹਿਤ, ਸ: ਰਾਜਿੰਦਰ ਸਿੰਘ 
ਕੰਵਲ ਕਾਵੈਂਟਰੀ, ਸ: ਹਰੀ ਸਿੰਘ ਭੋਗਲ ਲੀਡਜ਼ ਤੋਂ, ਲੰਡਨ ਤੋਂ 
ਹੀ ਮਾਤਾ ਕਰਤਾਰ ਕੌਰ ਅਤੇ ਸ: ਖੜਕ ਸਿੰਘ ਭਮਰਾ ਦੀ 
ਸਪੁਤਰੀ ਆਏ ਹੋਏ ਸਨ। ਗਿਆਨੀ ਤੇਜਾ ਸਿੰਘ ਪ੍ਰੋਗਰਾਮਾਂ ਦੀ 
ਰਿਕਾਰਡਿੰਗ ਵਾਸਤੇ ਲੈਸ ਹੋ ਕੇ ਆਏ ਸਨ। ਬਰਮਿੰਘਮ ਤੋਂ' ਸ: 
ਨਿਰਮਲ ਸਿੰਘ ਸੁਰਧਾਰ ਪਧਾਰੇ ਸਨ। 

ਕੀਨੀਆ ਤੋਂ ਈਸਟ ਅਫਰੀਕਨ ਨਾਮਧਾਰੀ ਸੰਗਤ ਦੇ 
ਪ੍ਰਧਾਨ ਸ: ਸਰਵਨ ਸਿੰਘ ਸੋਖੀ ਅਤੇ ਉਹਨਾਂ ਦੇ ਘਰੋਂ, ਸਕੱਤਰ 
ਸ: ਹਰਭਜਨ ਸਿੰਘ ਸੇਹਰਾ, ਸੂਬਾ ਸਤਿਨਾਮ ਸਿੰਘ ਜੀ ਅਤੇ 
ਉਹਨਾਂ ਦੇ ਤਿੰਨੇ ਵੀਰ ਸੁਰਿੰਦਰ ਸਿੰਘ, ਨਰਿੰਦਰ ਸਿੰਘ, ਕੁਲਵੰਤ 
ਸਿੰਘ ਸਮੇਤ ਪਰਿਵਾਰਾਂ ਦੇ, ਸ: ਜ. ਸ. ਭੱਟੀ, ਹਰਭਜਨ ਸਿੰਘ 

ਸੱਗੂ, ਹਰਪਾਲ ਸਿੰਘ ਭੱਲੀ, ਜੁਗਿੰਦਰ ਸਿੰਘ ਸੱਗੂ ਐਲਡੋਰੇਟ, 
ਹਰਭਜਨ ਸਿੰਘ ਚਾਨਾ ਜੀ ਦਾ ਸਾਰਾ ਪਰਿਵਾਰ ਆਏ ਸਨ, 
ਕੀਨੀਆ ਸੰਗਤ ਦੇ ਖਜ਼ਾਨਚੀ ਸੰਤ ਪ੍ਰੀਤਮ ਸਿੰਘ ਅਤੇ ਉਹਨਾਂ 
ਦੇ ਘਰੋਂ ਬੀਬੀ ਤਾਂ ਕਈਆਂ ਦਿਨਾਂ ਦੇ ਆ ਕੇ ਸੋਧ ਦੇ ਲੰਗਰ 
ਵਿੱਚ ਸੇਵਾ ਕਰ ਰਹੇ ਸਨ। ਸ: ਗੁਲਜ਼ਾਰ ਸਿੰਘ ਚਾਨਾ ਅਤੇ 
ਬਜ਼ੁਰਗ ਸ: ਪ੍ਰਤਾਪ ਸਿੰਘ ਫਲੋਰਾ ਵੀ ਪੁਜੇ ਹੋਏ ਸਨ। ਇਸ ਤੋਂ 
ਇਲਾਵਾ ਹੋਰ ਵੀ ਸੱਜਣ ਕੀਨੀਆ ਤੋਂ ਆਏ ਸਨ। 
ਨੌਜਵਾਨ ਸ: ਦਵਿੰਦਰਪਾਲ ਸਿੰਘ ਪਨੇਸਰ ਅਤੇ ਉਸ ਦੀ ਮਾਤਾ 
ਬੀਬੀ ਕੁਲਦੀਪ ਕੌਰ ਆਏ ਸਨ। ਤਨਜ਼ਾਨੀਆ ਦੇ ਦੂਰ ਦੇ 
ਇਲਾਕਿਆਂ ਤੋਂ ਸ਼ਰਧਾਲੂ ਵੀ ਪਜੇ ਸਨ। ਇਰੀਂਗਾ ਤੋਂ ਵਕੂਲਗ 
ਕੰਪਨੀਆਂ ਦੇ ਗਰਪ ਦੇ ਚੇਅਰਮੈਨ ਤੇ ਮੈਨੇਜਿੰਗ ਡਾਇਰੈਕਟਰ 
ਸੀ ਧਰਮਪਾਲ ਮਰਵਾਹਾ ਅਤੇ ਉਹਨਾਂ ਦਾ ਪਰਿਵਾਰ। ਆਰੂਸ਼ਾ 
ਤੋਂ ਸੀ ਬੁਧ ਰਾਮ ਜੀ, ਬੀਰ ਚੰਦ ਜੀ ਅਤੇ ਲੇਖ ਰਾਮ ਅਗਰਵਾਲ 
ਪਰਿਵਾਰ ਸਹਿਤ ਆਏ ਸਨ। ਇਹਨਾਂ ਦੇ ਪ੍ਰਾਹੁਣੇ ਅਤੇ ਪਰਮੁਖ 
ਸੋਸ਼ਲ ਵਰਕਰ ਤੇ ਸਫਲ ਕਾਰੋਬਾਰੀ ਸ੍ਰੀ ਤਰਸੇਮ ਚੰਦ 
ਅਗਰਵਾਲ ਵੀ ਆਏ ਸਨ। ਸ: ਸਵਰਨ ਸਿੰਘ ਜੰਡੂ ਵੀ ਹਾਜ਼ਰ 
ਸਨ। ਮੋਸ਼ੀ ਤੋਂ ਸ: ਦਲਜੀਤ ਸਿੰਘ ਪਰਵਾਰ ਅਤੇ ਸੰਗਤ ਸਹਿਤ 
ਆਏ ਸਨ। ਇਹਨਾਂ ਤੋਂ ਇਲਾਵਾ ਸਥਾਨਕ ਨਾਮਧਾਰੀ ਸੰਗਤ 
ਹੋਰ ਭਾਰੀ ਗਿਣਤੀ ਵਿੱਚ ਹਿੰਦੂ ਤੇ ਸਿੱਖ ਹਾਜ਼ਰ ਸਨ। 
ਹੋਲੇ ਦਾ ਸ਼ੁਭ ਅਰੰਭ 

24 ਜੂਨ ਅੰਮ੍ਰਿਤ ਵੇਲਾ ਅੱਜ ਉਹ ਸਵੇਰ ਸੀ ਜਿਸ ਦਾ 
ਇੰਤਜ਼ਾਰ ਸੀ। ਸਨਾਤਨ ਧਰਮ ਸਭਾ ਦੇ ਵਿਸ਼ਾਲ ਮੰਦਰਾਂ ਵਿੱਚ 
ਸ਼ਰਧਾਲੂ ਜਦੋਂ ਪੂਜਾ ਅਰਚਨਾ ਕਰਨ ਆਏ ਟੱਲ ਖੜਕਾ ਰਹੇ 
ਸਨ ਤਾਂ ਉਹਨਾਂ ਦੇ ਕੰਨੀਂ ਇਲਾਹੀ ਗੁਰਬਾਣੀ ਦੀਆਂ ਸਰਾਂ 
ਪਹਿਲੀ ਵਾਰ ਪੈ ਰਹੀਆਂ ਸਨ। ਕਈ ਏਕੜਾਂ ਵਿੱਚ ਫੈਲਿਆ 
ਇਹ ਮੰਦਰ ਹਿੰਦੂ ਸਮਾਜ ਅਤੇ ਮੁਖ ਕਰ ਕੇ ਗੁਜਰਾਤੀ ਸਮਾਜ 
ਦੀ ਆਰਥਕ ਬਹੁਲਤਾ ਦਾ ਸਬੂਤ ਦੇ ਰਿਹਾ ਸੀ। ਮੰਦਰ ਵਿੱਚ 
ਸਜੀਆਂ ਮੂਰਤੀਆਂ ਅਤੇ ਰੀਝ ਨਾਲ ਲਾਏ ਪੱਥਰ ਇਸ ਦੇ 
ਵਿਸ਼ਾਲ ਹਾਲ, ਪੌੜੀਆਂ ਅਤੇ ਵਰਾਂਡੇ ਇਸ ਦੀ ਸ਼ੋਭਾ ਨੂੰ ਵਧਾਂਦੇ 
ਸਨ ਪਰ ਅੱਜ ਇਹ ਥਾਂ ਹੋਰ ਵੀ ਸੁਹਾਵਣਾ ਹੋ ਗਿਆ ਸੀ ਜਦੋਂ 
ਸਤਿਗੁਰੂ ਜੀ ਦੇ ਚਰਨ ਪਏ। ਸਤਿਗੁਰੂ ਜੀ ਦੇ ਚਰਨ ਧਰਦਿਆਂ 
ਹੀ ਹਿੰਦੂ ਦਿਲਾਂ ਵਿੱਚ ਪਏ ਸ਼ੰਕੇ ਵੀ ਧੋਤੇ ਗਏ ਅਤੇ ਉਹਨਾਂ 
ਬਹੁਤ ਨੇੜਿਓਂ ਹੋ ਕੇ ਗੁਰਮਤ ਨੂੰ ਵੇਖਿਆ ਚਾਖਿਆ ਅਤੇ ਮੋਹੇ 
ਗਏ। 

ਦੀਵਾਨ ਅਸਥਾਨ ਵਿਸ਼ਾਲ ਆਂਗਣ ਵਿੱਚ ਸੀ ਜਿਸ ਉੱਤੇ 

ਪੱਕੇ ਤੌਰ ਤੇ ਟੀਨ ਦੀਆਂ ਚਾਦਰਾਂ ਦੀ ਛੱਤ ਸੀ ਪਰ ਸਾਰੀ ਛੱਤ 
“ਚਿੱਟੇ ਕਪੜਿਆਂ ਨਾਲ ਢਕੀ ਹੋਈ ਸੀ। ਚਾਦਰਾਂ ਨੂੰ ਥਮ ਰਹੇ 
ਪਿੱਲਰ ਵੀ ਸਫੈਦ ਪੋਸ਼ ਬਣਾਏ ਗਏ ਸਨ। ਐਨ ਵਿਚਕਾਰ ਇਕ 
ਪੱਕੇ ਥੜੇ ਵਿੱਚ ਹਵਨ ਕੁੰਡ ਸੀ। ਉਪਰੋਂ ਅਗਨੀ ਦੇ ਨਿਕਾਸ ਦੀ 
ਥਾਂ ਦਾ ਪਰਬੰਧ ਕਰ ਕੇ ਵਧੀਆ ਤਰੀਕੇ ਨਾਲ ਢਕਿਆ ਹੋਇਆ 
ਸੀ। 

ਰਾਗੀ ਸ਼ਬਦ ਪੜ੍ਹ ਰਹੇ ਸਨ ਹਰਿ ਜਨ ਬੋਲਤ ਸੀਰਾਮ 
ਨਾਮਾ- 

ਸੱਤ ਫੁਟ ਘੇਰੇ ਵਾਲਾ ਛਤਰ ਸਤਿਗੁਰੂ ਜੀ ਦੇ ਆਸਨ 
ਉਪਰ ਘਮ ਰਿਹਾ ਸੀ। ਆਸਨ ਅਗੇ ਅਰਧ ਚੰਨ ਵਰਗੀ 
ਪਾਲਕੀ ਰੀਝ ਨਾਲ ਬਣਾਈ ਗਈ ਅਤੇ ਮਿਸਤਰੀਆਂ ਨੇ 
ਮਿਹਨਤ ਨਾਲ ਲਕੜੀ ਦਾ ਮਜ਼ਬੂਤ ਮੰਚ ਤਿਆਰ ਕੀਤਾ ਸੀ। 
ਦੁਧ-ਬਰਫ ਤੋਂ' ਚਿੱਟੀ ਪ੍ਰਕਾਸ਼ ਕਰਦੀ ਸਟੇਜ ਉੱਤੇ ਸਤਿਗੁਰੂ ਜੀ 
ਦੇ ਆਲੇ ਦੁਆਲੇ ਰਾਗੀ ਅਤੇ ਸੰਗਤਾਂ ਇਵੇਂ ਬਿਰਾਜਮਾਨ ਸਨ 
ਜਿਵੇਂ ਚੰਨ ਦੁਆਲੇ ਤਾਰੇ। ਪੰਡਾਲ ਦੇ ਬਾਹਰ ਵਲ ਸੋਹਣੇ 
ਫੁੱਲਦਾਰ ਬੂਟੇ ਇਸ ਦੀ ਸੁੰਦਰਤਾ ਨੂੰ ਹੋਰ ਵੀ ਨਿਖਾਰ ਰਹੇ ਸਨ। 
ਹਿੰਦੂ ਧਰਮ ਦੀਆਂ ਇਤਿਹਾਸਕ ਤਸਵੀਰਾਂ ਵੀ ਥਾਂ ਪਰ ਥਾਂ 
ਜੜੀਆਂ ਹੋਈਆਂ ਸਨ। 

ਸਤਿਗੁਰੁ ਜੀ ਨੇ ਸ਼ਬਦ ਪੜ੍ਹਿਆ : 

ਲੋਕੁ ਕਹੈ ਦਰਵੇਸੁ , ਗੁਨਹੀ ਭਰਿਆ ਮੈਂ ਫਿਰਾ 
ਰਾਗੀਆਂ ਦੀ ਮਿਲਵੀਂ ਹੂਕ ਉਠੀ, ਲੋਕੁ ਕਹੈ ਦਰਵੇਸ਼, ਸਾਂਤ 
ਮਗਨ ਸਰੋਤਾ ਸੰਗਤ ਝੂਲ ਰਹੀ ਸੀ। ਸਿਰ ਹਿਲ ਰਹੇ ਸਨ ਸਿੱਖ 
ਤੇ ਹਿੰਦੂ ਸੂਰਤਾਂ ਦੇ। ਕੁਝ ਸਮੇਂ ਬਾਅਦ ਸ਼ਬਦ ਆਇਆ 

ਰੇ ਮਨ ਰਾਮ ਸਿਉ ਕਰਿ ਪੀਤਿ।। 

ਫੇਰ ਹੋਰ ਸ਼ਬਦ ਆਇਆ : 

ਕਉਨ ਕੋ ਕਲੰਕੁ ਰਹਿਓ ਰਾਮ ਨਾਮੁ ਲੇਤ ਹੀ 

ਪਤਿਤ ਪਵਿਤ ਭਏ ਰਾਮ ਕਹਿਤ ਹੀ।। 
ਅਤੇ ਜਦ ਸੂਰਜ ਦੀ ਟਿੱਕੀ ਦੇ ਨਾਲ ਹੀ ਵਾਰ ਦਾ ਭੋਗ ਪਿਆ 
ਤਾਂ ਰਾਮ ਨਾਮ ਸਭ ਦੇ ਹਿਰਦਿਆਂ ਵਿੱਚ ਰਮਿਆ ਹੋਇਆ ਸੀ। 

ਵਾਰ ਦੀ ਸਮਾਪਤੀ ਤੇ ਲੇਖਕ ਨੇ ਕੁਝ ਸ਼ਬਦ ਭੂਮਿਕਾ ਵਜੋਂ 
ਕਹੇ। 

ਸ: ਦਇਆ ਸਿੰਘ ਜੀ ਨੇ ਸਵਾਗਤੀ ਤਕਰੀਰ ਵਿੱਚ ਕਿਹਾ 
ਕਿ ਅੱਜ ਬਹੁਤ ਖੁਸ਼ੀਆਂ ਭਰਿਆ ਦਿਹਾੜਾ ਹੈ। ਜੋ ਕਦੀ ਮਨ 
ਵਿੱਚ ਆਸ ਵੀ ਨਹੀਂ ਸੀ ਕਿ ਏਡੀ ਦੂਰ ਨਾਚੀਜਾਂ ਤੇ ਸਤਿਗੁਰੂ 
ਜੀ ਕਿਰਪਾ ਕਰਨਗੇ। ਪਰ ਸਤਿਗੁਰੂ ਜੀ ਤਾ ਹਮੇਸ਼ਾ ਹੀ 
ਦਇਆਵਾਨ ਤੇ ਬਖਸ਼ਿੰਦ ਹੁੰਦੇ ਹਨ, ਕਿਰਪਾ ਕਰਦੇ ਹਨ ਅਸੀਂ 
ਬਹੁਤ ਭਾਗਾਂ ਵਾਲੇ ਹਾਂ। ਸਤਿਗੁਰਾਂ ਨੇ ਥਾਂ ਸੁਹਾਵਾ ਕੀਤਾ ਹੈ 
ਅਤੇ ਅੱਜ ਦਾ ਨਜ਼ਾਰਾ “ਹੋਲੀ ਕੀਨੀ ਸੰਤ ਸੇਵ ਰੰਗੁ ਲਾਗਾ 

ਅਤਿ ਲਾਲ ਦੇਵ” ਅਨੁਸਾਰ ਭਾਗਾਂ ਭਰਿਆ ਹੈ। ਅਸੀਂ ਅਨੰਦ 
ਤੇ ਰਸ ਮਾਨਣਾ ਹੈ। ਸਤਿਗੁਰੁ ਅਥਾਹ ਸਾਗਰ ਹੈ। ਸਤਿਗੁਰੁ ਹਰ 
ਮੰਗ ਪੂਰੀ ਕਰਦਾ ਹੈ...ਹੋਲੇ ਦਾ ਪੁਰਬ ਇੱਥੇ ਰਚ ਕੇ ਦਾਸਾਂ ਤੇ 
ਕ੍ਰਿਪਾ ਕੀਤੀ ਹੈ। 
ਸਤਿਗੁਰੂ ਜੀ ਦੇ ਪ੍ਰਵਚਨ 

ਸਤਿਗੁਰੁ ਜਗਜੀਤ ਸਿੰਘ ਜੀ ਮਹਾਰਾਜ ਦੇ ਆਰੰਭਕ 
ਪਰਵਚਨਾਂ ਨੂੰ ਸੁਣਨ ਲਈ ਸਾਧ ਸੰਗਤ ਉਤਸੁਕ ਸੀ। 

ਆਪ ਜੀ ਨੇ ਹੋਲੇ ਪੁਰਬ ਦੀ ਮਹਾਨਤਾ ਦਰਸਾਉਂਦਿਆਂ 
ਫੁਰਮਾਇਆ ਕਿ “ਨਾਮਧਾਰੀ ਹੋਲਿਆਂ ਮਹੱਲਿਆਂ ਦਾ ਸਮਾਗਮ 
ਚੌਹਰਾ ਪੰਜਵਾਂ ਪੁਰਬ ਹੁੰਦਾ ਹੈ। ਇਸ ਵਿੱਚ ਹੋਲੀ ਦਾ ਪੁਰਾਤਨ 
ਧਾਰਮਕ ਸਮਾਰੋਹ ਵੀ ਹੁੰਦਾ ਹੈ। ਗੁਰੂ ਗੋਬਿੰਦ ਸਿੰਘ ਜੀ 
ਮਹਾਰਾਜ ਵੱਲੋਂ ਚਲਾਇਆ ਹੋਲਾ ਮਹੱਲਾ ਅਤੇ ਸਤਿਗੁਰੂ ਰਾਮ 
ਸਿੰਘ ਜੀ ਵੱਲੋਂ ਮੁੜ ਪ੍ਰਚਲਤ ਕੀਤਾ ਗਿਆ ਇਹ ਪੁਰਬ ਵੀ 
ਸ਼ਾਮਲ ਹੈ। ਇਹਨਾਂ ਦਿਨਾਂ ਵਿੱਚ ਹੀ ਗਿਆਰ੍ਹਵੀਂ ਪਾਤਸ਼ਾਹੀ 
ਸਤਿਗੁਰੂ ਬਾਲਕ ਸਿੰਘ ਜੀ ਦਾ ਅਵਤਾਰ ਧਾਰਨ ਦਾ ਦਿਵਸ 
ਵੀ ਸ਼ਾਮਲ ਹੈ ਅਤੇ ਮਹਾਂ ਪ੍ਰਤਾਪੀ ਸਰੀ ਸਤਿਗੁਰੂ ਪ੍ਰਤਾਪ ਸਿੰਘ 
ਸੱਚੇ ਪਾਤਸ਼ਾਹ ਜੀ ਦਾ ਅਵਤਾਰ ਦਿਵਸ ਵੀ ਆਉਂਦਾ ਹੈ। 
ਸਾਡਾ ਸਭ ਕੁਝ ਹੀ ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨਾਂ 
ਨਮਿਤ ਹੀ ਹੁੰਦਾ ਹੈ। ਦਰਸ਼ਨਾਂ ਦੀ ਬਹੁਤ ਮਹਾਨਤਾ ਹੈ 
ਗੁਰਬਾਣੀ ਵਿੱਚ ਪੰਚਮ ਪਾਤਸ਼ਾਹ ਫੁਰਮਾਉਂਦੇ ਹਨ : 

ਸਤਿਗੁਰ ਦਰਸਨਿ ਅਗਨਿ ਨਿਵਾਰੀ 

ਸਤਿਗੁਰ ਭੇਟਤ ਹਉਮੈ ਮਾਰੀ 

ਸਤਿਗੁਰ ਸੰਗਿ ਨਾਹੀ ਮਨੁ ਡੋਲੈ 

ਸਤਿਗੁਰੂ ਦੇ ਦਰਸ਼ਨ, ਅਗਨ ਨਿਵਾਰਦੇ ਅਤੇ ਹਉਮੈ ਦਾ 
ਨਾਸ ਕਰਦੇ ਹਨ। ਸਾਡਾ ਸਾਰਾ ਭਜਨ, ਹਵਨ ਯਗ ਸਭ 
ਦਰਸ਼ਨਾਂ ਨਮਿਤ ਹੈ। ਇਹਨਾਂ ਸਾਧਨਾਂ ਦੀ ਤਿਆਰੀ ਹੀ ਔਖੀ ਹੈ 
ਦਰਸ਼ਨ ਤਾਂ ਅਗਲੀ ਗੱਲ ਹੈ। ਪਹਿਲਾਂ ਤਾਂ ਇਨਸਾਨ ਵਾਸਤੇ 
ਸਵੇਰੇ ਉਠਣਾ ਜੰਗਲ ਜਾ ਕੇ ਰੇਤੇ ਨਾਲ ਹੱਥ ਮਾਂਜਣਾ, ਦਾਤਨ 
ਇਸ਼ਨਾਨ ਕਰਨ ਵਰਗਾ ਥੋਹੜਾ ਕੰਮ ਵੀ ਔਖਾ ਹੋ ਜਾਂਦਾ ਹੈ। 
ਫਿਰ ਮਨ ਦੀਆਂ ਬਿਰਤੀਆਂ ਸੰਕੋਚ ਕੇ ਸਤਿਗੁਰੂ ਰਾਮ ਸਿੰਘ ਦੇ 
ਚਰਨਾਂ ਵਿੱਚ ਧਿਆਨ ਲਾਉਣਾ ਔਖਾ ਹੈ। ਪਰ ਜਿਹੜੇ ਇਹ 
ਕਰਨ ਦਾ ਮਨ ਬਣਾ ਲੈਂਦੇ ਹਨ, ਉਹ ਮਹਾਂ ਅਨੰਦ ਪ੍ਰਾਪਤ 
ਕਰਦੇ ਹਨ। ਦੁਨਿਆਵੀ ਅਨੰਦ ਪਾਪਤ ਕਰਨ ਲਈ ਦੁਨੀਆ 
ਲੋਚਦੀ ਹੈ ਪਰ ਜਿਸ ਨੇ ਇਹ ਅਨੰਦ ਬਣਾਏ ਹਨ, ਜਿਸ ਨੇ ਉਸ 
ਦੀ ਪ੍ਰਾਪਤੀ ਕਰ ਲਈ ਉਸ ਨੂੰ ਇਹ ਅਨੰਦ, ਅਨੰਦ ਨਹੀਂ 
ਲਗਦੇ। ਸਤਿਗੁਰੂ ਦੀ ਪ੍ਰਾਪਤੀ ਹੀ ਅਨੰਦ ਹੈ। 

ਇਕ ਸਿੱਖ ਗੁਰੁ ਗੋਬਿੰਦ ਸਿੰਘ ਜੀ ਵੇਲੇ ਸ੍ਰੀ ਅਨੰਦ ਸਾਹਿਬ 

ਦਾ ਪਾਠ ਕਰਨ ਲੱਗਾ। ਜਦੋਂ ਉਸ ਪਹਿਲੀ ਤੁਕ ਪੜ੍ਹੀ। 

ਅਨੰਦੁ ਭਇਆ ਮੇਰੀ ਮਾਏ ਸਤਿਗੁਰੁ ਮੈ ਪਾਇਆ। 

ਤਾਂ ਅਗੋਂ ਪਾਠ ਪੜ੍ਹਨਾ ਬੰਦ ਕਰ ਕੇ ਬੀੜ ਸੰਤੋਖ ਕੇ ਰੱਖ 
ਦਿੱਤੀ। ਸਿੱਖਾਂ ਗੁਰੂ ਜੀ ਨੂੰ ਅਰਜ਼ ਕੀਤੀ ਕਿ ਗਰੀਬ ਨਿਵਾਜ਼ 
ਸਿੱਖ ਨੇ ਪਾਠ ਬੰਦ ਕਰ ਦਿੱਤਾ ਹੈ। ਸਤਿਗੁਰੂ ਜੀ ਨੇ ਸਿੱਖ ਤੋਂ 
ਪੁੱਛਿਆ ਕਿ ਪਾਠ ਕਿਉਂ ਬੰਦ ਕੀਤਾ ਹੈ ਤਾਂ ਉਸਨੇ ਉੱਤਰ 
ਦਿੱਤਾ ਕਿ ਪਹਿਲੀ ਤੁਕ ਨਾਲ ਹੀ ਘਰ ਪੂਰਾ ਹੋ ਗਿਆ। ਆਪ 
ਦਾ ਪਰਵੇਸ਼ ਹੋ ਗਿਆ ਹੈ। ਹੁਣ ਅਨੰਦ ਦੀ ਅਨੰਦ ਹੈ ਅਗੋਂ 
ਪਾਠ ਦੀ ਲੋੜ ਹੀ ਨਹੀਂ। ਧਨ ਪਦਾਰਥ ਭਾਵੇਂ ਕਿਸੇ ਨੂੰ ਸਾਰੀ 
ਉਮਰ ਮਿਲੇ ਪਰ ਉਹ ਫਿਰ ਵੀ ਧਨ ਪਦਾਰਥ ਬਾਰੇ ਹੀ ਸੋਚੇਗਾ 
ਗੱਲ ਕਰੇਗਾ। ਪਰ ਨਾਮ ਵਾਲੇ ਆਦਮੀ ਦੂਜੀ ਤਰ੍ਹਾਂ ਸੋਚਦੇ ਹਨ 
ਕਿ ਇਹ ਹੀ ਪਦਾਰਥ ਹੈ। ਇਸ ਬਾਰੇ ਉੱਦਮ ਕਰਦੇ ਹਨ। ਜਿਵੇਂ 
ਭਗਤ ਪ੍ਰਹਿਲਾਦ ਨੇ ਭਗਵਾਨ ਬਾਰੇ ਹੀ ਸੋਚਿਆ। ਉਸ ਬਾਰੇ ਹੀ 
ਚਿਤਵਿਆ ਤੇ ਕਿਡੀ ਉੱਚੀ ਥਾਂ ਪ੍ਰਾਪਤ ਕੀਤੀ। ਤੁਸੀਂ ਸਾਧ 
ਸੰਗਤ ਜੀ ਤਗੜੇ ਹੋ ਕੇ ਨਾਮ ਬਾਣੀ ਵਾਲੇ ਪਾਸੇ ਲਗੋ ਅਤੇ 
ਇਹ ਚਾਰ ਦਿਨ ਇਸ ਸਮੇਂ ਦਾ ਫਾਇਦਾ ਉਠਾਓ। 

ਕਰਉ ਬੇਨੰਤੀ ਸੁਣਹੁ ਮੇਰੇ ਮੀਤਾ ਸੰਤ ਟਹਲ ਕੀ ਬੇਲਾ 

ਈਹਾ ਖਾਟਿ ਚਲਹੁ ਹਰਿ ਲਾਹਾ ਆਗੈ ਬਸਨੁ ਸੁਹੇਲਾ। 
ਅਨੋਖੀ ਚਹਿਲ ਪਹਿਲ 

ਸਤਿਗੁਰੁ ਜੀ ਦੇ ਪਰਵਚਨਾਂ ਬਾਅਦ ਥੋਹੜੇ ਸਮੇਂ ਦਾ 
ਵਕਫਾ ਸੀ ਅਤੇ ਜਲ-ਪਾਣ ਦਾ ਪ੍ਰੋਗਰਾਮ ਸੀ। ਇਸ ਵੇਲੇ ਮੰਦਰ 
ਰੋਡ ਉੱਤੇ ਅਨੋਖੀ ਚਹਿਲ ਪਹਿਲ ਸੀ। ਨਾਮਧਾਰੀਏ, ਅਫਰੀਕਾ 
ਦੇ ਮੁਲ ਨਿਵਾਸੀ ਕਾਲਿਆਂ ਵਾਸਤੇ ਖਾਸ ਆਕਰਸ਼ਨ ਦਾ 
ਕਾਰਨ ਸਨ। ਮੰਦਰ ਵਿੱਚ ਵੱਖ ਵੱਖ ਮੂਰਤੀਆਂ ਦੇ ਦਰਸ਼ਨਾਂ ਨੂੰ 
ਅਜੇ ਵੀ ਸ਼ਰਧਾਲੂ ਆ ਰਹੇ ਸਨ, ਜ਼ਿਆਦਾ ਤਰ ਗੁਜਰਾਤੀ 
ਔਰਤਾਂ ਸਾੜੀਆਂ ਪਾ ਕੇ ਹੱਥਾਂ ਵਿੱਚ ਫੁਲਾਂ ਦੇ ਡੂਨੇ ਫੜੇ ਹੋਏ। 
ਸੈਂਕੜੇ ਕਬੂਤਰਾਂ ਦਾ ਝੁੰਡ ਮੰਦਰ ਵਿਚਲੇ ਪਰਸ਼ਾਦ ਅਤੇ ਬਿਰਖਾਂ 
ਤੋਂ ਡਿਗੇ ਪਦਾਰਥਾਂ ਦਾ ਚੋਗਾ ਚਗ ਰਿਹਾ ਸੀ। ਜੇ ਕਿਤੇ ਆਹਟ 
ਆਵਾਜ਼ ਪੈਦਾ ਕਰਦੇ। 

ਇਕ ਹਾਲ ਵਿੱਚ ਲੰਗਰ ਤੇ ਜਲ ਪਾਣ ਦਾ ਪ੍ਰੋਗਰਾਮ ਸੀ। 
ਦੁੱਧ, ਚਾਹਟਾ ਅਤੇ ਠੰਡੇ ਪਦਾਰਥ ਛਕਣ ਨੂੰ ਮਿਲਦੇ ਸਨ। 
ਨਾਲ ਹੀ ਪਰਾਉਂਠੇ ਜਾਂ ਹਲਕੀ ਫੁਲਕੀ ਕੋਈ ਖਾਣ ਵਾਲੀ ਚੀਜ਼ 
ਮਠਿਆਈ ਆਦਿਕ। ਸਭ ਪਦਾਰਥ ਤਿਆਰ ਹੁੰਦੇ। ਇੱਥੇ ਖੁੱਲ੍ਹੀ 
ਬੈਠ ਕੇ ਭੋਜਨ ਕਰਦੇ। 

ਕੂਕਾ ਲਹਿਰ ਦੇ ਅਮਰ ਨਾਇਕ: 


ਮੁਕਤੀ ਸੰਗਰਾਮ ਦਾ ਪਾਂਧੀ - 
ਭਾਈ ਸੱਦਾ ਸਿੰਘ ਅੰਮ੍ਰਿਤਸਰੀ 


ਦਾ ਨਾਮ ਵਿਸ਼ੇਸ਼ ਸਤਿਕਾਰ ਨਾਲ ਲਿਆ ਜਾਂਦਾ ਹੈ ਜੋ ਬ੍ਰਿਟਿਸ਼ 
ਬਰਮਾਂ (ਹੁਣ ਮਿਆਂਮਾਰ) ਦੇ ਰੰਗੂਨ ਜਾਂ ਮਰਗੋਈ ਸ਼ਹਿਰ ਵਿਖੇ 
ਸਤਿਗੁਰੂ ਰਾਮ ਸਿੰਘ ਜੀ ਦਾ ਦਰਸ਼ਨ ਕਰਨ ਵਾਸਤੇ ਗਏ, 
ਜਿੱਥੇ ਆਪ ਅੰਗਰੇਜ਼ ਸਰਕਾਰ ਦੀ ਕੈਦ ਵਿੱਚ ਸਨ। ਅੰਗਰੇਜ਼ 
ਸਰਕਾਰ ਨੇ ਇਹ ਸਖਤ ਪ੍ਰਬੰਧ ਕੀਤੇ ਸਨ ਕਿ ਗੁਰੂ ਰਾਮ ਸਿੰਘ 
ਜੀ ਦਾ ਪੰਜਾਬ ਵਿੱਚੋਂ ਆਉਣ ਵਾਲੇ ਕਿਸੇ ਵੀ ਕੂਕੇ ਨਾਲ 
ਪੱਤਰ ਵਿਹਾਰ ਨਾ ਹੋਵੇ। ਨਾ ਪੰਜਾਬ, ਗੁਰਦੁਆਰਾ ਭੈਣੀ 
ਸਾਹਿਬ, ਨਾਮਧਾਰੀ ਪੰਥ ਦੀਆਂ ਹੋਰ ਗਤੀਵਿਧੀਆਂ ਜਾਂ ਇੱਥੋਂ 
ਦੀ ਧਾਰਮਿਕ, ਸਮਾਜਿਕ, ਰਾਜਨੀਤਿਕ ਜਾਂ ਆਰਥਿਕ ਸਥਿਤੀ 
ਬਾਰੇ ਕੋਈ ਸੁੱਖ-ਸੁਨੇਹੜਾ ਸਤਿਗੁਰੂ ਰਾਮ ਸਿੰਘ ਜੀ ਤੱਕ ਪਹੁੰਚੇ 
ਅਤੇ ਨਾ ਹੀ ਇਸ ਦੇ ਜੁਆਬ ਵਿੱਚ ਆਪਣੇ ਸਿੰਘਾਂ ਦੇ ਮਨੋਬਲ 
ਨੂੰ ਕਾਇਮ ਕਰਨ ਵਾਲਾ ਜਾਂ ਕਿਸੇ ਤਰ੍ਹਾਂ ਦੀ ਲੁਕੇ ਛਿਪੇ ਢੰਗ 
ਨਾਲ ਕੋਈ ਰਾਜਨੀਤਿਕ ਸੇਧ ਦੇਣ ਵਾਲਾ, ਆਪ ਦਾ ਕੋਈ 
ਕ੍ਰਿਪਾ ਪੱਤਰ, ਪੰਜਾਬ ਵਿੱਚ ਨਾਮਧਾਰੀ ਸਮੁਦਾਇ ਪਾਸ ਪਹੁੰਚੇ। 
ਪਰ ਫਿਰ ਵੀ ਇਹ ਰੋਕਾਂ ਉਲੰਘ ਕੇ, ਲੰਮੇ ਪੈਂਡਿਆਂ ਤੇ 
ਓਪਰੀਆਂ ਧਰਤੀਆਂ ਤੇ ਸਫਰ ਦੀਆਂ ਖੱਜਲ ਖੁਆਰੀਆਂ 
ਭੁਗਤ ਕੇ, ਖਰਚ ਖੇਚਲ ਝਾਗ ਕੇ, ਇਕ ਸੈਂਕੜੇ ਦੇ ਲਗਪਗ 
ਗੁਰੂ ਪਿਆਰੇ, ਅੰਗਰੇਜ਼ ਸਰਕਾਰ ਦੇ ਸਾਰੇ ਪਰਬੰਧਾਂ ਦਾ ਮੁੰਹ 
ਚਿੜਾ ਕੇ, ਆਪ ਜੀ ਦੇ ਪਾਸ ਪੁੱਜਦੇ ਰਹੇ। ਪੰਜਾਬ ਤੋਂ ਰੰਗੂਨ 
ਜਾਂ ਮਰਗੋਈ ਦਾ ਇਹ ਸਫ਼ਰ ਉਨ੍ਹੀਵੀਂ ਸਦੀ ਦੇ ਅਠਵੇਂ ਜਾਂ 
ਨੰਵੇਂ ਦਹਾਕੇ ਵਿੱਚ ਸਾਡੇ ਕੌਮੀ ਮੁਕਤੀ ਸੰਗਰਾਮ ਦਾ ਇੱਕ 
ਅੰਗ ਹੀ ਗਿਣਿਆ ਜਾਵੇਗਾ। 

ਅਜਿਹੇ ਹੀ ਇੱਕ ਮੁਕਤੀ ਸੰਗਰਾਮੀ ਸਨ ਅੰਮ੍ਰਿਤਸਰ 
ਸ਼ਹਿਰ ਵਿੱਚ ਨਿਵਾਸ ਰੱਖਣ ਵਾਲੇ ਭਾਈ ਸੱਦਾ ਸਿੰਘ ਜੀ। 
ਆਪ ਦਾ ਪਿੰਡ ਤਾਂ ਅੰਮ੍ਰਿਤਸਰ ਜ਼ਿਲ੍ਹੇ ਦਾ ਸੁਲਤਾਨਵਿੰਡ ਸੀ 
ਪਰ ਜਨਮ ਨਾਨਕਾ ਪਰਿਵਾਰ ਵਿੱਚ ਇਸੇ ਜ਼ਿਲ੍ਹੇ ਦੇ ਨਗਰ 
ਮਜੀਠਾ ਵਿਖੇ ਸੰਮਤ 1893 ਬਿਕਰਮੀ ਮੁਤਾਬਿਕ 1836-37 
ਈ. ਵਿੱਚ ਹੋਇਆ। ਆਪ ਅਜੇ ਆਪਣੇ ਬਚਪਨ ਵਿੱਚ ਹੀ 
ਸਨ ਕਿ ਪਿਤਾ ਭਾਈ ਅਮੀਰ ਸਿੰਘ ਜੀ ਨੇ ਅੰਮ੍ਰਿਤਸਰ ਸ਼ਹਿਰ 
ਵਰਿਆਮ ------.-ਂ- 

-ਸੁਵਰਨ ਸਿੰਘ ਵਿਰਕ 
ਵਿਖੇ ਵਧਾਊ ਦੀ ਗਲੀ ਵਿੱਚ ਮਕਾਨ ਲੈ ਕੇ ਨਿਵਾਸ ਕਰ 
ਲਿਆ ਅਤੇ ਫਿਰ ਸਾਰੀ ਆਰਜਾ ਇੱਥੇ ਹੀ ਬਤੀਤ ਕੀਤੀ ।0 

ਸੰਤ ਖੜਗ ਸਿੰਘ ਹੋਰਾਂ ਦੇ ਮੁਤਾਬਿਕ, “ਜਦ ਇਨ੍ਹਾਂ ਦੀ 
ਪੈਦਾਇਸ਼ ਹੋਈ ਸੀ ਤਾਂ ਇਨ੍ਹਾਂ ਦੀ ਮਾਤਾ ਜੀ ਨੂੰ ਸ਼ਹੀਦਾਂ ਸਿੰਘਾਂ 
ਨੇ ਦਰਸ਼ਨ ਦਿੱਤੇ ਅਤੇ ਹੁਕਮ ਕੀਤਾ ਕਿ “ਇਸ ਬਾਲਕ ਨੂੰ 
ਕਿਸੇ ਦਾ ਜੂਠਾ ਨਾ ਖਵਾਈਂ।” ਬਾਲਕ ਜਦੋਂ ਪੰਜ ਛੇ ਸਾਲ ਦਾ 
ਹੋਇਆ ਤਾਂ ਕੁਝ ਢਿੱਲਾ ਮੱਠਾ ਰਹਿਣ ਲੱਗਾ। ਵੇਲੇ ਦੇ ਰਿਵਾਜ 
ਮੁਤਾਬਿਕ ਮਾਤਾ ਨੇ ਘਰ ਰੱਖੀ ਮੱਝ ਦੇ ਦੁੱਧ ਦੀ ਖੀਰ ਰਿੰਨ੍ਹ ਕੇ, 
ਸੱਦਾ ਸਿੰਘ ਦੇ ਵੱਡੇ ਭਰਾ ਜਵਾਲਾ ਸਿੰਘ ਦੇ ਸਿਰ ਤੇ ਵਲਟੋਹੀ 
ਧਰ ਕੇ, ਕਿਸੇ ਸੁੱਖਣਾ ਲਾਹੁਣ ਵਾਲੀ ਥਾਂ ਭੇਜ ਦਿੱਤੀ। ਪਰ 
ਜਵਾਲਾ ਸਿੰਘ ਨੂੰ ਐਸਾ ਠੇਡਾ ਲੱਗਾ ਕਿ ਵਲਟੋਹੀ ਵਿੱਚੋਂ ਖੀਰ 
ਡੁੱਲ੍ਹ ਗਈ, ਪੈਰ ਤੇ ਸੱਟ ਲੱਗ ਗਈ, ਉਹ ਰੋਂਦਾ ਰੋਂਦਾ ਘਰ ਆ 
ਗਿਆ। ਸ਼ਾਮ ਨੂੰ ਮੱਝ ਚੋਣ ਲੱਗੇ ਤਾਂ ਥਣਾਂ ਵਿੱਚ ਦੁੱਧ ਦੀ ਥਾਂ 
ਕਚਲਹੂ ਜਿਹਾ ਆ ਰਿਹਾ ਸੀ। ਮਾਤਾ ਨੂੰ ਆਪਣੀ ਬਿਰਤੀ 
ਲੱਗੀ ਵਿੱਚ ਸ਼ਹੀਦ ਸਿੰਘਾਂ ਦੀ ਤਾੜਨਾ ਸੁਣੀ ਕਿ ਹੋਰ ਖੀਰ 
ਭੇਜ! ਮਾਤਾ ਨੇ ਅਵੱਗਿਆ ਲਈ ਪ੍ਰਾਸ਼ਚਿਤ ਕੀਤਾ ਅਤੇ 
ਸ਼ਹੀਦ ਸਿੰਘਾਂ ਦਾ ਧਿਆਨ ਧਰ ਕੇ ਪੁਜਾ ਅਰਚਨਾ ਕੀਤੀ। 
ਸਮਾਂ ਪਾ ਕੇ ਮੱਝ ਦਾ ਦੁੱਧ ਠੀਕ ਹੋ ਗਿਆ। 

ਘਰ ਦਾ ਮਾਹੌਲ ਤਾਂ ਗੁਰਮਤਿ ਵਾਲਾ ਸੀ। ਪਿਤਾ ਅਮੀਰ 
ਸਿੰਘ ਰੋਜ਼ ਪੋਥੀ ਪੰਜ ਗਰੰਥੀ ਦਾ ਪਾਠ ਕਰ ਕੇ ਵਿਹਾਰ ਕਾਰ ਨੂੰ 
ਲੱਗਦੇ ਸਨ। ਭਾਈ ਸੱਦਾ ਸਿੰਘ ਨੇ ਜਦੋਂ ਤੋਂ ਮੱਤ ਬੁੱਧ ਸੰਭਾਲੀ, 
ਉਹ ਆਪਣੀ ਮਾਤਾ ਜੀ ਨੂੰ ਨਾਲ ਲੈ ਕੇ, ਦਰਬਾਰ ਸਾਹਿਬ 
ਦੀਆਂ ਪਰਕਰਮਾਂ ਵਿੱਚ ਲੱਗੀ ਹੋਈ, ਭਾਈ ਸਵਾਇਆ ਸਿੰਘ 
ਹੋਰਾਂ ਦੀ ਛਬੀਲ ਤੇ ਰੋਜ਼ ਸ਼ਾਮ ਨੂੰ ਕੌਲੇ ਮਾਂਜਣ ਦੀ ਸੇਵਾ 
ਨਿਬਾਹੁੰਦਾ ਅਤੇ ਜਦੋਂ ਗੁਰੁ ਗਰੰਥ ਸਾਹਿਬ ਦੀ ਅਸਵਾਰੀ 
ਅਕਾਲ ਤਖਤ ਵਿਖੇ ਸੁਖਾਸਨ ਲਈ ਜਾਂਦੀ ਤਾਂ ਰਾਤ 11 ਵਜੇ 
ਤੋਂ ਬਾਅਦ ਹੀ ਉਹ ਘਰ ਆਇਆ ਕਰਦੇ ਸਨ। 
ਦਾ ਸੰਦੇਸ਼ ਦਿੰਦੇ ਹੋਏ, ਸੀ ਸਤਿਗੁਰੁ ਰਾਮ ਸਿੰਘ ਜੀ, ਸੰਗਤ ਦੇ 
ਵਡੇਰੇ ਹਿੱਸੇ ਤੱਕ ਰਸਾਈ ਕਰਨ ਲਈ ਪੰਜਾਬ ਭਰ ਦੇ ਸਿੱਖ 
ਜੁਲਾਈ-2023 


(8॥੧01੧੨॥॥੫੧60018.60।। 


ਤੀਰਥ ਅਸਥਾਨਾਂ ਦੀ ਯਾਤਰਾ ਕਰਿਆ ਕਰਦੇ ਸਨ। ਦੀਵਾਲੀ 
ਦੇ ਪਾਵਨ ਪੁਰਬ ਤੇ ਸਤਿਗੁਰੁ ਜੀ ਪੰਜਾਬ ਭਰ ਵਿੱਚੋਂ ਆਈਆਂ 
ਹਜਾਰਾਂ ਸੰਗਤਾਂ ਦੀ ਹਾਜਰੀ ਵਿੱਚ, ਸ੍ਰੀ ਦਰਬਾਰ ਸਾਹਿਬ ਅਤੇ 
ਹੋਰ ਗੁਰ ਅਸਥਾਨਾਂ ਵਿਖੇ ਸੀਸ ਝੁਕਾਉਣ ਲਈ ਜਾਇਆ 
ਕਰਦੇ ਸਨ। 1867-68 ਈ. ਦੇ ਦੋਵੇਂ ਸਾਲ ਜਦੋਂ ਸਤਿਗੁਰੂ ਜੀ 
ਦੀਪਮਾਲਾ ਤੇ ਅੰਮ੍ਰਿਤਸਰ ਦਰਸ਼ਨ ਦਿੱਤੇ ਤਾਂ ਡੇਰਾ ਭਾਈ 
ਸੰਤੋਖ ਸਿੰਘ ਬਾਹੋਵਾਲ ਜੀ ਦੇ ਲਿਖਣ ਮੁਤਾਬਿਕ, 
ਘੜਿਆਲੀਆਂ ਦੇ ਤਲਾਉ ਉੱਤੇ ਸੀ। ਸੰਤ ਸੱਦਾ ਸਿੰਘ ਹੋਰਾਂ 
ਦੇ ਸਪੁੱਤਰ, ਸੰਤ ਖੜਗ ਸਿੰਘ ਜੀ ਲਿਖਦੇ ਹਨ ਕਿ ਜਦੋਂ ਜਦੋਂ 
ਵੀ ਸਤਿਗੁਰੂ ਜੀ ਦੇ ਦਰਸ਼ਨ ਸੱਦਾ ਸਿੰਘ ਜੀ ਨੇ 
ਘੜਿਆਲੀਆਂ ਦੇ ਤਲਾਉ ਉੱਤੇ ਕੀਤੇ, ਉਹ ਦਰਸ਼ਨਾਂ ਤੋਂ 
ਪ੍ਰਭਾਵਿਤ ਤਾਂ ਹੁੰਦੇ ਸਨ ਪਰ ਨਾਮ ਦੀ ਦਾਤ ਪਰਾਪਤ ਕਰਨ 
ਦਾ ਸਬੱਬ ਨਾ ਬਣਦਾ ਰਿਹਾ। ਇਹ ਕਿਰਪਾ ਆਪ ਉੱਤੇ ਉਦੋਂ 
ਹੋਈ ਜਦੋਂ ਸਤਿਗੁਰੂ ਜੀ ਮਹੇਸ਼ੇ ਦੇ ਤਲਾਉ ਤੇ ਦਰਸ਼ਨ ਦੇ ਰਹੇ 
ਸਨ। ਇਉਂ ਅਸੀਂ ਕਹਿ ਸਕਦੇ ਹਾਂ ਕਿ ਆਪ ਸਤਿਗੁਰੂ ਜੀ ਦੀ 
ਸੰਗਤ ਵਿੱਚ 1869 ਜਾਂ 1870 ਈ. ਦੀ ਦੀਵਾਲੀ ਸਮੇਂ ਹੀ 
ਆਏ ਸਨ। 

ਇਸ ਸਮੇਂ ਦਾ ਜਦੋਂ ਕੁ ਜਿਹੇ ਭਾਈ ਸੱਦਾ ਸਿੰਘ ਹੋਰਾਂ ਨੂੰ 
ਭਰ ਜੁਆਨੀ ਦੀ ਉਮਰ ਵਿੱਚ ਨਾਮ ਦਾਨ ਮਿਲਦਾ ਹੈ, ਇੱਕ 
ਹੋਰ ਦਿਲਚਸਪ ਘਟਨਾ ਸੰਤ ਖੜਗ ਸਿੰਘ ਬਿਆਨ ਕਰਦੇ 
ਹਨ। “ਜਦ ਦੂਜੀ ਵਾਰ ਸਤਿਗੁਰੂ ਜੀ ਮਹੇਸ਼ੇ ਦੇ ਤਲਾਉ ਤੇ 
ਉਤਾਰਾ ਕੀਤਾ ਤਾਂ ਆਪ ਨੇ ਭਜਨ ਪੁੱਛਿਆ। ਇਸੇ ਹੀ ਸਮੇਂ 
ਭਾਈ ਬੁੱਢਾ ਸਿੰਘ ਜੀ ਵਾਂ ਵਾਲਿਆਂ ਨੇ ਵੀ ਭਜਨ ਪੁੱਛਿਆ 
ਅਤੇ ਭਜਨ ਪੁੱਛਦੇ ਸਾਰ ਮਸਤ ਹੋ ਗਏ। ਮਸਤੀ ਵਿੱਚ ਇਹ 
ਬੋਲਾ ਕੀਤਾ, “ਤੇਨੂੰ ਡੰਡੇ ਦੇ ਜੋਰ ਸਮੁੰਦਰੋਂ ਪਾਰ ਕੱਢੂੰ।” ਕਈ 
ਸਿੰਘ ਉਹਨਾਂ ਨੂੰ ਮਾਰਨ ਨੂੰ ਤਿਆਰ ਹੋਏ ਪਰ ਸਤਿਗੁਰਾਂ ਨੇ 
ਕਿਹਾ, “ਨਾ ਭਾਈ ਇਹ ਇਸੇ ਤਰ੍ਹਾਂ ਹੀ ਹੋਣਾ ਹੈ। ਇਹ ਆਪ 
ਥੋਹੜਾ ਕਹਿੰਦਾ ਹੈ, ਇਸ ਦੇ ਵਿੱਚੋਂ ਅਕਾਲ ਪੁਰਖ ਦਾ ਅਵਾਜ਼ਾ 
ਆਉਂਦਾ ਹੈ।”0 

ਇਸ ਤੋਂ ਬਾਅਦ ਭਾਈ ਸੱਦਾ ਸਿੰਘ ਜੀ ਨੇ ਦਰਬਾਰ 
ਸਾਹਿਬ ਵਿਖੇ ਰਾਤ ਦਾ ਜਾਣਾ ਛੱਡ ਦਿੱਤਾ। ਹੁਣ ਉਹਨਾਂ 
ਅੰਮ੍ਰਿਤ ਵੇਲੇ ਤਿੰਨ ਪਹਿਰੇ ਸਮੇਂ_ਉੱਥੇ ਜਾਣਾ ਸ਼ੁਰੂ ਕੀਤਾ। 
ਆਖਰੀ ਸਮੇਂ ਤੱਕ ਜਦੋਂ ਆਪ ਨੂੰ ਚੂਲੇ ਦੀ ਸੱਟ ਲੱਗ ਗਈ ਸੀ, 
ਦਰਬਾਰ ਸਾਹਿਬ ਦੇ ਅੰਮ੍ਰਿਤ ਵੇਲੇ ਦੇ ਦਰਸ਼ਨਾਂ ਦਾ ਨੇਮ ਆਪ 
ਨਿਬਾਹੁੰਦੇ ਰਹੇ। 17-18 ਜਨਵਰੀ 1872 ਦੀ ਰਾਤ ਨੂੰ 

ਲੱਖਾਂ ਨਾਮਧਾਰੀਆਂ ਨੂੰ ਰੈਂਦੇ ਕੁਰਲਾਉਂਦੇ ਛੱਡ ਕੇ, ਉਹਨਾਂ ਦੇ 
ਹਿਰਦੇ ਸਮਰਾਟ, ਸਤਿਗੁਰੁ ਰਾਮ ਸਿੰਘ ਜੀ ਨੂੰ ਪੰਜਾਬ ਵਿੱਚੋਂ 
ਜਲਾਵਤਨ ਕਰ ਕੇ, ਪਹਿਲਾਂ ਅਲਾਹਾਬਾਦ ਤੇ ਫਿਰ ਅੱਧ 
ਮਾਰਚ 1872 ਨੂੰ ਰੰਗੂਨ ਭੇਜ ਦਿੱਤਾ। ਪਿੱਛੋਂ ਨਾਮਧਾਰੀਆਂ ਤੇ 
ਸਾਰੇ ਪੰਜਾਬ ਵਿੱਚ ਸਖਤੀ ਦੇ ਝੱਖੜ ਝੁਲਾ ਦਿੱਤੇ ਗਏ। 
ਗੁਰਦੁਆਰਾ ਭੈਣੀ ਸਾਹਿਬ ਦੇ ਬੂਹੇ ਅੱਗੇ ਅੱਧੀ ਸਦੀ ਤੋਂ ਵੱਧ 
ਸਮੇਂ ਲਈ ਪੁਲਿਸ ਚੌਕੀ ਤਾਇਨਾਤ ਕਰ ਕੇ ਦਰਸ਼ਨ 
ਅਭਿਲਾਖੀਆਂ ਦੀ ਗਿਣਤੀ ਸਮੇਂ ਬੱਧ ਅਤੇ ਸੀਮਿਤ ਕਰ 
ਦਿੱਤੀ। ਉਦੋਂ ਪੰਜ ਨਾਮਧਾਰੀ ਹੀ _ਅੱਠਾਂ ਪਹਿਰਾਂ ਵਿੱਚ 
ਗੁਰਦੁਆਰੇ ਦੇ ਅੰਦਰ ਜਾ ਕੇ ਦਰਸ਼ਨ ਕਰ ਸਕਦੇ ਸਨ। ਇਕ 
ਵੇਰ ਦਰਸ਼ਨ ਕਰ ਆਇਆ ਦੁਬਾਰਾ ਛੇ ਮਹੀਨਿਆਂ ਬਾਅਦ ਹੀ 
ਗੁਰਦੁਆਰੇ ਦੇ ਅੰਦਰ ਜਾ ਸਕਦਾ ਸੀ। ਪੰਜ ਜਾਂ ਇਸ ਤੋਂ ਵੱਧ 
ਕੂਕਿਆਂ ਦੇ ਇਕੱਠ ਤੇ ਸਾਰੇ ਪੰਜਾਬ ਵਿੱਚ ਪਾਬੰਦੀ ਸੀ। 
ਉਹਨਾਂ ਸਮਿਆਂ ਵਿੱਚ ਭਾਈ ਸੱਦਾ ਸਿੰਘ ਜੀ ਸਮੇਤ 
ਅੰਮ੍ਰਿਤਸਰ ਦੀ ਸਾਰੀ ਨਾਮਧਾਰੀ ਸੰਗਤ ਨੂੰ ਸਵੇਰੇ ਕੁਤਵਾਲੀ 
ਵਿੱਚ ਸੱਦ ਲੈਂਦੇ ਸਨ ਅਤੇ ਰਾਤ ਪਈ ਤੋਂ ਹੀ ਘਰ ਜਾਣ ਦਿੱਤਾ 
ਜਾਂਦਾ ਸੀ। ਇੱਕ ਮਹੀਨਾ ਇਸ ਤਰ੍ਹਾਂ ਅੰਮ੍ਰਿਤਸਰ ਦੀ ਸੰਗਤ ਨੂੰ 
ਡਾਢ੍ਰਾ ਤੰਗ ਪਰੇਸ਼ਾਨ ਕੀਤਾ ਜਾਂਦਾ ਰਿਹਾ। ਇਸ ਸਮੇਂ ਇਹਨਾਂ 
ਸਖਤੀਆਂ ਤੋਂ ਪਰੇਸ਼ਾਨ ਹੋ ਕੇ ਕਈਆਂ ਨੇ ਆਪਣੇ ਨਾਮਧਾਰੀ 
ਹੋਣ ਨਾਲ ਲਾ ਤੁਅੱਲਕੀ ਜ਼ਾਹਰ ਕਰ ਦਿੱਤੀ। ਸੰਗਤ ਨੂੰ 
ਸਤਿਗੁਰੁ ਰਾਮ ਸਿੰਘ ਜੀ ਦਾ ਉਹ ਭਵਿੱਖਤ ਵਾਕ ਯਾਦ ਆ 
ਰਿਹਾ ਸੀ ਜੋ ਆਪ ਨੇ 1867 ਈ. ਦੀ ਦੀਵਾਲੀ ਸਮੇਂ 
ਅੰਮ੍ਰਿਤਸਰ ਵਿੱਚ ਹੀ ਉਚਾਰਿਆ ਸੀ- “ਹੁਣ ਤਾਂ ਮੇਰਾ ਕੈਹਣਾ 
ਨਹੀਂ ਮੰਨਦੇ ਹੋ, ਯਾਦ ਰੱਖਿਓ ਵਿਚੋਂ ਹੀ ਚਲਾ ਜਾਵਾਂਗਾ, 
ਤੁਸੀਂ ਦੇਖਦੇ ਹੀ ਰਹਿ ਜਾਵੋਗੇ। ਇਕੰਤ ਭਜਨ ਬੰਦਗੀ 
ਕਰਾਂਗਾ। ਫੇਰ ਉਚੀ ਆਵਾਜ਼ ਸੇ ਬੋਲਾ ਕੀਤਾ ਅਬ ਰਾਮ ਸਿੰਘ 
ਸਸਤਾ ਹੈ, ਕਿਸੇ ਦਿਨ ਕੋ ਮਹਿੰਗਾ ਹੋ ਜਾਊਗਾ। ਫੇਰ ਨਾ 
ਆਖਿਓ ਕਿ ਪੈਹਲੇ ਨਾ ਸੀ ਖ਼ਬਰ ਕੀਤੀ। ਅਸੀਂ ਹੁਣ ਉਚੀ ਸੇ 
ਪੁਕਾਰ ਕੇ ਆਖਦੇ ਹਾਂ ਪਰ ਤੁਸੀਂ ਸਮਝਦੇ ਨਹੀਂ ਹੋ, ਫੇਰ 
ਪਛਤਾਵੋਗੇ।”% 

ਇਸੇ ਭਾਈ ਸੱਦਾ ਸਿੰਘ ਹੋਰਾਂ ਨੂੰ ਸੀ ਭੈਣੀ ਸਾਹਿਬ ਤੋਂ 
ਇਹ ਖ਼ਬਰ ਮਿਲੀ ਕਿ ਸਤਿਗੁਰੂ ਰਾਮ ਸਿੰਘ ਜੀ ਨੇ ਆਪਣੇ 
ਘਰ ਅਤੇ ਗੁਰਦੁਆਰਾ ਭੈਣੀ ਸਾਹਿਬ ਦੀਆਂ ਕੁੰਜੀਆਂ ਛੋਟੇ 
ਭਾਈ, ਮਹਾਰਾਜ ਬੁੱਧ ਸਿੰਘ ਜੀ ਨੂੰ ਸਉਂਪ ਦਿੱਤੀਆਂ ਹਨ। 
ਸੰਗਤ ਉਹਨਾਂ ਦੇ ਅਤੇ ਗੁਰਦੁਆਰੇ ਦੇ ਦਰਸ਼ਨਾਂ ਲਈ ਜਾਂਦੀ 

ਤਾਂ ਹੈ ਪਰ ਦਰਸ਼ਨ ਸੌਖਿਆਂ ਨਹੀਂ ਹੁੰਦੇ। ਭੈਣੀ ਸਾਹਿਬ 
ਦਾਖਲਾ ਮਿਲਦਾ ਹੈ। ਬਾਕੀਆਂ ਨੂੰ ਭੈਣੀ ਸਾਹਿਬ ਗੁਰਦੁਆਰੇ 
ਦੇ ਲਾਗੇ ਹੀ, ਜੂਹ ਵਿੱਚ ਵੀ ਪੁਲੀਸ ਨਹੀਂ ਰਹਿਣ ਦਿੰਦੀ। 
ਭੁੱਖ, ਤਰੇਹ, ਮੀਂਹ, ਹਨੇਰੀ, ਗਰਮੀ, ਸਰਦੀ ਖੁੱਲ੍ਹ ਅਸਮਾਨ 
ਹੇਠਾਂ ਬਰਦਾਸ਼ਤ ਕਰਨੀ। ਭਾਈ ਸੱਦਾ ਸਿੰਘ ਜੀ ਵੀ 
ਗੁਰਦੁਆਰੇ ਅਤੇ ਮੁਰਸ਼ਦ ਦੇ ਅਸਥਾਨ ਤੇ ਬੈਠੇ ਮਹਾਰਾਜ ਬੁੱਧ 
ਸਿੰਘ ਜੀ ਦੇ ਦਰਸ਼ਨਾਂ ਲਈ ਬਿਹਬਲ ਹੋਏ। ਭੈਣੀ ਸਾਹਿਬ ਦੇ 
15-20 ਦਿਨ ਕਦੇ ਭੁੱਖੇ ਕਦੇ ਕੋਈ ਸਿੱਖ ਚੋਰੀ ਪਰਸ਼ਾਦਾ ਦੇ 
ਗਿਆ, ਇਸ ਤਰ੍ਹਾਂ ਸਮਾਂ ਬਿਤਾਉਂਦਿਆਂ, ਭਾਈ ਸੱਦਾ ਸਿੰਘ 
ਇੱਕ ਦਿਨ ਗੁਰਦੁਆਰਾ ਅਤੇ ਮਹਾਰਾਜ ਜੀ ਦੇ ਦਰਸ਼ਨ ਕਰਨ 
ਵਿੱਚ ਸਫਲ ਹੋ ਗਏ। ਫਿਰ ਜਨਵਰੀ 1875 ਵਿੱਚ ਤਾਂ ਭਾਈ 
ਦਰਬਾਰਾ ਸਿੰਘ ਰਾਇਪੁਰੀਆ ਰੰਗੂਨ ਤੋਂ ਸਤਿਗੁਰੁ ਜੀ ਦਾ ਉਹ 
ਹੁਕਮਨਾਮਾ ਵੀ ਲੈ ਆਇਆ ਸੀ ਜਿਸ ਵਿੱਚ ਕਿਹਾ ਗਿਆ ਸੀ 
ਕਿ ਭਾਈ ਬੁੱਧ ਸਿੰਘ ਦਾ ਨਾਮ ਹਰੀ ਸਿੰਘ ਹੋਇਆ। ਇਹ 
ਸਿੱਖੀ ਹਰੀ ਰੱਖੇਗਾ। ਮੇਰੇ ਧੱਕੇ ਨੂੰ ਇਹ ਬਖਸ਼ੇਗਾ ਪਰ ਇਸ ਦੇ 
ਧੱਕੇ ਨੂੰ ਮੈਂ ਵੀ ਨਹੀਂ ਬਖਸ਼ ਸੱਕਾਂਗਾ। ਇਸ ਨੂੰ ਸਿਰ ਕਰਤਾ 
ਜਾਨਣਾ। ਹੁਣ ਭਾਈ ਸੱਦਾ ਸਿੰਘ ਜੀ ਹਰ ਵਰ੍ਹੇ ਸੀ ਭੈਣੀ 
ਸਾਹਿਬ ਦੀ ਯਾਤਰਾ ਕਰਦੇ ਅਤੇ ਗੁਰੁ ਹਰੀ ਸਿੰਘ ਜੀ ਦੇ 
ਦਰਸ਼ਨ ਦੀਦਾਰ ਨਾਲ ਫੈਜ਼ਯਾਬ ਹੁੰਦੇ। ਆਪ ਦੇ ਨਾਲ 
ਅੰਮ੍ਰਿਤਸਰ ਦੇ ਹੋਰ ਸਿਦਕੀ ਸਿੱਖ ਵੀ ਗੁਰੂ ਧਾਮ ਦੇ ਦਰਸ਼ਨ 
ਕਰ ਆਉਂਦੇ। 

ਫ਼ਾਰਸੀ ਦੇ ਉੱਘੇ ਵਿੱਦਵਾਨ, ਬਾਬੂ ਨਰਾਇਣ ਸਿੰਘ ਫਲੌਰ 
ਵਿੱਚ ਫ਼ਾਰਸੀ ਪੜ੍ਹਾਉਂਦੇ ਸਨ। ਉਹ ਵੀ ਸਤਿਗੁਰੁ ਰਾਮ ਸਿੰਘ 
ਜੀ ਦੇ ਸਿਦਕੀ ਸਿੱਖ ਸਨ। ਇਹਨਾਂ ਦੋਹਾਂ ਗੁਰੂ ਪਿਆਰਿਆਂ ਨੇ 
ਆਪਸ ਵਿੱਚ ਮਤਾ ਮੇਲ ਕੇ ਰੰਗੂਨ ਜਾ ਕੇ ਸਤਿਗੁਰੁ ਦਰਸ਼ਨ 
ਕਰਨ ਦਾ ਸਬੱਥ ਬਨਾਉਣਾ ਸ਼ੁਰੂ ਕਰ ਲਿਆ। ਸੰਤ ਖੜਗ 
ਸਿੰਘ ਜੀ ਨੇ ਦੋਹਾਂ ਦੀ ਰੰਗੂਨ ਯਾਤਰਾ ਦਾ ਵਰ੍ਹਾ 1938 ਸੰਮਤ 
ਬਿਕਰਮੀ ਲਿਖਿਆ ਹੈ ਜੋ ਦਰਸਤ ਨਹੀਂ ਕਿਉਂਕਿ ਇਸ ਸਮੇਂ 
ਤਾਂ ਸਤਿਗੁਰੁ ਜੀ ਮਰਗੋਈ ਪਹੁੰਚ ਚੁੱਕੇ ਸਨ ਜਿੱਥੇ ਆਪ ਜੀ ਦੇ 
ਦਰਸ਼ਨਾਂ ਲਈ ਜਾਣ ਦਾ ਸੁਭਾਗ ਸਿਰਫ ਭਾਈ ਮੀਹਾਂ ਸਿੰਘ 
ਸਰਹਾਲੀ ਅਤੇ ਨਰਾਇਣ ਸਿੰਘ ਜੀ ਰੋਡਿਆਂ ਵਾਲਿਆਂ ਨੂੰ ਹੀ 
ਮਿਲਿਆ ਹੈ। ਨਰਾਇਣ ਸਿੰਘ ਰੋਡਿਆਂ ਵਾਲਾ ਜੂਨ 1879 

ਵਿੱਚ ਰੰਗੂਨ ਤੋਂ ਹੁਕਮਨਾਮਾ ਲਿਆਇਆ। ਬਾਹੋਵਾਲ ਜੀ 
ਦਾ ਜਾਣਾ ਲਿਖਦੇ ਹਨ- “ਫੇਰ ਸੱਦਾ ਸਿੰਘ ਅੰਮ੍ਰਿਤਸਰ ਜੀ ਤੇ 
ਨਰਾਇਣ ਸਿੰਘ ਫਲੌਰ ਕਾ ਨੇ ਹੁਕਮਨਾਮੇ ਆਂਦੇ। ਨਰਾਇਣ 
ਸਿੰਘ ਨੇ ਸੀ ਸਤਿਗੁਰੂ ਜੀ ਪਾਸ ਅਰਜ਼ ਕੀਤੀ ਜੀ ਰਹਿਤ ਕਾ 
ਹੁਕਮਨਾਮਾ ਮਿਲੇ। ਸਰੀ ਸਤਿਗੁਰੁ ਜੀ ਨੇ ਹੁਕਮਨਾਮਾ ਲਿਖ ਕੇ 
ਦਿਤਾ।€ 

ਸੋ ਭਾਈ ਸੱਦਾ ਸਿੰਘ ਨਰਾਇਣ ਸਿੰਘ ਵੀ 1879 ਈ. ਦੇ 
ਬਿਕਰਮੀ 1936 ਬਣਦੀ ਹੈ। ਦਰਸ਼ਨਾਂ ਲਈ ਤੁਰਨ ਤੋਂ ਪਹਿਲਾਂ 
ਸੱਦਾ ਸਿੰਘ ਨੇ ਸਾਧੂਆਂ ਵਾਲਾ ਭਗਵਾ ਵੇਸ ਧਾਰਨ ਕੀਤਾ। 
ਭਾਈ ਨਰਾਇਣ ਸਿੰਘ ਨੇ ਪਠਾਣੀ ਵੇਸ ਬਣਾਇਆ। ਉਹ 
ਮਸਾਲੇ ਵੇਚਣ ਵਾਲਾ ਬਣਿਆ। ਪਸ਼ਤੋ ਫਾਰਸੀ ਬੋਲ ਲੈਂਦਾ 
ਸੀ। ਜਦੋਂ ਇਹ ਦੋਵੇਂ ਕਲਕੱਤੇ ਪੁੱਜੇ ਤਾਂ ਇੱਥੇ ਭਾਈ ਬਿਹਾਰੀ 
ਸਿੰਘ ਪਟਨਾ ਵਾਲੇ ਦੇ ਘਰ ਇਹਨਾਂ ਨੇ ਡੇਰਾ ਲਾਇਆ। ਜਦੋਂ 
ਸਤਿਗੁਰੁ ਰਾਮ ਸਿੰਘ ਜੀ ਅਲਾਹਬਾਦ ਤੋਂ ਕਲਕੱਤੇ ਨੂੰ ਆਏ 
ਹਨ ਤਾਂ ਕਿਹਾ ਜਾਂਦਾ ਹੈ ਕਿ ਬਿਹਾਰੀ ਸਿੰਘ ਹੋਰਾਂ ਨੂੰ ਉਦੋਂ 
ਪਟਨਾ ਦੇ ਸਟੇਸ਼ਨ ਤੇ ਸਤਿਗੁਰੂ ਜੀ ਦੇ ਦਰਸ਼ਨ ਹੋਏ। ਫਿਰ 
ਕੋਈ ਗੁਰੁ ਸਵਾਰਿਆ ਸਿੰਘ ਮਿਲਿਆ ਜਿਸ ਤੋਂ ਮਾਂ ਪੁੱਤਰਾਂ ਨੇ 
ਭਜਨ ਲਿਆ। ਸੰਭਾਵਨਾ ਇਹ ਵੀ ਹੈ ਕਿ ਜਦੋਂ ਤਿੰਨੇ ਸੂਬੇ 
ਜਵਾਹਰ ਸਿੰਘ, ਬ੍ਰਹਮਾ ਸਿੰਘ, ਲੱਖਾ ਸਿੰਘ ਅਲਾਹਬਾਦ ਤੋਂ 
ਮੌਲਮੀਨ ਜਾਣ ਲਈ ਕਲਕੱਤੇ ਜਾ ਰਹੇ ਸਨ, ਉਦੋਂ ਦੋਹਾਂ ਨੇ 
ਸੂਬਾ ਲੱਖਾ ਸਿੰਘ ਜੀ ਤੋਂ ਭਜਨ ਲਿਆ। ਹੁਣ ਇਹ ਰੰਗੂਨ 
ਲਿਆਉਂਦੇ। ਦੋ, ਚਾਰ, ਅੱਠ, ਦਸ ਜਿਤਨੇ ਦਿਨ ਵੀ ਉਹ 
ਇਹਨਾਂ ਪਾਸ ਰਹਿੰਦੇ, ਰੱਖ ਕੇ ਪਰਸ਼ਾਦੇ, ਜਲ ਪਾਣੀ ਦੀ ਸੇਵਾ 
ਕਰਦੇ। ਸਵਾਮੀ ਤਖਤ ਸਿੰਘ ਜੀ ਬਾਰੇ ਖੜਗ ਸਿੰਘ ਹੋਰਾਂ ਦੀ 
ਲਿਖਤ ਮੁਤਾਬਿਕ ਉਹਨਾਂ ਨੂੰ ਪੁਰਾ ਇੱਕ ਸਾਲ ਦੋਹਾਂ ਮਾਂ ਪੁੱਤਾਂ 
ਕਲਕੱਤੇ ਆਪਣੇ ਘਰ ਲੁਕਾ ਕੇ ਰੱਖਿਆ। ਅੰਗਰੇਜ਼ ਸਰਕਾਰ ਦੇ 
ਭੈਅ ਤੋਂ ਮੁਕਤ ਸਨ। ਬਹੁਤ ਸੇਵਾ ਕੀਤੀ। ਖੜਗ ਸਿੰਘ ਹੋਰੀ' 
ਤਾਂ ਸਵਾਮੀ ਜੀ ਨੂੰ ਫੌਜ ਦੇ ਭਗੌੜੇ ਵੀ ਦੱਸਦੇ ਹਨ, ਜਿਸ ਕਰ 
ਕੇ ਉਹਨਾਂ ਨੂੰ ਲੁਕ ਕੇ ਰਹਿਣਾ ਪਿਆ ਸੀ। ਹੁਣ ਸੱਦਾ ਸਿੰਘ ਤੇ 
ਨਰਾਇਣ ਸਿੰਘ ਹੋਰੀਂ ਜਦੋਂ ਕਲਕੱਤੇ ਇਹਨਾਂ ਦੇ ਘਰ ਆਏ 
ਤਾਂ ਇੱਥੇ ਹੀ ਉਹਨਾਂ ਨੂੰ ਭਾਈ ਦਿੱਤੂ ਰਾਗੀ ਉਰਫ ਭਾਈ 
ਗੁਰਦਿਤ ਸਿੰਘ ਧੁਲੇਤੇ ਵਾਲੇ ਰੰਗੂਨ ਤੋਂ ਦਰਸ਼ਨ ਕਰ ਕੇ 

ਆਉਂਦੇ ਮਿਲੇ ਸਨ। ਭਾਈ ਗੁਰਦਿਤ ਸਿੰਘ ਨੇ ਦੱਸਿਆ ਕਿ 
ਸਤਿਗੁਰੁ ਜੀ ਦਾ ਹੁਕਮ ਹੈ ਕਿ ਜਿਹੜਾ ਸਿੱਖ ਹੁਣ ਦਰਸ਼ਨ 
ਕਰਨ ਰੰਗੂਨ ਜਾਵੇ ਉਹ ਥੋਹੜਾ ਜਿਹਾ ਸੁੱਖਾ ਜਰੂਰ ਲੈ ਆਵੇ। 
ਇਸ ਲਈ ਦੋਹਾਂ ਸਿੰਘਾਂ ਨੇ ਕਿਤੋਂ ਅੱਧ ਸੇਰ ਸੁੱਖਾ ਲਿਆਂਦਾ। 
ਉਸ ਨੂੰ ਧੋਤਾ ਅਤੇ ਫਿਰ ਛਾਂਵੇਂ ਸੁਕਾਇਆ। ਇਸ ਤਰ੍ਹਾਂ ਦੋ 
ਤਿੰਨ ਦਿਨ ਵਧ ਲੱਗ ਗਏ। ਫਿਰ ਆਪ ਰੰਗੂਨ ਪੁੱਜੇ ਅਤੇ 
ਸਤਿਗੁਰੁ ਜੀ ਨੂੰ ਸੁੱਖਨਿਧਾਨ ਪਹੁੰਚਾਇਆ। ਆਪਣੇ ਹਾਲ 
ਚਾਲ ਦੀਆਂ, ਸੀ ਭੈਣੀ ਸਾਹਿਬ ਬਾਰੇ ਅਰਦਾਸਾਂ ਉਹਨਾਂ ਤੱਕ 
ਪੁਚਾਈਆਂ ਅਤੇ ਵਾਪਸੀ ਸਮੇਂ ਦੋ ਕਿਰਪਾ ਪੱਤਰ ਸਤਿਗੁਰੁ ਜੀ 
ਦੇ ਹਸਤ ਕੰਵਲਾਂ ਦੁਆਰਾ ਲਿਖੇ ਪਰਾਪਤ ਕੀਤੇ। ਪਹਿਲਾ 
ਹੁਕਮਨਾਮਾ, ਭਾਈ ਨਰਾਇਣ ਸਿੰਘ ਫਲੌਰ ਦੇ “ਰਹਿਤ ਦਾ 
ਹੁਕਮਨਾਮਾ” ਮੰਗਣ ਦੇ ਜੁਆਬ ਵਿਚ ਦੋਹਾਂ ਸਿੰਘਾਂ ਨੂੰ ਦਿਤਾ ਹੈ 
ਜੋ ਆਪਣੀ ਵਿਆਪਕ ਸਿੱਖਿਆ ਕਾਰਨ ਦੋਹਾਂ ਸਿੰਘਾਂ, ਫਿਰ 
ਸਾਰੇ ਨਾਮਧਾਰੀ ਪੰਥ ਅਤੇ ਅਸੀਂ ਕਹਿ ਸਕਦੇ ਹਾਂ ਕਿ ਇਸ ਦਾ 
ਸੰਦੇਸ਼ ਤਾਂ ਸਾਰੀ ਮਾਨਵ ਜਾਤੀ ਲਈ ਹਿਤਕਰ ਹੈ। 
੨੮ 
੧ਓੱ ਸਤਿਗੁਰਿ ਪ੍ਰਸਾਦਿ। 

ਲਿਖਤੋ ਦਿਆਲ ਸਿੰਘ (ਸਤਿਗੁਰੂ ਜੀ ਦਾ ਸੰਕੇਤਕ ਨਾਮ) 
ਜੋਗ ਉਪਮਾ ਭਾਈ ਨਰਾਇਣ ਸਿੰਘ (ਫਲੌਰ) ਤੇ ਜੋਗ ਸੰਬੂਹਿ 
ਸੰਗਤ ਕੋ ਸਿਰੀ ਵਾਹਿਗੁਰੂ ਜੀ ਕੀ ਫਤੇ ਬੁਲਾਈ ਪ੍ਰਮਾਨ 
ਕਰਿਨੀ। ਸੰਬੂਹਿ ਮਾਈ ਬੀਬੀਆ ਕੋ _ਰਾਮਸਤ ਬੁਲਾਈ 
ਬਾਚਨੀ। 

ਹੋਰ ਜੀ ਏਥੇ ਹਮਾਰੇ ਹਰਿ ਤਰਾ ਸੇ ਸੁਖ ਅਨੰਦ ਹੈ, ਸੰਬੂਹਿ 
ਸੰਗਤ ਕੀ ਸੁਖ ਅਨੰਦ ਹਮੇਸ਼ਾ ਸਿਰੀ ਗੁਰੁ ਮਹਾਰਾਜ ਪਾਸੋ 
ਮੰਗਦੇ ਹਾ ਨਾਲੇ ਦਰਸ਼ਨ ਮੰਗਦੇ ਹਾ ਸੰਗਤ ਕਾ। ਅਗੇ ਜੋ ਗੁਰੁ 
ਜੀ ਕੋ ਭਾਵੇ। 

ਹੋਰ ਨਰਾਇਣ ਸਿੰਘ ਜੀ ਤੁਸੀ ਜੋ ਆਖਦੇ ਹੋ ਰਹਿਤ ਦਾ 
ਹੁਕਮਨਾਮਾ ਦੇਓ, ਸੋ ਜੀ ਅਸੀ ਕੀ ਹੁਕਮਨਾਮਾ ਦੇਣਾ ਹੈ। 
ਹੁਕਮਨਾਮਾ ਤਾ ਗੁਰੂ ਜੀ ਨੇ ਅਗੇ ਈ ਦੇ ਰਖਾ ਹੈ ਸਾਰੀ ਸੰਗਤ 
ਕੋ ਅਰੁ ਸਾਰੇ ਭੇਖਾ ਕੋ ਅਰ ਸਾਰੀਆ ਜਾਤਾ ਕੋ। ਦੋਈ ਗਰੰਥ 
ਸਾਹਿਬ (ਆਦਿ ਅਤੇ ਦਸਮ), ਸੌ ਸਾਖੀ, ਪਰੇਮ ਸਮਾਰਗੁ ਹੋਰ 
ਬੀ ਬਹੁਤੁ। ਮੈ ਤਾ ਜੀਉ ਹਾ, ਸ੍ਬਾ ਪਉਣਾ ਕਰ ਕੇ ਪੂਰਾ ਹੋਆ। 
ਅਛਾ ਤੁਸੀ ਆਖਦੇ ਹੋ ਬਾਰੰਬਾਰ ਤਾ ਕੁਛੁ ਲਿਖਿ ਦਿੰਦਾ ਹਾ 
ਗੁਰੁ ਜੀ ਦਾ ਈ ਹੁਕਮ। 

ਸੋ ਜੀ ਇਕੁ ਤੇ ਸਵਾ ਪਹਰ ਰਾਤ ਦੇ ਇਸਨਾਨ ਦਾ ਗੁਰੂ 

ਜੀ ਨੇ ਬੜਾ ਮਹਾਤਮ ਲਿਖਾ ਹੈ। ਸਵਾ ਪਹਰ ਨਾ ਪੁਜੇ ਤਾ 
ਚਾਰਿ ਘੜੀ ਤੇ, ਕੇ ਤਾ ਦੋ ਘੜੀ ਤੇ, ਨਹੀ ਤਾ ਪਹਿ ਪਾਟੀ ਤੇ 
ਨਾ ਡੇਰ ਕਰਨੀ ਸਨਾਨ ਕੀ। ਅਰ ਬਾਣੀ ਪੜਨੀ ਗੁਰੂ ਜੀ ਦੀ 
ਪੰਜ ਗਰੰਥ ਤਾਈ। ਪੰਜ ਗਰੰਥ ਤਾ ਜਪ ਜਾਪ ਰਹਿਰਾਸ, 
ਸੋਹਿਲਾ, ਚੰਡੀ ਦੀ ਵਾਰ, ਸੁਖਮਨੀ, ਉਗਰ ਦੰਤੀ ਏਹੁ ਤਾ 
ਜਰੂਰਿ ਪੜਨਾ। 

ਫੇਰ ਭਜਨੁ ਕਰਨਾ ਸਾਰਾ ਦਿਨੁ ਕੰਮ ਕਾਰ ਮੈ ਵੀ ਜਿਤਨਾ 
ਪੁਜਿ ਆਵੇ। ਜੇ ਕੰਮ ਕਾਰ ਤੇ ਵੇਲ ਲਗੇ, ਇਕੰਤ ਕੇਲੇ ਬੈਠਕੇ 
ਭਜਨ ਕਰਿਨਾ ਜਿਤਨਾ ਪਜਿ ਆਵੇ, ਪਹਰ ਚਾਰਿ ਘੜੀ ਦੋ 
ਘੜੀ ਤਾਈ। ਵੇਲ ਮੈ ਜਰੂਰਿ ਕਲੇ ਬੈਠਣਾ ਅਰ ਬਾਣੀ ਜਿਸਦੇ 
ਕੰਠ ਨਾ ਹੋਵੇ ਓਸਨੇ ਜਰੂਰਿ ਕੰਠ ਕਰਨੀ ਜਿਤਨੀ ਪੁਜਿ ਆਵੇ। 
ਅਰੁ ਲੜਿਕੇ ਲੜਿਕੀਆ ਕੋ, ਸਭ ਕੋ ਅਖਰ ਪੜਾ ਦੇਣੇ ਨਾਲੇ 
ਬਾਣੀ ਕੰਠ ਕਰਾਉਣੀ ਬਾਲਿਆ ਦੇ। ਜੇ ਆਪ ਨਾ ਅੱਖਰ ਪੜੇ 
ਹੋਣਿ, ਆਪਦੇ ਬਾਲਿਆ ਤੇ ਬਾਣੀ ਕੰਠ ਕਰਿ ਲੈਣੀ ਪਟੀ ਉਤੇ 
ਲਿਖਾਕੇ ਬੀਬੀ ਮਾਈ ਨੇ ਬਾਹਰ ਜਾਣ ਤੇ। ਇਹ ਤੇ ਭਜਨ 
ਬਾਣੀ ਦੀ ਬਾਤ ਹੋਈ। 

ਹੋਰ ਬਗਾਨੀ ਅੰਸ ਕਿਸੇ ਤਰਾ ਬੀ ਨਾ ਲੈਣੀ, ਚਰਾ ਕੇ ਨਾ 
ਖੋਹ ਕੇ, ਨਾ ਠੱਗੀ ਕਰਕੇ। ਜੇ ਡਿਗੀ ਪਈ ਬੀ ਲਭੇ ਤਾਂ 
ਜਿਸਦੀ ਹੋਵੇ ਓਸਕੋ ਦੇ ਦੇਣੀ। ਅਰ ਕਰਿਜਾ ਲੈ ਕੇ ਨਾ ਦੇਣਾ 
ਏਹੁ ਚੋਰੀ ਧਾੜੇ ਤੇ ਬੀ ਬਡਾ ਪਾਪ ਹੈ। ਸੋ ਖਾਲਸਾ ਜੀ ਬਗਾਨੀ 
ਅੰਸ ਦਾ ਸਦਾ ਤਿਆਗੁ ਕਰਨਾ ਏਹੁ ਬਡਾ ਧਰਮੁ ਹੈ। ਗੁਰੁ ਜੀ 
ਦਾ ਹੁਕਮੁ ਹੈ ਹਕੁ ਪਰਾਇਆ ਨਾਨਕਾ ਉਸ ਸੂਅਰ ਉਸੁ ਗਾਇ। 
ਸੋ ਭਾਈ ਜਿਸ ਹਿੰਦੂ ਨੇ ਗਊ ਖਾਇ ਲਈ ਓਸਦਾ ਤਾ ਕੁਛੁ ਨਾ 
ਰਿਹਾ, ਚਾਹੇ ਸਿਖ ਹੋਵੇ ਭਾਮੇ ਬਾਮਣ, ਖਤਰੀ ਹੋਵੇ ਭਾਮੇ 
ਮੁਸਲਮਾਨੁ ਹੋਵੇ, ਓਸਦਾ ਪਖੁ ਨਾ ਗੁਰੁ ਕਰੇ ਨਾ ਪੀਰ ਕਰੇਗਾ। 
ਪ੍ਰਤੀਤ ਜਾਣਨੀ ਭਾਮੇ ਪੂਜਾ ਕਰੇ ਭਾਮੇ ਨਿਮਾਜ ਪੜੇ ਕੁਛੁ ਭੀ 
ਥਾਇ ਨਾ ਪਊਗਾ। ਨਾਏ ਨਾਏ ਬਾਣੀ ਬੀ ਭਾਮੇ ਪੜੇ ਸਭ 
ਨਿਫਲਿ। 

ਹੋਰ ਆਗੇ ਜੋ ਲੜਕੀ ਮਾਰ ਦੇਣੇ ਦੇ ਅਰ ਲੜਕੀ ਬੇਚਣੇ 
ਦਾ, ਬਟਾ ਕਰਿਨੇ ਦਾ ਬਡਾ ਪਾਪੁ ਹੈ। ਜੋ ਮਾਰਨੇ ਦਾ ਏਹੁ ਪਾਪੁ 
ਹੈ ਜੋ ਲੜਕੀਆ ਮੈ ਬਹੁਤ ਈ ਗੁਣ ਹੈਨ, ਅਨੇਕ ਤਰਾ ਦੇ ਸੁਖ 
ਦਿੰਦੀਆ ਹੈਨ ਇਸਤਰੀਆਂ। ਗਿਣੇ ਨਹੀ ਜਾਦੇ ਮੇਰੇ ਪਾਸ ਤੇ। 
ਕੁੜੀ ਦਾ ਮਾਰਨਾ ਗਊ ਤੇ ਬੀ ਬਡਾ ਪਾਪੁ ਹੈ ਅਰ ਬਰ ਬਟਾ 
ਕਰਨੇ ਤੇ, ਦੰਮ ਲੈਣੇ ਤੇ ਕੁੜੀ ਕੋ ਬਰ ਅਛਾ ਨਹੀ ਮਿਲਦਾ, ਕੇ 


ਬੁਢਾ ਕੇ ਕਿ ਸੋਹਣਾ ਲਭਦਾ ਹੈ। ਦੰਮ ਲੈਣੇ ਤੇ ਕੁੜੀ ਦੇ ਘਰ 

ਰਿਜਕੁ ਨਹੀ ਰਹਦਾ। ਕੁੜੀ ਬਹੁਤ ਦੁਖੀ ਹੁੰਦੀ ਹੈ ਨਾਲੇ ਕੁੜੀ 
ਬਿਭਿਚਾਰਨੀ ਹੋਇ ਜਾਦੀ ਹੈ। ਬਹੁਤੀ ਥਾਈ ਖਰਾਬ ਹੁੰਦੀ 
ਰਹਦੀ ਹੈ। ਏਹ ਸਾਰੋ ਪਾਪ ਮਾਪਿਆ ਕੋ ਲਗਦਾ ਹੈ। 

ਮਾਪਿਆ ਦੇ ਬੀ ਬੁਰੇ ਹਾਲ ਹੋਇ ਜਾਦੇ ਹੈ। ਮੈ ਆਪਣੀ 
ਅਖੀ ਦੇਖੀ ਹੈ ਇਹੁ ਬਾਤਿ, ਸਤਿ ਪ੍ਰਤੀਤ ਜਾਨਣੀ ਖਾਲਸਾ ਜੀ 
ਜੋ ਲਿਖੀ ਹੈ। ਖਾਲਸਾ ਜੀ ਲੜਕੀ ਮਾਰੇ ਯਾ ਬੇਚੇ ਬਟਾ ਕਰੇ 
ਓਸ ਦੇ ਨਾਲ ਨਹੀ ਸੰਗਤ ਨੇ ਬਰਤਣਾ, ਨਾ ਓਸ ਦੇ ਘਰ 
ਜਾਣਾ, ਨਾ ਓਸ ਕੋ ਸੰਗਤ ਮੈ ਬੜਨ ਦੇਣਾ, ਨਾ ਓਸ ਦੇ ਹਥ 
ਦਾ ਜਲ ਪਾਨ ਕਰਨਾ। ਏਦੂ ਪਿਛੇ ਜੋ ਹੋਈ ਸੋ ਹੋਈ, ਹੁਣ ਅਗੇ 
ਸਮਝਕੇ ਬਰਤਣਾ। 

ਅਗੇ ਮਾਸ ਖਾਣ ਦੀ ਬਾਤਿ ਗੁਰੂ ਨਾਨਕ ਜੀ ਨੇ ਲਿਖੀ ਹੈ 
ਮੱਕੇ ਦੀ ਗੋਸਟਿ ਵਿਚ, ਜੋ ਮਾਸ ਸੋ ਖਾਏ ਜਿਸ ਜੀ ਕੋ ਖਾਏ 
ਓਸਕੋ ਫੇਰ ਜਿਉਦਾ ਕਰਿ ਸਕੇ । ਗਰੰਥ ਜੀ ਮੈ ਏਹ ਬੀ ਲਿਖਾ ਹੈ 
ਕਬੀਰ ਜੀਅ ਜੁ ਮਾਰਹਿ ਜੋਰ ਕਰਿ ਕਹਤੇ ਹਹਿ ਜੁ ਹਲਾਲ। 
ਦਫਤਰ ਦਈ ਜਬ ਕਾਢਿਹੈ ਹੋਇਗਾ ਕਉਨੁ ਹਵਾਲ। ਹੋਰ ਬੀ 
ਲਿਖਾ ਹੈ ਆਗ ਦੋਆ ਘਰ ਲਾਗੀ। ਜੀਉ ਬਧਿ ਕਰਨ 
ਵਾਲਿਆ ਹਿੰਦੂ ਤੇ ਨਾਲੇ ਤੁਰਕਾ ਕੇ ਜੇ ਘਰ ਨੂ ਅੱਗ ਲਗ 
ਗਈ ਤਾ ਰਿਹਾ ਕੀ ਪਿਛੇ? 

ਸਰਾਵ ਨੁ ਵੀ ਮਨੇ ਕੀਤਾ ਹੈ ਗਰੰਥ ਜੀ ਮੈ। ਆਪਣਾ 
ਪਰਾਇਆ ਨ ਪਛਾਣਈ ਖਸਮਹੁ ਧਕੇ ਖਾਇ। ਜਿਤੁ ਪੀਤੈ 
ਖਸਮੁ ਵਿਸਰੈ ਦਰਗਹ ਮਿਲੈ ਸਜਾਇ। ਝੂਠਾ ਮਦੁ ਮੂਲਿ ਨ 
ਪੀਚਈ ਜੇਕਾ ਪਾਰਿ ਵਸਾਇ। ਸੋ ਏ ਦੋਨੋ ਨਹੀ ਮਾਸ ਤੇ ਛਰਾਵ 
ਬਰਤਣੇ। ਏਹ ਤੇ ਮਲੇਛਾ ਦਾ ਖਾਣਾ ਹੈ। ਜੋ ਖਾਊ ਓਸਦੀ ਬੁਧਿ 
ਮਲੇਛੀ ਹੋਇ ਜਾਊਗੀ। 

ਹੋਰ ਨੀਲਾ ਬੀ ਮਲੇਛਾ ਦਾ ਬਾਣਾ ਹੈ।...................... 

ਸੋ ਖਾਲਸਾ ਜੀ ਤੁਸੀ ਹਰਿ ਬੇਲੇ ਸਿਮੁਨ ਕਰਨਾ, ਬਾਣੀ 
ਪੜਨੀ, ਭੁਖੇ ਕੋ ਅੰਨ ਦੇਣਾ ਜਿੰਨਾ ਸਰੇ। ਨੰਗੇ ਕੋ ਕਪੜਾ ਜੋੜਾ 
ਦੇਣਾ ਜਿਤਨਾ ਸਰੇ ਜਰੂਰਿ। ਅਰੁ ਹਰਿ ਬਖਤ ਗੁਰੁ ਜੀ ਅਗੇ 
ਬੇਨਤੀ ਕਰਨੀ ਜੋ ਹੇ ਗੁਰੁ ਜੀ ਤੇਰੀ ਸਨ ਹੈ, ਵੇਮੁਖੀ ਤੇ 
ਵੇਸਿਦਕੀ ਤੇ ਮਨਮੁਖੀ ਤੇ ਰਖ ਲਈ। ਜਿਥੇ ਜੀਉ ਰਹੇ ਸਾਰੇ ਈ 
ਰਖ ਲਈ ਤੇਰੀ ਸਰਨ ਹੈ। ਬੋਲ ਕੇ ਬੀ ਬੇਨਤੀ ਕਰਨੀ ਅੰਤਗਤੀ 
ਬੀ ਕਰਨੀ। ਗੁਰੁ ਜੀ ਸਾਰੇ ਈ ਸੁਣਦਾ ਹੈ ਅੰਤਜਾਮੀ। 

ਅਰ ਬਸਿ ਕਰਦੇ ਕਿਸੇ ਕੋ ਫਿਕਾ ਬੀ ਨਹੀ ਬੋਲਣਾ। ਬਹੁਤ 
ਬੁਰਾ ਲਿਖਾ ਹੈ ਗੁਰੂ ਜੀ ਨੇ ਆਸਾ ਦੀ ਵਾਰ ਮੈ, ਦੇਖ ਲੈਣਾ ਏਹੁ 


ਵਰਿਆਮ 


5।। 58000 48001 5010। 4। 0੧ 


ਸਭ ਜੋ ਲਿਖਾ ਹੈ। ਮੈ ਗੁਰੂ ਨਹੀ, ਮੈ ਤਾ ਗੁਰਾ ਦੇ ਦਰ ਦਾ 
ਰਪਟੀਆ ਹਾਂ। ਮੈ ਬੀ ਅਠੇ ਪਹਰਿ ਏਹੀ ਬੇਨਤੀ ਕਰਦਾ ਹਾ ਜੋ 
ਹੇ ਗੁਰੂ ਜੀ ਤੇਰੀ ਸ੍ਰਨ ਹੈ। ਵੇਮੁਖੀ, ਵੇਸਿਦਕੀ, ਮਨਮੁਖੀ ਤੇ ਰਖ 
ਲਈ, ਅਗੇ ਜੋ ਗੁਰੂ ਜੀ ਨੌ ਭਾਵੇ। ਮਨਮੁਖੀ, ਵੇਸਿਦਕੀ ਏਸ 
ਦਾ ਨਾਉ ਹੈ ਜੋ ਗੁਰੂ ਜੀ ਨੇ ਕਰਨਾ ਕਹਾ ਹੈ ਸੋ ਨਾ ਕਰਿਨਾ ਜੋ 
ਨਹੀ ਕਰਨਾ ਕਹਾ ਸੋ ਕਰਿ ਲੈਣਾ। ਫੇਰਿ ਸਾਰੇ ਦੁਖ ਵੇਮੁਖਾ ਤੇ 
ਵੇਸਿਦਕਾ ਕੋ ਈ ਹੈ। 

ਹੋਰ ਲਿਖਣਾ ਕੀ ਹੈ ਬਹੁਤਾ। ਭਾਈ ਨਰਾਇਣ ਸਿੰਘ ਜੀ 
ਏਹੁ ਹੁਕਮਨਾਮਾ ਤੈਨੂ ਤੇ ਭਾਈ ਸਦਾ ਸਿੰਘ ਨੂ ਤੇ ਸਾਰੀ ਸੰਗਤ 
ਕੋ ਹੈ। ਜੋ ਸੁਣਕੇ ਮੰਨੇਗਾ ਓਸਨੂ ਬਹਤੁ ਲਾਭੁ ਹੋਊਗਾ, ਸਤਿ 
ਕਰਕੇ ਪ੍ਰਤੀਤ ਕਰਨੀ।% 

ਅਸੀਂ ਵੇਖਦੇ ਹਾਂ ਕਿ ਭਾਈ ਨਰਾਇਣ ਸਿੰਘ ਅਤੇ ਸੱਦਾ 
ਦਾ ਰਹਿਤਨਾਮਾ ਹੀ ਹੈ ਜੋ ਸੁਖੀ, ਸਫਲ ਤੇ ਸੰਤੁਸ਼ਟ ਜੀਵਨ 
ਜਾਚ ਲਈ ਇਕ ਰਾਹ ਦਸੇਰਾ ਹੈ। ਇਸ ਵਿੱਚ ਪ੍ਰਗਟਾਏ ਨਾਰੀ 
ਮੁਕਤੀ ਪ੍ਰਥਾਇ ਵਿਚਾਰਾਂ ਦੀ ਉਹੋ ਸਾਰਥਿਕਤਾ ਅੱਜ ਹੈ ਜੋ 
ਡੇਢ ਸਦੀ ਪਹਿਲਾਂ ਸੀ। ਦਾਰੂ ਮਾਸ ਦੇ ਬਹਾਨੇ ਹਰ ਤਰ੍ਹਾਂ ਦੇ 
ਵਿਕਾਰਾਂ ਅਤੇ ਨਸ਼ਿਆਂ ਤੋਂ ਮੁਕਤੀ ਅਜੋਕੇ ਜੁੱਗ ਦਾ ਹੋਕਾ 
ਮਾਲੂਮ ਹੁੰਦਾ ਹੈ। ਲੋੜਵੰਦ ਦੀ ਸਹਾਇਤਾ ਕਰਨਾ ਆਪਣੀ 
ਕਮਾਈ ਨੂੰ ਸਫਲ ਕਰਨਾ ਹੈ। ਮਿੱਠਾ ਬੋਲਣਾ ਅਤੇ ਅਭਿਮਾਨ 
ਰਹਿਤ ਹੋਣਾ ਸਫਲ ਜੀਵਨ ਜਾਚ ਦੇ ਚਿੰਨ੍ਹ ਹਨ। 
ਸਤਿਗੁਰੂ ਜੀ ਪੰਜਾਬ ਦੀ ਸਮਾਜਿਕ, ਧਾਰਮਿਕ ਅਤੇ 
ਰਾਜਨੀਤਿਕ ਸਥਿਤੀ ਤੇ ਵੀ ਚਰਚਾ ਕਰਦੇ ਹਨ। ਪੰਜਾਬ ਵਿੱਚ 
ਸਰਕਾਰ-ਭਗਤ, ਮੱਧ ਵਰਗੀ ਬੁੱਧੀਜੀਵੀਆਂ ਨੇ ਨਾਮਧਾਰੀਆਂ 
ਤੇ ਹੋਏ ਸਰਕਾਰੀ ਦਮਨ ਤੋਂ ਭੈਅ ਭੀਤ ਹੋ ਕੇ, ਕੂਕਿਆਂ ਨਾਲੋਂ 
ਆਪਣੀ ਲਾ ਤੁਅਲਕੀ ਜ਼ਾਹਿਰ ਕਰਨ ਲਈ, ਆਪਣੀ ਬ੍ਰਿਟਿਸ਼ 
ਰਾਜ ਪ੍ਰਤੀ ਭਗਤੀ ਨੂੰ ਸਿੰਘ ਸਭਾ ਦੇ ਸੰਗਠਨ ਰਾਹੀਂ ਪ੍ਰਗਟ 
ਕੀਤਾ ਸੀ। ਰੰਗੂਨ ਬੈਠੇ ਸਤਿਗੁਰੁ ਜੀ ਇਸ ਪ੍ਰਥਾਇ ਆਪਣੇ 
ਹੁਕਮਨਾਮੇ ਵਿੱਚ ਕਠੋਰ ਟਿੱਪਣੀਆਂ ਕਰਦੇ ਹਨ। 


ਮੈ ਤੇ ਬਥੇਰੇ ਉਪਾ ਕਰਿ ਦੇਖੇ ਸੁਖ ਦੇ ਬਾਸਤੇ, ਸੁਖ ਨਾ 


ਹੋਆ। ਜਾ ਸੁਖ਼ ਹੋਆ ਤਾ ਨਾਮ ਤੇ ਈ ਹੋਆ ਭਾਈ। ਤਾ ਹੀ ਮੈ 
ਸਭਿ ਕਿਸੇ ਨੂ ਆਖਦਾ ਹਾ ਭਾਈ ਨਾਮ ਜਪੋ, ਨਾਮ ਜਪੋ, ਅਖੀ 

ਦੇਖਕੇ ਨਾਮ ਦੀ ਬਡਿਆਈ ਕੋ। ਹੁਣਿ ਏਥੇ ਬੰਦ ਮੈ ਹੈ, ਬੰਦ 
ਬੁਰੀ ਹੁੰਦੀ ਹੈ। ਨਾਮ ਦੇ ਆਸਰੇ ਏਥੇ ਵੀ ਕੋਈ ਦੁਖ ਨਹੀ ਬੰਦ 
ਦਾ। ਅਬੀਰੀ ਬਣੀ ਹੋਈ ਹੈ, ਨਹੀ ਤਾ ਹਮਾਰੇ ਤੇ ਅਛੇ ਪਥਰ 
ਕੁਟਦੇ ਹੈਨ। ਹਰਿ ਤਰਾ ਸੇ ਬੁਰਾ ਹਾਲ ਹੈ ਬੰਦ ਬਾਲੇ ਲੋਕਾ ਦਾ। 

ਸਾਨੂ ਕਿਸੇ ਈ ਬਾਤ ਦੀ ਕਮਤੀ ਨਹੀ ਘੇ, ਖੰਡੁ, ਚਾਵਲ, 
ਦੁਧ, ਕਪੜੇ ਦੀ। ਇਕੁ ਹੀ ਦੁਖੁ ਹੈ, ਸੰਗਤ ਦੇ ਦਰਸਨ ਦੀ 
ਲੋੜ ਹੈ। ਸੋ ਏਹ ਬੀ ਹੋਇ ਜਾਊਗਾ। ਗੁਰੂ ਜੀ ਦਾ ਬਚਨੁ ਤੇ ਹੈ 
ਪ੍ਰ ਤਦਿ ਹੋਣਾ ਲਿਖਾ ਹੈ ਗੁਰੂ ਜੀ ਨੇ ਜਦਿ ਸਰੂਪ ਸਿੰਘ (ਰੂਸ 
ਦਾ ਸੰਕੇਤਿਕ ਨਾਮ) ਮਾਝੇ ਦੇਸ ਮੈ ਆਵੇਗਾ। ਅਗੇ ਭਾਈ ਗੁਰੂ 
ਦੀ ਗੁਰੂ ਜਾਣੇ। ਪੈਲਾਦਸਰਿ (ਅਬੋਹਰ ਦੇ ਨੌੜੇ ਪਿੰਡ ਹਰੀਪੁਰਾ 
ਵਿੱਚ) ਮੈ ਪੋਥੀ ਬੀ ਨਿਕਲੀ ਹੈ ਓਸ ਮੈ ਲਿਖਾ ਹੈ। 

ਮੁਠੱਡੀ ਬੀ ਫਤੇ ਬੁਲਾਉਣੀ ਸਾਰੇ ਸਿੰਘਾ ਨੂ ਜਾਕੇ। 
ਆਖਣਾ ਭਜਨੁ ਬਾਣੀ ਕਰੋ ਤਕੜੇ ਹੋ ਕੇ ਨਾਲੇ ਹੁਕਮਨਾਮਾ 
ਦੇਖਾ ਦੇਣਾ ਪੜਦੇ ਮੈ। ਅਛੀ ਤਰਾ ਧੀਰ ਦਲਾਸਾ ਦੇਣਾ। 
ਸਿਆਮ ਸਿੰਘ ਦਰਜੀ ਨੂ ਫਤੇ ਗਜਾ ਦੇਣੀ। ਮੈ ਜੇ ਦੇਸ ਮੈ ਆ 
ਜਾਊ ਤਾ ਤੈਨੂ ਬੀ ਬਹੁਤੁ ਸੁਖ ਹੋਊਗਾ ਸਿਆਮ ਸਿੰਘ ਜੀ। 

ਅਰ ਹਰਿਦਾਸਾ ਦੇ ਅਖਰ ਨ ਜੁੜਿ ਜਾਣਿ। ਅਛੀ ਤਰਾ 
ਸਮਾਲ ਕੇ ਲੈ ਜਾਣੀਆ। ਬਡੀ ਮਿਣਤਿ ਨਾਲ ਲਿਖੀਆ ਹੈ 
ਭਜਨੁ ਬਾਣੀ ਛੱਡਕੇ। ਏਥੇ ਆਉਣ ਦਾ ਤਾ ਏਹੀ ਨਫਾ ਹੈ 
ਭਜਨੁ ਬਾਣੀ ਕਰਿਨਾ ਤੇ ਨਾਲੇ ਕਰਾਉਣਾ। 

ਭਾਈ ਨਰੈਣ ਸਿੰਘ ਤੇ ਸਦਾ ਸਿੰਘ ਜੀ ਅਰ ਜੋ 
ਹੁਕਮਨਾਮਾ ਲਿਖਾਇਆ ਹੈ ਸੋ ਓਸਦੀ ਬਾਤ ਮੰਨਣੀ। ਅਗੋ 
ਤੁਸੀਂ ਇਆਣੇ ਨਹੀ ਸਿਆਣੇ ਹੋ ਮੇਰੇ ਤੇ ਤਾ। ਜੇ ਮੈ ਬੁਧਿਮਾਨ 
ਹੁੰਦਾ ਤਾ ਕੈਦ ਕਿਉ ਹੋਇ ਜਾਣਾ ਥੀ? ਬਧਿਮਾਨ ਕੈਦ ਹੋਆ 
ਹੈ ਕਦੇ? ਵੇਅਕਲ ਈ ਹੁੰਦੇ ਹੈ ਕੈਦਿ। 

ਹੋਰ ਨਰੈਣ ਸਿੰਘ ਤੈ ਸਮਝੀ ਨਹੀ ਏਹੁ ਬਾਤ ਜੋ ਸਿੰਘ ਸਭਾ 
ਬਣਾਈ ਹੈ, ਸੋ ਏਨਾ ਤੇ ਰੀਸ ਕੀਤੀ ਹੈ ਗੁਰੂ ਦੇ ਕੰਮ ਦੀ। 
ਏਧਰਿ ਕੰਮੁ ਤੇ ਨਿਕਲ ਪਿਆ ਗੁਰੁ ਦਾ, ਏਧਰ ਏ ਮਿਲਣਿ ਜੋਗੇ 
ਹੈਨ ਨਹੀ। ਕੀ ਮੁਹੁ ਲੈਕੇ ਮਿਲਣਿ? ਬਹੁਤੁ ਬਕੇ ਹੈ ਮੰਹਿ 
ਆਉਦਾ। ਹੁਣਿ ਏਹੁ ਸਲਾਹਿ ਕੀਤੀ ਹੈ ਜੋ ਆਪਣੇ ਘਰ ਦੀ 
ਹੀ ਬਾਤ ਬਣਾ ਲੇਓ। ਕੂਕਿਆਂ ਨੇ ਤੋਰਿ ਲਿਆ ਹੈ ਸਭੁ ਕੰਮੁ 
ਕੰਗਾਲਾ ਨੇ। ਸਾਡੇ ਬਿਚ ਤਾ ਬਡੇ ਬਡੇ ਆਦਮੀ ਬਹੁਤੁ ਹੈ, 
ਸਾਡੇ ਪਾਸੋ ਕਿਉ ਨਹੀ ਤੁਰੁਗਾ। ਏਹੁ ਤੇ ਕੰਮੁ ਨਾ ਬਡੇ ਤੇ 
ਤੁਰਦਾ ਹੈ ਨਾ ਛੋਟੇ ਤੇ ਤੁਰਦਾ ਹੈ। ਇਹ ਤਾਂ ਕੰਮ ਗੁਰੂ ਦੇ 
ਕਰਿਨ ਦਾ ਹੈ, ਸੋ ਗੁਰੂ ਜੀ ਨੇ ਕੀਤਾ ਹੈ। ਜੇ ਤਾ ਨਾਮਧਾਰੀਆ 

ਦੇ ਪੰਥ ਨੁ ਮਿਟਾ ਦੇਣ ਤਾ ਤੇ ਏ ਆਪਦਾ ਬੀ ਕੰਮ ਤੋਰਿ 
ਲੈਣਗੇ, ਜੇ ਨਾਮਧਾਰੀ ਨਾ ਮਿਟੇ ਤਾ ਏਨਾ ਤੇ ਕੁਛ ਬੀ ਨਹੀ 
ਹੋਣਾ। ਏਹੁ ਤਾ ਭੂਤਾ ਦੀ ਅਗਿ ਮਾਲੂਮ ਹੁੰਦੀ ਹੈ ਮੈਨੂੰ ਤਾ। 
ਅਗੇ ਭਾਈ ਗੁਰੁ ਜਾਣੇ। 

ਅਰੁ ਲਹੌਰ ਕਦੇ ਜਾਮੇ ਤਾ ਸਾਰੇ ਸਿੰਘਾ ਨੂ ਸਾਡੀ ਫਤੇ 
ਬੁਲਾਉਣੀ, ਖਬਰ ਦੇਣੀ ਸਾਡੀ ਸੁਖ ਅਨੰਦ ਦੀ। ਹੁਕਮਨਾਮੇ 
ਦਾ ਦਿਦਾਰ ਕਰਾਉਣਾ। ਮੇਰੇ ਤਾ ਕੁਛ ਬਸਿ ਨਹੀ, ਜੋ ਗੁਰੂ 
ਲਿਖਵਾਇਆ ਸੋ ਮੈ ਲਿਖ ਦਿਤਾ ਹੈ। 

ਹੋਰ ਭਾਈ ਏਥੇ ਸਾਡੇ ਪਾਸ ਕਿਸੇ ਨੂ ਨਾ ਬੋਲਣ ਦਿੰਦੇ ਹੈ, 
ਨਾ ਖੜਾ ਹੋਣਿ ਦਿੰਦੇ ਹੈ। ਇਨਾ ਨੂ ਏਨਾ ਦੇ ਕਰਮ ਨੇ ਬਹੁਤ ਭੈ 
ਦੇ ਰਖਾ ਹੈ। ਆਧੇ ਹੈ ਜੇ ਏਧੀ ਬਾਤ ਪੰਜਾਬ ਮੈ ਜਾ ਰਹੀ ਤਾ 
ਕੂਕੇ ਸੂੜ ਕਰ ਦੇਣਗੇ ਬਿਲਿਆ ਦਾ। ਕਾਲ ਜੈਸਾ ਭੈ ਹੈ ਏਨਾ 
ਕੋ ਨਾਮਧਾਰੀਆ ਦਾ। ਰਜਾਇ ਪ੍ਰਮੇਸਰ ਦੀ ਐਸੀ ਈ ਹੈ ਕੁਛ। 

ਸੁਧਿ ਸਿੰਘ ਕੋ ਵੀ ਮਿਲਦੇ ਜਾਣਾ, ਰਸਤੇ ਵਿਚ ਈ ਹੈ। 
ਥੋੜਾ ਈ ਲਾਭ ਹੈ ਰਸਤੇ ਤੇ। ਅਰ ਤੁਸੀ ਸਹਰ ਮੈ ਰਹਿੰਦੇ ਹੋ। 
ਰੰਨ ਮੁੰਡੇ ਤੇ ਬਚਕੇ ਰਹਣਾ ਅਛੀ ਤਰਾ ਸੇ। ਰੰਨ ਮੁੰਡੇ ਨੇ ਬੁਰਾ 
ਹਾਲ ਕਰਿ ਦਿਤਾ ਅੰਬ੍ਰਸਰ ਜੀ ਮੈ ਲੋਕਾ ਦਾ। ਹੀਰੇ ਦਾ ਤਾ ਤੈਨੂੰ 
ਮਾਲੂਮ ਈ ਹੈ ਸਭ ਬਾਤਿ। ਹੋਰ ਬੀ ਐਸਾ ਬਿਹਾਰ ਬਹੁਤੁ ਹੈ 
ਓਥੇ ।ਉ 

ਸਤਿਗੁਰੂ ਜੀ ਆਪਣੇ ਸਿੱਖਾਂ ਦਾ ਸਦਾਚਾਰਕਕ ਪੱਖ 
ਮਜ਼ਬੂਤ ਵੇਖਣਾ ਚਾਹੁੰਦੇ ਸਨ। ਭਾਈ ਸੱਦਾ ਸਿੰਘ ਹੋਰਾਂ ਨੇ 
ਇਹਨਾਂ ਦੋਹਾਂ ਹੁਕਮਨਾਮਿਆਂ ਤੋਂ ਬਿਨਾ ਸਤਿਗੁਰੁ ਜੀ ਤੋਂ 
ਪ੍ਰਾਪਤ ਹੋਰ ਹੁਕਮਨਾਮੇ ਵੀ, ਮੁੰਹ ਵੇਖਣ ਵਾਲੇ ਸ਼ੀਸ਼ੇ ਦੀ ਫੱਟੀ 
ਉਖਾੜ ਕੇ, ਉਸ ਵਿੱਚ ਰੱਖ ਕੇ ਜੜ ਦਿੱਤੇ। ਪੰਜਾਬ ਜਾ ਕੇ ਗੁਰੁ 
ਹਰੀ ਸਿੰਘ ਜੀ ਨੂੰ ਬੜੇ ਅਦਬ ਸਤਿਕਾਰ ਨਾਲ ਸੰਭਾਲ ਦਿੱਤੇ। 
ਜਦੋਂ ਗੁਰੂ ਹਰੀ ਸਿੰਘ ਜੀ ਨੂੰ 1892 ਈ. ਵਿੱਚ ਦੌਰੇ ਕਰਨ ਦੀ 
ਲੰਮੀ ਛੁੱਟੀ ਮਿਲਦੀ ਆਪ ਸਤਿਗੁਰੁ ਜੀ ਨੂੰ ਕਈ ਕਈ ਦਿਨ 
ਅੰਮ੍ਰਿਤਸਰ ਰੇਲਵੇ ਸਟੇਸ਼ਨ ਤੇ ਅਗਦੀਂ ਜਾ ਕੇ ਉਡੀਕਿਆ 
ਕਰਦੇ, ਸੰਗਤਾਂ ਸਮੇਤ। ਰੋਜ਼ 20-25 ਗਾਗਰਾਂ ਦੁੱਧ ਪਿੰਡਾਂ 
ਵਿੱਚੋਂ ਆ ਜਾਂਦਾ। ਸਤਿਗੁਰੁ ਜੀ ਦੇ ਨਾ ਆਉਣ ਤੇ ਉਹ ਦੁੱਧ 
ਸੰਗਤ ਵਿੱਚ ਵਰਤਾ ਦਿੰਦੇ। ਅਗਲੇ ਦਿਨ ਹੋਰ ਆ ਜਾਂਦਾ। 
ਮੁਸਲਮਾਨ, ਹਿੰਦੂ ਵੀ ਗੁਰੂ ਜੀ ਦੇ ਦਰਸ਼ਨਾਂ ਨੂੰ ਆਉਂਦੇ। 

ਸੰਤ ਸੱਦਾ ਸਿੰਘ ਜੀ ਹਰ ਸਾਲ ਭੈਣੀ ਸਾਹਿਬ ਦੇ ਦਰਸ਼ਨਾਂ 
ਨੂੰ ਜਾਂਦੇ ਸਨ। ਇਸ ਸਮੇਂ ਆਪ ਲੰਗਰ ਦੀ ਸੇਵਾ ਕਰਦੇ ਸਨ। 
ਆਪ ਜਲੇਬੀਆਂ, ਪੂਰੀਆਂ ਆਦਿ ਬਨਾਉਣ ਦੇ ਮਾਹਰ 


ਜੁਲਾਈ-2023 

ਹਲਵਾਈ ਸਨ। ਕਈ ਵੇਰ ਗੁਰੁ ਹਰੀ ਸਿੰਘ ਆਪ ਪਾਸੋਂ ਸੰਗਤ 
ਨੂੰ ਉਚੇਚੇ ਪਕਵਾਨ ਬਣਵਾ ਕੇ ਵਰਤਾਇਆ ਕਰਦੇ ਸਨ। 
ਨਾਮਧਾਰੀ ਸੰਗਤ ਦੇ ਘਰਾਂ ਵਿੱਚ ਵੀ ਵਿਆਹ ਸ਼ਾਦੀਆਂ ਸਮੇਂ 
ਆਪ ਆਪਣੀਆਂ ਸੇਵਾਵਾਂ ਅਰਪਿਤ ਕਰਦੇ। ਸਤਿਗੁਰੁ ਰਾਮ 
ਸਿੰਘ ਜੀ ਦਾ ਇਹ ਪਿਆਰਾ ਸਿੱਖ ਉਹਨਾਂ ਦੇ ਦੇਸ਼ ਵਿੱਚ 
ਦਰਸ਼ਨਾਂ ਦੀ ਆਸ ਵਿੱਚ ਹੀ 26 ਅੱਸੂ 1989 ਬਿਕਰਮੀ 
ਮੁਤਾਬਿਕ ਅਕਤੂਬਰ 1932 ਵਿੱਚ, ਪਰਲੋਕ _ਸਿਧਾਰ 
ਗਿਆ।& ਆਪ ਨੇ 95-96 ਸਾਲ ਉਮਰ ਭੋਗੀ। 
-ਹਵਾਲੇ ਤੇ ਟਿੱਪਣੀਆਂ- 

1. ਸੰਤ ਖੜਗ ਸਿੰਘ ਜੀ ਅੰਮ੍ਰਿਤਸਰ, ਦਾ ਲੇਖ “ਸੀਮਾਨ 
ਭਾਈ ਸੱਦਾ ਸਿੰਘ ਜੀ-ਅੰਮ੍ਿਤਸਰੀ, ਹਫਤਾਵਾਰ 
ਸਤਿਜੁਗ, ਸੀ ਜੀਵਨ ਨਗਰ (ਹਿਸਾਰ), 3 ਕੱਤਕ 2018, 
ਬਿਕਰਮੀ ਸਫਾ 3, ਯਾਦ ਰਹੇ ਕਿ ਸੰਤ ਖੜਗ ਸਿੰਘ ਜੀ 
ਭਾਈ ਸੱਦਾ ਸਿੰਘ ਹੋਰਾਂ ਦੇ ਸਪੁੱਤਰ ਸਨ। ਇਹਨਾਂ ਦਿਨਾਂ 
ਵਿੱਚ ਸੁ. ਨਾਹਰ ਸਿੰਘ ਐਮ.ਏ. ਦਾ ਇਤਿਹਾਸਿਕ ਲੇਖ, 
ਗੁਰੂ ਹਰੀ ਸਿੰਘ ਜੀ ਦੇ ਸਮੇਂ ਦੇ ਕੂਕਿਆਂ ਬਾਰੇ ਛਪਿਆ 
ਸੀ। ਸਰਦਾਰ ਜੀ ਨੇ ਆਮ ਸਿੰਘਾਂ ਨੂੰ ਅਪੀਲ ਕੀਤੀ ਸੀ 
ਕਿ ਉਹ ਆਪਣੇ ਵਡੇਰਿਆਂ ਬਾਰੇ ਜੋ ਵੀ ਜਾਣਦੇ ਹਨ, 
ਸਤਿਜੁਗ ਨੂੰ ਲਿਖ ਕੇ ਭੇਜਣ। ਇਸ ਤੇ ਸੰਤ ਖੜਗ ਸਿੰਘ 
ਜੀ ਨੇ ਆਪਣੇ ਪਿਤਾ ਜੀ ਤੋਂ ਇਲਾਵਾ ਭਾਈ ਗੁਰਦਿੱਤ 
ਬਾਰੇ ਲਿਖ ਕੇ ਭੇਜਿਆ ਜੋ ਇਸੇ ਸਮੇਂ ਦੇ ਸਤਿਜੁਗ ਦੇ 
ਅੰਕਾਂ ਵਿੱਚ ਛਪੇ ਸਨ। 

2. ਸੰਤ ਸੰਤੋਖ ਸਿੰਘ ਬਾਹੋਵਾਲ, ਸਤਿਗੁਰੂ ਬਿਲਾਸ, ਭਾਗ 
ਪਹਿਲਾ, (ਸੰ. ਜਸਵਿੰਦਰ ਸਿੰਘ) ਸਫਾ 266 

3. ਸੰਤ ਸੰਤੋਖ ਸਿੰਘ ਬਾਹੋਵਾਲ, ਸਤਿਗੁਰੁ ਬਿਲਾਸ ਭਾਗ 
ਦੂਜਾ, (ਸੰ. ਜਸਵਿੰਦਰ ਸਿੰਘ) ਸਫਾ 108 

4. ਸੀ ਸਤਿਗੁਰੁ ਰਾਮ ਸਿੰਘ ਜੀ ਦੇ ਹੁਕਮਨਾਮੇ, (ਸੰ. 
ਜਸਵਿੰਦਰ ਸਿੰਘ), ਛਾਪ ਪਹਿਲੀ, ਸਫਾ 291-303 

5. ਉਪਰੋਕਤ, ਸਫਾ 378-385 

6. ਸੰਤ ਖੜਗ ਸਿੰਘ ਜੀ ਦਾ ਉਪਰੋਕਤ ਸਤਿਜੁਗ ਵਿੱਚ 
ਲੇਖ, ਸਫਾ 4 

ਪਿੰਡ ਤੇ ਡਾਕਘਰ: ਕਰੀਵਾਲਾ, 
ਜ਼ਿਲ੍ਹਾ: ਸਿਰਸਾ-125075 (ਹਰਿਆਣਾ) 
ਸੰਪਰਕ: 99963-71716 

ਸਤਿਗੁਰੂ ਜਗਜੀਤ ਸਿੰਘ ਜੀ ਦੇ ਪ੍ਰਵਚਨ 


ਵਰਿਆਮ ਦੇ ਜੂਨ ਅੰਕ ਵਿੱਚ ਸ੍ਰ. ਸੁਵਰਨ ਸਿੰਘ ਵਿਰਕ 
ਜੀ ਨੇ ਸਵਾਮੀ ਤਖਤ ਸਿੰਘ ਜੀ ਬਾਰੇ ਲੇਖ ਲਿਖਿਆ ਹੈ। 
ਜੀ ਦੇ ਉਪਦੇਸ਼ਾਂ ਦੀ ਵੀਡੀਓ ਵੇਖੀ ਜਿਸ ਵਿੱਚ ਉਹ ਸਵਾਮੀ 
ਜੀ ਬਾਰੇ ਬਚਨ ਕਰ ਰਹੇ ਹਨ। ਪਾਠਕਾਂ ਦੀ ਜਾਣਕਾਰੀ ਹਿਤ 
ਅਸੀਂ ਸਤਿਗੁਰੁ ਜਗਜੀਤ ਸਿੰਘ ਜੀ ਦੇ ਬਚਨ ਛਾਪਣ ਦੀ 
ਖੁਸ਼ੀ ਪ੍ਰਾਪਤ ਕਰ ਰਹੇ ਹਾਂ। -ਸੰਪਾਦਕ 

“ਮੈਂ ਸਵਾਮੀ ਤਖਤ ਸਿੰਘ ਹੋਰਾਂ ਦੀ ਬਹੁਤ ਸੰਗਤ ਕੀਤੀ 
ਹੈ। ਉਹ ਐਨੇ ਗਤਕੇ ਦੇ ਖਿਡਾਰੀ ਸਨ ਕਿ ਜੇ ਮੰਜੇ ਤੇ ਬੈਠੇ 
ਹੋਣ ਅਤੇ ਥੱਲੇ ਕਾਂ ਵੜ ਜਾਵੇ ਤਾਂ ਸੋਟੀ ਫੜ ਕੇ ਕਾਂ ਨੂੰ 
ਨਿਕਲਣ ਨਹੀਂ ਦੇਂਦੇ ਸਨ। ਬੜਾ ਭਜਨ ਕਰਦੇ ਸਨ। 90 ਸਾਲ 
ਦੀ ਉਮਰ ਵਿੱਚ ਇੱਕ ਵਜੇ ਉੱਠਣਾ ਅਤੇ 2 ਵਜੇ ਇਸਨਾਨ 
ਕਰ ਕੇ ਭਜਨ ਕਰਨਾ। ਐਸੇ ਤਰ੍ਹਾਂ ਦੁਪਿਹਰੇ ਜੰਗਲ ਜਾ ਕੇ ਫੇਰ 
ਇੱਕ ਵਜੇ ਦੋ ਵਜੇ ਭਜਨ ਕਰਨਾ ਤੇ ਖਲੋਤੇ ਰਹਿਣਾ ਕਿ ਨੀਂਦ 
ਨਾ ਆਵੇ। ਉਹਨਾਂ ਦੇ ਇਹ ਦੱਸਿਆ ਹੈ ਕਿ ਜਿਸ ਵੇਲੇ 
ਸਤਿਗੁਰੂ ਰਾਮ ਸਿੰਘ ਜੀ ਦੇ ਦਰਸ਼ਨ ਕਰਨ ਜਾਂਦੇ, ਕਲਕੱਤੇ 
ਗਏ, ਉੱਥੇ ਸਾਰੇ ਬੰਗਾਲੀ ਸਨ। ਉਹਨਾਂ ਦਾ ਦਾਹੜਾ ਚਿੱਟਾ, 
ਗੋਰਾ ਰੰਗ, ਬੜਾ ਸੁੰਦਰ ਸਿੱਖ ਸਰੂਪ ਉਹਨਾਂ ਦਾ, ਤੇ ਉੱਥੇ ਫੜੇ 
ਗਏ। ਫੜੇ ਗਏ ਤੇ ਇਸ ਤਰ੍ਹਾਂ ਹੱਥਾਂ ਤੋਂ ਹੱਥਕੜੀਆਂ ਲਾਹ 
ਦਿੱਤੀਆਂ ਤੇ ਪੈਰਾਂ 'ਚੋਂ ਬੇੜੀਆਂ ਲਾਹ ਦਿੱਤੀਆਂ। 
ਕਰਮਚਾਰੀਆਂ ਨੇ ਪੁਲਿਸ ਕਪਤਾਨ ਨੂੰ ਦੱਸਿਆ ਕਿ ਇਹ ਬੰਦਾ 
ਤਾਂ ਇਸ ਤਰ੍ਹਾਂ ਦਾ ਹੈ। ਉਹਨਾਂ ਆਖਿਆ ਕਿ ਮੇਰੇ ਸਾਹਮਣੇ 
ਇੰਝ ਕਰ ਕੇ ਵਿਖਾਉ। ਉਹਨਾਂ ਕਿਹਾ ਕਿ ਸੁਣਿਆ ਤੂੰ ਉੱਡ 
ਜਾਂਦਾ ਹੈ। ਉਹਨਾਂ ਕਿਹਾ ਕਿ ਮੈਂ ਤਾਂ ਉੱਡਦਾ ਨਹੀਂ, ਜਦੋਂ 
ਸਤਿਗੁਰਾਂ ਦੀ ਰਜ਼ਾ ਹੁੰਦੀ ਹੈ ਤਾਂ ਇਸ ਤਰ੍ਹਾਂ ਹੁੰਦਾ ਹੈ। ਜਦੋਂ 
ਸਮਾਂ ਆਇਆ ਤੇ ਉਹਨਾਂ ਦੇ ਸਾਹਮਣੇ ਉਹਨਾਂ ਬੇੜੀਆਂ ਤੇ 
ਹੱਥਕੜੀਆਂ ਲਾਹ ਦਿੱਤੀਆਂ। ਕਹਿੰਦੇ ਮੈਂ ਚੱਲਿਆ। ਇਹ 
ਸਤਿਗੁਰੂ ਰਾਮ ਸਿੰਘ ਜੀ ਦੀ ਕਿੰਨੀ ਤਾਕਤ ਹੈ। ਇਹ ਆਦਮੀ 
ਕਰ ਨਹੀਂ ਸਕਦਾ ਇਸ ਤਰ੍ਹਾਂ, ਪਰ ਇਸ ਤੋਂ ਵੱਡੀ ਤਾਕਤ ਇਹ 
ਹੈ ਕਿ ਸਤਿਗੁਰੂ ਦਾ ਹੁਕਮ ਮੰਨਣਾ। ਉਹਨਾਂ ਆਖਿਆ, ਤਖਤ 
ਸਿੰਘ ਇਸ ਤਰ੍ਹਾਂ ਨਹੀਂ ਕਰਨਾ। ਫੇਰ ਆਪ ਗਿਰਫਤਾਰ ਹੋ ਕੇ 
ਜੇਲ੍ਹ ਵਿੱਚ ਡੇਢ ਸਾਲ ਪੱਥਰ ਕੁੱਟੇ ਜਾ ਕੇ, ਸਤਿਗੁਰੁ ਦੇ ਹੁਕਮ 
ਅਨੁਸਾਰ।” 

ਸਵੈ-ਜੀਵਨੀ 
ਵੇਦਣ ਕਹੀਐ ਕਿਸੁ-5 


ਡਿੱਗ ਭਿੱਗ ਸਵਾਰ 


ਇੰਡੀਆ ਲਿਟਰੇਰੀ ਕੌਂਸਲ ਹੈ, ਜਿਹੜੀ ਕਹਾਣੀ ਦੇ ਮੁਕਾਬਲੇ ਕਰਵਾ 
ਰਹੀ ਹੈ। ਮੈਂ ਇੱਕ ਕਹਾਣੀ 'ਨਿਰਦਈ ਕਿ ਦਿਆਲੂ” ਲਿਖ ਕੇ ਭੇਜ 
ਦਿੱਤੀ। ਉਹਨਾਂ ਨੇ ਉਹ ਕਹਾਣੀ ਚੁਣੀ ਤੇ ਮੈਨੂੰ ਸਰਟੀਫਿਕੇਟ ਦਿੱਤਾ, 
ਪੰਜਾਬ ਦੇ ਗਵਰਨਰ ਡੀ. ਸੀ. ਪਾਵਟੇ ਦੇ ਹਸਤਾਖਰਾਂ ਨਾਲ। ਇਸ 
ਕੌਂਸਲ ਦੇ ਮੁਖੀ ਹਰਚਰਨ ਸਿੰਘ ਨਿਰਮਾਣ ਨੇ ਪੱਤਰ ਵਿਹਾਰ ਰਾਹੀਂ 
ਮੈਨੂੰ ਆਪਣੇ ਨੇੜੇ ਕਰ ਲਿਆ। ਉਸ ਦੇ ਉਤਸ਼ਾਹ ਨਾਲ ਮੇਰੀਆਂ 
ਘਰ ਦਾ ਸਮਾਜਵਾਦ” 'ਕਵਿਤਾ” ਅੰਮ੍ਰਿਤਸਰ ਵਿੱਚ ਛਪਿਆ। ਰੋਜ਼ਾਨਾ 
“ਨਵਾਂ ਹਿੰਦੁਸਤਾਨ” ਦਿੱਲੀ ਨੇ ਲੇਖ ਮੁਕਾਬਲਾ ਕਰਵਾਇਆ। 
ਨਾਮਧਾਰੀ ਇਤਿਹਾਸ ਬਾਰੇ ਖੋਜ ਭਰਪੂਰ ਲੇਖ ਲਿਖਣਾ ਸੀ। ਮੈਂ ਕਲਮ 
ਚਲਾਈ, ਦਿੱਤੇ ਗਏ ਵਿਸ਼ੇ-ਨਾਮਧਾਰੀ ਪੰਥ ਦੀ ਸਾਜਣਾ-ਬਾਰੇ 
ਮੁਕਾਬਲੇ ਲਈ ਲਿਖਤ ਭੇਜੀ ਅਤੇ ਉਹ ਦੂਜੇ ਨੰਬਰ ਤੇ ਰੱਖੀ ਗਈ। 
ਇਸ ਦੇ ਸਿੱਟੇ ਵਜੋਂ ਮੈਨੂੰ ਛੇ ਮਹੀਨੇ ਲਈ ਰੋਜਾਨਾ ਹਿੰਦੁਸਤਾਨ ਡਾਕ 
ਰਾਹੀਂ ਮੁਫ਼ਤ ਆਇਆ। ਪਰ ਜੱਜਾਂ ਵਿੱਚੋਂ ਇੱਕ ਨੇ ਦੱਸਿਆ, ਕਿਸੇ 
ਨਹੀਂ ਤਾਂ ਤੇਰੇ ਮੁਕਾਬਲੇ ਉਹ ਕੁਝ ਵੀ ਨਹੀਂ ਸੀ। ਮੇਰੀ ਚਰਚਾ ਨਵਾਂ 
ਹਿੰਦੁਸਤਾਨ ਤੋਂ ਬਿਨਾਂ ਸਤਿਜੁਗ ਵਿੱਚ ਵੀ ਹੋਈ। ਅਣਦਾੜ੍ਹੀਏ ਦੀ 
ਤਸਵੀਰ ਵੀ ਛਪੀ, ਮੈਂ ਫੁੱਲ ਫੁੱਲ ਪਹਾੜ ਹੋਣਾ ਹੀ ਸੀ। ਮੈਂ ਕੁਝ 
ਆਪਣੀ ਉਮਰ ਤੋਂ ਅੱਗੇ ਹੋਣ ਕਰਕੇ ਸਾਰੇ ਭਾਈਚਾਰੇ ਵਿੱਚ ਚਰਚਾ ਦਾ 
ਕੇਂਦਰ ਸਾਂ। ਮੇਰੇ ਤੇ ਬਜ਼ੁਰਗਾਂ ਦੀ ਕਿਰਪਾ ਦ੍ਰਿਸ਼ਟੀ ਸੀ। ਨਾਮਧਾਰੀ 
ਪੰਥ ਦੇ ਵੱਡੇ ਲੇਖਕ ਤੇ ਖੋਜੀ ਵਿਦਵਾਨ ਸਰਵ ਸੰਤ ਤਰਨ ਸਿੰਘ 
ਮਿਹਰਬਾਨ ਮਿੱਤਰ ਬਣ ਗਏ ਸਨ। 

ਪੜ੍ਹਾਈ ਨੂੰ ਅੱਗੇ ਤੋਰਨ ਲਈ ਮੈਂ ਸਰਸੇ ਦੇ ਨੈਸ਼ਨਲ ਕਾਲਜ ਵਿੱਚ 
ਦਾਖ਼ਲ ਹੋ ਗਿਆ। ਨਾਲ ਹੀ ਮੈਂ ਗਿਆਨੀ ਦੇ ਇਮਤਿਹਾਨ ਦੀ 
ਤਿਆਰੀ ਸ਼ੁਰੂ ਕਰ ਦਿੱਤੀ। ਮੈਨੂੰ ਬਹੁਤਾ ਪਤਾ ਵੀ ਨਹੀਂ ਸੀ ਤੇ ਮੈਂ 
ਕਿਸੇ ਕੋਲੋਂ ਮਦਦ ਦੀ ਮੰਗ ਨਹੀਂ ਸਾਂ ਕਰਦਾ। ਜੋ ਮੈਂ ਕਰਦਾ ਸੀ ਘਰ 
ਪਰਵਾਰ ਲਈ ਠੀਕ ਸੀ। ਜੱਥੇਦਾਰੀ ਵੀ ਕੁਝ ਚੱਲਦੀ ਸੀ। 
ਅਰਜ਼ੀ ਦੇ ਦਿੱਤੀ। ਮੈਨੂੰ ਨੰਬਰ ਠੀਕ ਹੋਣ ਕਰਕੇ ਇੰਟਰਵਿਊ ਲਈ 
ਸੱਦਿਆ ਗਿਆ। ਸਰਟੀਫ਼ਿਕੇਟ ਵੇਖ ਕੇ ਕਿਹਾ ਗਿਆ, “ਤੇਰੀ 
ਵਰਿਆਮ 

ਦਸਵੀਂ ਦੀ ਪੜ੍ਹਾਈ 'ਕੋਰ ਹੋਣ ਕਰਕੇ” ਮੈਟ੍ਰਿਕ ਦੇ ਬਰਾਬਰ ਨਹੀਂ 
ਕਿਉਂਕਿ ਇਸ ਵਿੱਚ ਜਨਰਲ ਸਾਇੰਸ ਹੈ, ਫਿਜ਼ਿਕਸ-ਕਮਿਸਟਰੀ 
ਨਹੀਂ।” ਜੇ ਮੈਂ ਇਹ ਦੋਵੇਂ ਵਿਸ਼ੇ ਕਰ ਲਵਾਂ ਤਾਂ ਅਗਲੇ ਸਾਲ ਮੈਨੂੰ 
ਦਾਖਲਾ ਮਿਲ ਜਾਏਗਾ। 

ਮੈਂ ਕਾਲਜ ਜਾਣਾ ਛੱਡ ਕੇ ਤਿਆਰੀ ਕਰਨੀ ਸ਼ੁਰੂ ਕਰ ਦਿੱਤੀ। ਮੈਨੂੰ 
ਨਹੀਂ ਸੀ ਪਤਾ ਕਿ ਸਾਇੰਸ ਦੇ ਵਿਸ਼ਿਆਂ ਦਾ ਪ੍ਰਾਈਵੇਟ ਇਮਤਿਹਾਨ 
ਇੰਜ ਨਹੀਂ ਦੇ ਸਕੀਦਾ। ਮੈਨੂੰ ਦੁਬਾਰਾ ਸਕੂਲ ਦਾਖ਼ਲ ਹੋਣਾ ਪੈਣਾ ਸੀ 
ਪਰ ਹੁਣ ਦੇਰ ਹੋ ਚੁੱਕੀ ਸੀ। ਮੇਰੀ ਗੱਡੀ ਪਟੜੀਓ' ਉਤਰਦੀ ਨਜ਼ਰ 
ਆਈ। ਮੈਂ ਫਿਰ ਕਾਲਜ ਜਾਣਾ ਸ਼ੁਰੂ ਕਰ ਦਿੱਤਾ। ਹਾਜ਼ਰੀਆਂ ਤਾਂ ਕਿਸੇ 
ਤਰ੍ਹਾਂ ਪੂਰੀਆਂ ਹੋ ਗਈਆਂ, ਸੋ ਲਗਾਤਾਰ ਜਾ ਕੇ ਮੈਂ ਬੀ. ਏ. ਪਾਰਟ-1 
ਦਾ ਇਮਤਿਹਾਨ ਦੇ ਸਕਦਾ ਸਾਂ। ਸੋ ਤਿਆਰੀ ਕੀਤੀ ਪਰ ਇੱਕ ਵਿਸ਼ਾ 
ਮੇਰਾ ਗਣਿਤ ਸੀ ਉਸ ਵਿੱਚ ਤਾਂ ਚੌੜ ਚਪਟ, ਸੋ ਅਖਬਾਰ ਵਿੱਚ ਪਾਸ 
ਵਿਦਿਆਰਥੀਆਂ ਵਿੱਚ ਮੇਰਾ ਨੰਬਰ ਨਹੀਂ ਸੀ। ਪਿਛਲੀ ਜਮਾਤ ਦੇ 
ਮੁੰਡਿਆਂ ਨਾਲ ਬੈਠਦਿਆਂ ਮੈਨੂੰ ਸੰਗ ਆਉਂਦੀ ਸੀ। ਸੋ ਮੈਂ ਪੰਜਾਬ 
ਯੂਨੀਵਰਸਿਟੀ ਚੰਡੀਗੜ੍ਹ ਵਿੱਚ ਬੀ. ਕਾਮ ਵਿੱਚ ਦਾਖ਼ਲ ਹੋਣ ਦਾ ਲਾਹਾ 
ਲਿਆ ਕਿ ਬੈਂਕ ਮੈਨੇਜਰ ਬਣ ਸਕਾਂਗਾ। ਉਂਜ 1962 ਵਿੱਚ ਮੈਂ 
ਗਿਆਨੀ ਪਾਸ ਕਰ ਲਈ ਸੀ। ਉਸ ਲਈ ਵੀ ਆਪਸ਼ਨਲ ਵਿਸ਼ੇ ਵਿੱਚ 
ਮੈਂ ਪੁੱਠੇ ਰਾਹ ਪੈ ਗਿਆ। ਮੈਂ ਫ਼ਾਰਸੀ ਲੈ ਲਈ, ਆਉਂਦਾ ਮੈਨੂੰ ਉਰਦੂ 
ਵੀ ਨਹੀਂ ਸੀ। ਕੋਈ ਪੜ੍ਹਾਉਣ ਵਾਲਾ ਹੈ ਨਹੀਂ ਸੀ। ਆਪਸ਼ਨਲ ਵਿੱਚੋਂ 
ਫੇਲ੍ਹ। ਜੇ ਸੰਸਕ੍ਰਿਤ ਲੈਂਦਾ ਤਾਂ ਹਿੰਦੀ ਦੇ ਨੇੜੇ ਹੋਣ ਕਰਕੇ ਪਾਸ ਹੋ 
ਸਕਦਾ ਸਾਂ ਪਰ ਆਪੇ ਫਾਥੜੀਏ ਤੈਨੂੰ ਕੌਣ ਛੁਡਾਵੇ। 

ਚੰਡੀਗੜ੍ਹ ਏਸ਼ੀਆ ਦਾ ਸਭ ਤੋਂ ਖ਼ੂਬਸੂਰਤ ਸ਼ਹਿਰ ਸੀ। ਬਹੁਤ 
ਵਧੀਆ ਵਾਤਾਵਰਨ ਸੀ। ਕੁਝ ਚਿਰ ਹਰਚਰਨ ਸਿੰਘ ਨਿਰਮਾਣ ਨਾਲ 
ਰਿਹਾ, ਫਿਰ ਵੱਖਰਾ ਕਮਰਾ ਲੈ ਲਿਆ। ਆਪੇ ਪਕਾਉਣ ਖਾਣ ਦਾ 
ਸਿਲਸਿਲਾ ਰੱਖਿਆ। ਪੜ੍ਹਨ ਤੋਂ ਬਿਨਾ ਕੋਈ ਸਾਂਝ ਨਹੀਂ। ਹੌਲੀ ਹੌਲੀ 
ਦੇ ਪਰਵਾਰ ਨਾਲ। ਜੋ ਸਤਿਗੁਰੂ ਜੀ ਦਾ ਬੜਾ ਹੀ ਸ਼ਰਧਾਲੂ ਤੇ ਸਤਿ 
ਬਚਨੀ ਪਰਵਾਰ ਸੀ, ਅੱਜ ਵੀ ਹੈ। ਸੰਤ ਜੀ ਨਾਲ ਮੈਂ ਗੁਰੂ ਨਾਨਕ ਦੇਵ 
ਜੀ ਦੇ ਗੁਰਪੁਰਬ ਵਿੱਚ ਸ਼ਾਮਲ ਹੋਣ ਜਾ ਰਿਹਾ ਸਾਂ, ਦੂਰੋਂ ਇੱਕ ਜਮਾਤੀ 
ਨੇ ਅਵਾਜ਼ ਮਾਰੀ, “ਓਏ ਅਨਜਾਣ! ਕਿੱਧਰ ਜਾ ਰਿਹਾ ਹੈਂ?” “ਗੁਰੂ 
ਨਾਨਕ ਦਾ ਜਲੂਸ ਨਿਕਲਿਆ ਹੈ, ਉਸ ਵਿੱਚ ਜਾ ਰਿਹਾਂ।” ਮੈਂ ਕੁਝ 
ਸ਼ਰਾਰਤ ਨਾਲ ਕਿਹਾ। “ਇੰਜ ਨਹੀਂ ਕਹੀਦਾ।” ਸੰਤ ਜੀ ਨੇ 
ਸਮਝਾਇਆ। ਮੈਂ ਚੰਗਾ ਜੀ ਕਿਹਾ। ਫਿਰ ਉਹ ਕਹਿਣ ਲੱਗੇ, 
------------------- ਜੁਲਾਈ-2023 

ਨਹੀਂ ਜਲੂਸ ਹੀ ਕੱਢਦੇ ਹਾਂ।” 

ਏਸੇ ਸਾਲ ਚੀਨ ਨੇ ਭਾਰਤ ਤੇ ਹਮਲਾ ਕਰ ਦਿੱਤਾ ਸੀ। ਫ਼ੌਜ ਨੇ 
ਮੂੰਹ ਤੋੜ ਜਵਾਬ ਦਿੱਤਾ ਸੀ। ਪਰ ਲੋਕਾਂ ਵਿੱਚ ਰੋਸ ਸੀ। ਜਿਸ ਬਾਰੇ 
“ਹਿੰਦੀ ਚੀਨੀ ਭਾਈ ਭਾਈ” ਦੇ ਨਾਅਰੇ ਲੱਗਦੇ ਸਨ ਉਹੀ ਵੈਰੀ ਬਣ 
ਬੈਠਾ। ਯੂਨੀਵਰਸਿਟੀ ਦੇ ਵਿਦਿਆਰਥੀਆਂ ਦਾ ਰੋਸ ਜਲੂਸ 
ਅਨੰਦ ਨੇ ਕੀਤੀ। ਮੈਂ ਉਸ ਰੋਸ ਜਲੂਸ ਦਾ ਹਿੱਸਾ ਸਾਂ। 

1963 ਈ. ਵਿੱਚ ਸ਼ਾਇਦ ਭਾਸ਼ਾ ਵਿਭਾਗ ਪੰਜਾਬ ਵਲੋਂ ਪੰਜਾਬੀ 
ਦੀ ਕਾਨਫਰੰਸ ਚੰਡੀਗੜ੍ਹ ਵਿੱਚ ਟੈਗੋਰ ਥੀਏਟਰ ਵਿੱਚ ਹੋਈ। ਜਿਸ 
ਵਿੱਚ ਪੁਰਯੋਗਵਾਦੀ ਕਵਿਤਾ ਦੀ ਵੱਧ ਚਰਚਾ ਰਹੀ। ਜਸਬੀਰ ਸਿੰਘ 
ਆਹਲੂਵਾਲੀਆ ਤੇ ਸੁਖਪਾਲਵੀਰ ਸਿੰਘ ਹਸਰਤ ਇਸਦੇ ਮੁੱਖ ਪੱਖੀ 
ਸਨ, ਉਸਦੇ ਖਿਲਾਫ਼ ਬਹੁਤ ਸਨ। ਏਥੇ ਇੱਕ ਪਾਸੇ ਖੜ੍ਹਾ ਸ਼ਿਵ ਕੁਮਾਰ 
ਬਟਾਲਵੀ ਕਹਿ ਰਿਹਾ ਸੀ, “ਮੈਨੂੰ ਤਾਂ ਏਹ ਕਵੀ ਹੀ ਸਮਝਦੇ, ਐਨੇ 
ਉਲਾਰ ਹਨ।” ਮੇਰੇ ਲਈ ਪਹਿਲਾ ਸਾਹਿਤਕਾਰਾਂ ਨੂੰ ਮਿਲਣ ਦਾ ਸਮਾਂ 
ਸੀ, ਸੋ ਚੰਗਾ ਲੱਗਾ ਤੇ ਉਹਨਾਂ ਵਿੱਚ ਵਿਚਰਨਾ। ਮੈਂ ਪਿਆਰਾ ਸਿੰਘ 
ਪਦਮ, ਅਮਰ ਭਾਰਤੀ, ਸ. ਸ. ਮਨਧੀਰ ਆਦਿ ਨਾਲ ਵਿਚਰਦਾ 
ਰੌਣਕ ਮੇਲਾ ਵੇਖਦਾ ਰਿਹਾ। 
ਪਾਲਿ”। ਇਸ ਕਿਤਾਬ ਵਿੱਚ ਮਨੁੱਖੀ ਜੀਵਨ ਦਾ ਮਨੋਰਥ ਤੇ ਮਨੋਰਥ 
ਪ੍ਰਾਪਤੀ ਲਈ ਦੇਹਧਾਰੀ ਗੁਰੂ ਦੀ ਮਹਾਨਤਾ ਗੁਰਬਾਣੀ ਤੇ ਹੋਰ ਧਰਮ 
ਗ੍ੰਥਾਂ ਦੇ ਅਧਾਰ ਉੱਤੇ ਤਰਕ ਪੂਰਨ ਢੰਗ ਨਾਲ ਦਰਸਾਈ ਸੀ। ਇਹ 
ਕਿਤਾਬ ਛਪ ਨਹੀਂ ਸਕੀ ਕਿਉਕਿ ਉਸਦੀ ਲਿਖਤ ਗੁਆਚ ਗਈ। 
ਫਿਰ ਵੀ ਉਹ ਮੇਰੇ ਦਿਮਾਗ਼ ਵਿੱਚ ਉਕਰੀ ਰਹੀ ਜਿਸ ਦਾ ਪੁਭਾਵ ਅੱਜ 
ਤਕ ਵੀ ਕਾਇਮ ਹੈ। 

ਪਰ ਉਸ ਸ਼ਹਿਰੋਂ ਮੈਨੂੰ ਪੜ੍ਹਾਈ ਵਿੱਚੇ ਛੱਡ ਕੇ ਮੁੜਨਾ ਪਿਆ। 
ਕਾਰਨ, ਮੈਂ ਪਹਿਲਾ ਸਾਲ ਹੀ ਪਾਸ ਨਾ ਕਰ ਸਕਿਆ। ਮੇਰੇ ਰਾਹ ਦੀ 
ਰੁਕਾਵਟ ਬਣਿਆ ਅੰਗਰੇਜ਼ੀ ਮਾਧਿਅਮ। ਏਸੇ ਕਰਕੇ ਮੈਨੂੰ ਪ੍ਰੋਫੈਸਰਾਂ 
ਦਾ ਪੜ੍ਹਾਇਆ ਸਹੀ ਸਮਝ ਨਹੀਂ ਸੀ ਆਉਂਦਾ। ਮਨ ਵਿੱਚ ਇਹ ਵੀ 
ਭਾਵਨਾ ਸੀ, “ਪਿਤਾ ਜੀ ਬੁੱਢੇ ਹਨ 62 ਸਾਲ ਦੇ। ਦਿਹਾੜੀਦਾਰ ਹਨ, 
ਕਿਉਂ ਉਹਨਾਂ ਉੱਤੇ ਏਥੇ ਪੈਸੇ ਭੇਜਣ ਦਾ ਕਈ ਸਾਲ ਬੋਝ ਪਾਉਂਦਾ 
ਰਹਾਂ। ਘਰ ਜਾ ਕੇ ਕੁਝ ਸੋਚਨਾ। ਗਿਆਨੀ ਦੇ ਸਿਰ ਤੇ ਕੋਈ ਰਾਹ 
ਨਿਕਲੇ ਤਾਂ” ਸੋ ਲੌਟ ਕੇ ਬੁੱਧੂ ਘਰ ਕੋ ਆਏ। ਪਿਤਾ ਜੀ ਬੱਸ ਅੱਡੇ ਤੋਂ ਲੈ 
ਕੇ ਆਏ। ਮੇਰੇ ਮੱਥਾ ਟੇਕਿਆਂ ਸਭ ਚੁੱਪ ਚੁੱਪ, ਮਾਤਾ ਵੀ। ਅਕਤੂਬਰ 
1963 ਦੇ ਦਿਨ ਹੋਣਗੇ। ਜੇ ਕੋਈ ਪੁੱਛਦਾ ਤਾਂ ਦੱਸਿਆ ਜਾਂਦਾ ਘਰੇ 
ਪੜ੍ਹਾਈ ਕਰਦਾ ਹੈ। ਕਿਸੇ ਨੂੰ ਕੀ ਪਤਾ ਕਿਸ ਦੀ ਪੜ੍ਹਾਈ। 

ਉਸ ਤੋਂ ਪਹਿਲੀਆਂ 1963 ਦੀਆਂ ਗਰਮੀਆਂ ਵਿੱਚ ਮੇਰੀ 
ਕੁੜਮਾਈ ਹੋ ਚੁੱਕੀ ਸੀ। ਮੇਰੀ ਸੁੀਮਤੀ ਜਸਪਾਲ ਕੌਰ ਦੇ ਨਾਨਕੇ ਸੰਤ 
ਨਗਰ ਪਿੰਡ ਸਨ। ਓਸੇ ਪਿੰਡ ਮੇਰੀ ਭੈਣ ਜੁਗਿੰਦਰ ਕੌਰ ਦੇ ਸਹੁਰੇ ਸਨ। 

ਸਭ ਇੱਕ ਦੂਜੇ ਨੂੰ ਜਾਣਦੇ ਸਨ। ਜਸਪਾਲ ਦੀ ਮਾਸੀ ਦੀ ਧੀ ਭੈਣ 
ਸਿੰਦਰ ਕੌਰ ਮੇਰੀ ਭੈਣ ਦੀ ਸੱਕੀ ਦਰਾਣੀ ਸੀ। ਉਹੀ ਸਾਡੀ ਵਿਚੋਲਣ 
ਬਣੀ। ਗੱਲ ਇੰਜ ਚੱਲੀ ਕਿ ਇੱਕ ਦਿਨ ਮੈਂ ਘਰ ਕਛਹਿਰੇ ਬੁਨਾਇਣ 
ਵਿੱਚ ਖੜ੍ਹਾ ਸਾਂ। ਦੋ ਬੀਬੀਆਂ ਆਈਆਂ, ਮੇਰੀ ਮਾਤਾ ਨੂੰ ਸਤਿ ਸ੍ਰੀ 
ਅਕਾਲ ਬੁਲਾ ਕੇ ਘਰੋ' ਪਾਣੀ ਪੀ ਕੇ ਚਲੀਆਂ ਗਈਆਂ। ਏਥੇ ਆਈ 
ਮੇਰੀ ਭੈਣ ਨੂੰ ਮਾਤਾ ਜੀ ਨੇ ਕਿਹਾ, “ਹੈ ਨੀ ਜਗਿੰਦਰੋ, ਇੱਕ ਤਾਂ 
ਨਿਹਾਲੋ ਸੀ, ਮੈਂ ਜਾਣਦੀ ਹਾਂ ਦੂਜੀ ਉਸ ਨਾਲ ਕੌਣ ਸੀ?” 

“ਉਸਦੀ ਦਿੱਲੀ ਵਾਲੀ ਭੈਣ (ਰਜਿੰਦਰ ਕੌਰ)? ਮੈਂ ਸਹਿਜੇ ਬੋਲ 
ਪਿਆ। 

ਭੈਣ ਮੁਸਕਰਾ ਪਈ ਤੇ ਕਹਿਣ ਲੱਗੀ, “ਚਾਚੀ, ਵੇਖੀ ਮੈਂ ਵੀ 
ਨਹੀਂ, ਸ਼ਾਇਦ ਓਹੀ ਹੋਵੇ।” (ਸਿੰਦਰ ਦੀਆਂ ਮਾਸੀਆਂ) ਗੱਲ ਆਈ 
ਗਈ ਹੋ ਗਈ। ਉਦੋਂ ਹੀ ਪਤਾ ਲੱਗਾ ਜਦ ਭੈਣ ਜੁਗਿੰਦਰੋ ਦੇ ਦਿਓਰ- 
ਦਰਾਣੀ (ਬ੍ੁਹਮਾ ਸਿੰਘ-ਸਿੰਦਰ ਕੌਰ) ਆਏ। ਸ਼ਹਿਰ ਦੇ ਨਾਮਧਾਰੀ 
ਮਹੌਲ ਅਨੁਸਾਰ ਰਾਤੀਂ ਦਿਵਾਨ ਲੱਗਾ। ਅਰਦਾਸ ਹੋਈ ਤੇ ਛੁਹਾਰਾ 
ਮੇਰੇ ਮੂੰਹ ਲਾ ਕੇ ਮੇਰੀ ਕੁੜਮਾਈ ਹੋ ਗਈ। ਨਾ ਮੇਰਾ ਕੰਮ ਨਾ ਧੰਦਾ, ਨਾ 
ਪੜ੍ਹਾਈ, ਤਣ ਪੱਤਣ ਲੱਗੀ ਪਰ ਕਿਉਂਕਿ ਮੈਂ “ਚੰਗੇ ਘਰ” ਦਾ “ਚੰਗਾ” 
ਮੁੰਡਾ ਸਾਂ, ਸੋ ਮੂੰਹ ਦੇ ਮੁਲਾਹਜੇ ਸਨ। ਦਿੱਲੀ ਬਣੇ ਮੇਰੇ ਸਹੁਰੇ। 

ਪਿਤਾ ਜੀ ਭਾਵੇਂ ਲੋਕਾਂ ਵਿੱਚ ਬਹੁਤੇ ਵਿਚਰਦੇ ਨਹੀਂ ਸਨ, 
ਰਾਮਗੜ੍ਹੀਆ ਬਰਾਦਰੀ ਵਿੱਚ ਉਹਨਾਂ ਦੀ ਆਦਰਯੋਗ ਥਾਂ ਸੀ। ਸੜਕ 
ਤੇ ਚੰਗਾ ਘਰ ਸੀ। ਸੌਖੀ ਰੋਟੀ ਸੀ। ਕਿਸੇ ਨੂੰ ਸਾਡੇ ਪਰਵਾਰ ਦੀ ਕੋਈ 
ਗੱਲ ਰੜਕਦੀ ਨਹੀਂ ਸੀ। ਸਾਊ ਪਰਵਾਰ ਸੀ। ਪਹਿਲਾਂ ਵੀ ਰਿਸ਼ਤੇ 
ਬਾਰੇ ਕਈ ਪੁੱਛ ਚੁੱਕੇ ਸਨ। ਪਿਤਾ ਜੀ ਨੀਤੀ ਅਨੁਸਾਰ ਭੈਣ-ਭਰਾ ਦੀ 
ਸਲਾਹ ਵੱਲ ਧਿਆਨ ਦੇਂਦੇ ਸਨ ਕਿਉਂਕਿ ਮਾਤਾ ਜੀ ਤੇ ਮਾਮਾ ਜੀ 
ਛੋਟਿਆਂ ਦੀ ਚੰਗੀ ਬਣਦੀ ਸੀ। ਮੈਨੂੰ ਪੁੱਛਣਾ ਵੀ ਉਹਨਾਂ ਦਾ ਕੰਮ ਸੀ। 
ਵਣੀ ਦੇ ਕਾਂਸੀ ਰਾਮ ਖਾਤੀ ਨੇ ਵੀ ਪਿਤਾ ਜੀ ਨੂੰ ਕਿਹਾ, ਇੱਕ ਹੋਰ ਘਰ 
ਤਾਂ ਵੱਟੇ ਦੇ ਸਾਕ ਵਰਗਾ ਸੀ, ਇੱਕ ਘਰ ਬਾਰੇ ਮਾਤਾ ਨੇ ਕਿਹਾ, “ਬੰਦੇ 
ਤਾਂ ਠੀਕ ਨੇ ਪਰ ਸਾਡੇ ਘਰ ਡਾਂਗਾਂ ਨਹੀਂ। ਜੇ ਉਹ ਕਿਸੇ ਵੇਲੇ ਲੜਨ 
ਲਈ ਆਏ ਤਾਂ ਅਸੀਂ 'ਕੁੜਮਾਂ? ਨਾਲ ਕਿਵੇਂ ਸਿਝਾਂਗੇ।” ਖੈਰ! ਦਿੱਲੀ 
ਦਾ ਇਹ ਪੜ੍ਹਿਆ ਲਿਖਿਆ, ਸਾਹਿਤਕ ਖੇਤਰ ਵਿੱਚ ਪੈਰ ਧਰਦਾ 
ਪਰਵਾਰ ਸੀ। ਪਿਤਾ, ਭਰਾਵਾਂ ਹੀ ਨਹੀਂ ਜਸਪਾਲ ਦੇ ਨਾਂ ਹੇਠ ਲਿਖਤਾਂ 
ਵੀ ਮੈਂ ਸਤਿਜੁਗ ਵਿੱਚ ਪੜ੍ਹੀਆਂ ਸਨ। 

ਕੁੜਮਾਈ ਹੋਣ ਨਾਲ ਮੇਰੇ ਮਨ ਵਿੱਚ ਵਿਆਹ ਲਈ ਸੁਪਨੇ 
ਉੱਸਲਵੱਟ ਲੈਣ ਲੱਗੇ। ਇਹ ਫਿਕਰ ਨਹੀਂ ਸੀ ਕਿ ਕੁਝ ਕੰਮਕਾਰ 
ਜੋਗਾ ਹੋਵਾਂ, ਪਿਤਾ ਜੀ ਦਾ ਭਾਰ ਘਟਾਵਾਂ। ਉਦੋਂ ਸਮਝ ਹੀ ਏਨੀ ਨਹੀਂ 
ਸੀ। ਆਲੇ ਦੁਆਲੇ ਕਈਆਂ ਹਾਣੀਆਂ ਦੇ ਵਿਆਹ ਹੋ ਜੁ ਰਹੇ ਸਨ। ਜੇ 
ਕੁਝ ਸਾਲ ਕਿਸੇ ਦਾ ਨਹੀਂ ਸੀ ਹੁੰਦਾ ਤਾਂ ਲੋਕ ਸਮਝਦੇ ਸਨ, “ਇਹ ਤਾਂ 
ਛੜਾ ਹੀ ਰਹੂ।” ਮੇਰੇ ਬਾਰੇ ਉਹੀ ਕਹਿੰਦੇ ਸਨ “ਇਹ ਪੜ੍ਹਿਆ 
ਲਿਖਿਆ ਹੈ, ਹਾਂ ਕਰੇ, ਬੜੇ ਤਖਾਣ ਤਿਆਰ ਨੇ।? 

ਮੈਨੂੰ ਇੱਕ ਹੀ ਹਿਦਾਇਤ ਮਿਲੀ ਗ੍ਰਿਸਤੀ ਜੀਵਨ ਬਾਰੇ। ਉਹ 

ਹਿਦਾਇਤ ਸੀ ਮੇਰੀ ਭੈਣ ਜਗਿੰਦਰੋ ਦੀ। ਉਸਨੇ ਮੈਨੂੰ ਬਿਠਾ ਕੇ, 
ਭਰਜਾਈ ਤੇ ਹੱਥ ਨਹੀਂ ਚੁੱਕਣਾ, ਭਾਵੇਂ ਕਿੰਨੀ ਵੱਡੀ ਗ਼ਲਤੀ ਹੋ ਜਾਏ। 
ਜਿਹੋ ਜਿਹੀ ਕੰਧ ਕੁੱਟ ਲਈ ਉਹੋ ਜਿਹੀ ਜਨਾਨੀ ਕੁੱਟ ਲਈ।” ਮੈਂ 
ਸਮਝਿਆ ਇਹ ਕਹਿ ਕੇ ਉਸਨੇ ਆਪਣਾ ਹੀ ਨਹੀਂ ਸਾਰੇ ਇਸਤਰੀ 
ਜਗਤ ਦਾ ਦੁਖੜਾ ਰੋਇਆ ਹੈ ਤੇ ਮੈਨੂੰ ਇਸ ਮਾਰ-ਕੁਟਾਈ ਦੇ ਦੁੱਖ ਨੂੰ 
ਘਰ ਨਾ ਵੜਨ ਦੇਣ ਦੀ ਸੁਮੱਤ ਦਿੱਤੀ ਹੈ। ਮੈਂ ਸਾਰੀ ਉਮਰ ਨਿਭਾਈ 
ਭੈਣ ਜੀ ਦੇ ਕਹਿਣ ਕਰਕੇ ਵੀ ਤੇ ਉਂਜ ਵੀ ਮੈਂ ਇਸ ਨੂੰ ਗ਼ੈਰ ਮਨੁੱਖੀ 
ਸਮਝਦਾ ਹਾਂ। ਇੱਕ ਵਾਰ ਗੁੱਸੇ ਵਿੱਚ ਗ਼ਲਤੀ ਹੋ ਗਈ ਜਿਸਦਾ ਮੈਨੂੰ 
ਪਛਤਾਵਾ ਰਿਹਾ। 

ਲਿਖਣ ਪੜ੍ਹਨ ਦਾ ਸਿਲਸਿਲਾ ਨਾਲ ਨਾਲ ਚੱਲਦਾ ਸੀ। ਸਟੇਜ 
ਲਈ ਕਈ ਵਾਰ ਸਮੱਸਿਆ ਪੂਰਤੀ ਤੇ ਵੀ ਕਵਿਤਾਵਾਂ ਲਿਖੀਆਂ ਪਰ 
ਸਟੇਜ ਤੇ ਉਸਨੂੰ ਮੇਰਾ ਵੱਡਾ ਵੀਰ ਬਲਦੇਵ ਸਿੰਘ ਹੀ ਪੇਸ਼ ਕਰਦਾ ਸੀ। 
ਆ ਕੇ ਇਨਾਮ ਤੇ ਸੋਭਾ ਸਾਂਝੀ ਕਰਦਾ ਸੀ। 1964 ਦੀ ਬਸੰਤ ਵਿੱਚ 
ਉਹ ਦਿੱਲੀ ਸਤਿਗੁਰੂ ਰਾਮ ਸਿੰਘ ਦੇ ਮੇਲੇ ਤੇ ਕਵਿਤਾ ਸੁਣਾ ਕੇ 
ਆਇਆ ਤਾਂ ਉਸਦਾ ਚਿਹਰਾ ਉਤਰਿਆ ਸੀ। ਪਿਛਲੇ ਸਾਲ ਹੀ 
ਦਿੱਲੀ ਉਸਦਾ ਵਿਆਹ ਹੋਇਆ ਸੀ। ਉਹ ਕਵਿਤਾ ਸੁਣਾ ਕੇ ਝੰਡੇ 
ਗੱਡਣਾ ਚਾਹੁੰਦਾ ਸੀ ਪਰ ਸੰਗਤ ਵਲੋਂ ਭਰਵਾਂ ਹੁੰਗਾਰਾ ਨਾ ਮਿਲਿਆ, 
ਇਹੀ ਉਸਦੀ ਉਦਾਸੀ ਦਾ ਕਾਰਨ ਸੀ। ਮੇਰੇ ਤੇ ਕੋਈ ਮਾੜਾ ਅਸਰ 
ਨਹੀਂ ਸੀ ਹੋਇਆ। 

ਮੈਂ ਉਸ ਕਵਿਤਾ ਦਾ ਪਹਿਲਾ ਬੰਦ ਓਹੀ ਰੱਖਿਆ, ਕਬਿੱਤ ਦੀ 
ਸਮੱਸਿਆ ਪੂਰਤੀ ਕੀਤੀ, “ਸੋਮਾ ਏ ਪਿਆਰ ਦਾ” 1964 ਈ. ਦਾ 
ਹੋਲਾ ਕਰੀਵਾਲੇ ਸੀ। ਕਿਹੜਾ ਖ਼ਾਸ ਕਿਰਾਇਆ ਲੱਗਣਾ ਸੀ। ਮੈਂ ਹੋਲੇ 
ਤੇ ਗਿਆ। ਇੱਕ ਤਾਂ ਰਾਹ ਵਿੱਚ ਮੈਨੂੰ ਸੁਨੇਹਾ ਮਿਲਿਆ, “ਸਤਿਗੁਰੂ 
ਜਗਜੀਤ ਸਿੰਘ ਜੀ ਨੇ ਤੇਰਾਂ ਕੁ ਸਾਹਿਤਕਾਰਾਂ ਦੀ ਮੀਟਿੰਗ ਸੱਦੀ ਹੈ, 
ਜਿਸ ਵਿੱਚ ਤੈਨੂੰ ਵੀ ਯਾਦ ਕੀਤਾ ਹੈ।” ਮੇਰਾ ਮੱਥਾ ਟੇਕ ਕੇ ਪਿੱਛੇ 
ਬਹਿਣ ਵਾਲੇ ਦਾ ਕਿੱਡਾ ਮਾਣ ਸੀ ਵੀਹ ਕੁ ਸਾਲ ਦੇ ਦਾ। ਦੂਜਾ ਮੈਂ ਕਵੀ 
ਦਰਬਾਰ ਵਿੱਚ ਕਵਿਤਾ ਪੇਸ਼ ਕੀਤੀ ਤਾਂ ਮਾਇਆ ਦਾ ਮੀਂਹ ਵਰ੍ਹ 
ਪਿਆ। ਸੰਤ ਤਰਨ ਸਿੰਘ ਵਹਿਮੀ ਨੇ ਦੋ ਰੁਪਈਏ ਦਿੱਤੇ, ਨਹੀਂ ਤਾਂ 
ਮਸਾਂ ਕੋਈ ਇੱਕ ਹੀ ਦੇਂਦਾ ਸੀ। ਸਟੇਜ ਸਕੱਤਰ ਕਵੀ ਪ੍ਰੀਤਮ ਸਿੰਘ 
ਦਾ ਜੁਮਲਾ ਸੀ, “ਅਨਜਾਣ ਲੁੱਟ ਕੇ ਲੈ ਗਿਆ ਕਵੀ ਦਰਬਾਰ।”” 
ਵਹਿਮੀ ਜੀ ਨੇ ਕਿਸੇ ਕਿਤਾਬ ਲਈ ਕਵਿਤਾ ਮੰਗੀ ਜਿਹੜੀ ਦੇਣੋਂ ਤੇ 
ਕਿਤਾਬ ਵਿੱਚ ਛਪਣੋਂ ਰਹਿ ਗਈ। ਉਹ ਮੇਰਾ ਏਨਾ ਮਾਣ ਕਰਦੇ ਸਨ 
ਕਿ ਜਦ ਵੀ ਉਹਨਾਂ ਦੀ ਕੋਈ ਨਵੀਂ ਕਿਤਾਬ ਛਪਦੀ ਸਰਸੇ ਰਹਿੰਦਿਆਂ 
ਮੈਨੂੰ ਖੁਦ ਦੇ ਕੇ ਜਾਂਦੇ-ਪੰਜ ਨਿਰਨੇ, ਗੁਰ ਬੰਸਾਵਲ, ਨਦੇੜੋ' ਬਾਅਦ 
ਦਸਮ ਗੁਰ, ਸੋਰਨ ਬੀਜਾ ਆਦਿ। ਮੈਂ ਉਹਨਾਂ ਦੇ ਵੱਡੇ ਪੁੱਤਰ ਸਾਧੂ 
ਸਿੰਘ ਤੋਂ ਬਹੁਤ ਛੋਟਾ ਸਾਂ। ਉਹਨਾਂ ਦੀ ਸਾਹਿਤਕ ਘਾਲਣਾ ਦਾ ਮਾਣ 
ਕਰਦਿਆਂ ਹਰਿਆਣਾ ਸਾਹਿਤ ਅਕਾਦਮੀ ਨੇ “ਸੰਤ ਤਰਨ ਸਿੰਘ 
ਵਹਿਮੀ ਸਨਮਾਨ” ਚਾਲੂ ਕੀਤਾ ਹੈ। ਇਹ ਸਨਮਾਨ ਹਰ ਸਾਲ ਕਿਸੇ 

ਸਿਰਕੱਢ ਸਾਹਿਤਕਾਰ ਨੂੰ ਦਿੱਤਾ ਜਾਂਦਾ ਹੈ। 

ਮੈਂ ਪਿਤਾ ਜੀ ਨਾਲ ਗੱਲ ਕਰ ਲਈ, ਪੜ੍ਹਾਈ ਤੇ ਨੌਕਰੀ ਕਰਨ ਦੇ 
ਦੋਵੇਂ ਰਾਹ ਇਕੱਠੇ ਚੁਣ ਲਏ। ਉਦੋਂ ਇੱਕ ਬੀ.ਏ. ਕਰਨ ਦਾ ਤਰੀਕਾ 
ਸੀ, ਜਿਸਦਾ ਨਾਂ ਵਾਇਆ ਬਠਿੰਡਾ ਸੀ। ਬਠਿੰਡਾ, ਭਾਰਤੀ ਰੇਲਵੇ ਦਾ 
ਜਾਂਦੀਆਂ ਹਨ। ਬੀ.ਏ. ਲਈ ਪੁਭਾਕਰ, ਸ਼ਾਸਤਰੀ, ਮੁਨਸ਼ੀ ਫਾਜ਼ਲ, 
ਗਿਆਨੀ ਆਦਿ ਤੇ ਐਫ.ਏ. ਇੰਗਲਿਸ਼ ਕਰਕੇ, ਬੀ.ਏ. ਅੰਗਰੇਜ਼ੀ 
ਨਾਲ ਇੱਕ ਵਿਸ਼ਾ ਹੋਰ ਪਾਸ ਕਰਕੇ ਕੋਈ ਵਿਦਿਆਰਥੀ ਡਿਗਰੀ ਦਾ 
ਹੱਕਦਾਰ ਹੁੰਦਾ ਹੈ। ਮੈਂ 1964 ਵਿੱਚ ਐਫ.ਏ. (ਇੰਟਰ) ਅੰਗਰੇਜ਼ੀ 
ਕਰ ਲਈ। ਨੌਕਰੀ ਲਈ ਰੋਜਗਾਰ ਦਫ਼ਤਰ ਸਰਸੇ ਗਿਆ। ਉਹਨਾਂ 
ਪ੍ਰਾਇਮਰੀ ਅਧਿਆਪਕ ਰੱਖਣੇ ਸਨ 6-6 ਮਹੀਨੇ ਲਈ। ਮੇਰੀ 
“ਕਾਕਾ ਤੂੰ ਗਿਆਨੀ ਪਾਸ ਹੈਂ, ਤੈਨੂੰ ਕਿਤੇ ਵੀ ਨੌਕਰੀ ਮਿਲ ਜਾਏਗੀ। 
ਏਥੇ ਘੱਟ ਪੜ੍ਹੇ ਰੱਖਣੇ ਹਨ।” 

1964 ਦੀਆਂ ਗਰਮੀ ਦੀਆਂ ਛੁੱਟੀਆਂ ਤੋਂ ਬਾਅਦ ਜੁਲਾਈ ਵਿੱਚ 
ਵੀਹ ਕੁ ਸਾਲ ਦੀ ਉਮਰੇ ਮੈਂ ਵੈਸ਼ਯ ਹਾਇਰ ਸੈਕੰਡਰੀ ਸਕੂਲ ਭਿਵਾਨੀ 
ਵਿੱਚ ਪੰਜਾਬੀ ਅਧਿਆਪਕ ਦੇ ਤੌਰ ਤੇ ਨੌਕਰੀ ਸ਼ੁਰੂ ਕੀਤੀ। ਮੈਂ 
ਬਾਰੁਜਗਾਰ ਹੋ ਹੀ ਗਿਆ ਸਾਂ। ਤਨਖਾਹ ਸੋ ਰੁਪਈਏ ਮਹੀਨਾ ਸੀ, 
ਕੁਝ ਖਾਣੀ, ਕੁਝ ਬਚਾਣੀ ਆਪੇ ਰੋਟੀ ਪਕਾਉਣੀ ਪਰ ਸੌਖਾ ਸਾਂ। ਘਰ 
ਦੇ ਵੀ ਸੋਖੇ ਸਨ, ਬਰਾਦਰੀ ਵਿੱਚ ਵੀ ਮਾਣ ਸੀ, ਮਾਸਟਰ ਜੁ ਸਾਂ ਵੱਡੇ 
ਸਕੂਲ ਦਾ। 

ਇੰਟਰ ਇੰਗਲਿਸ਼ ਤੋਂ ਬਾਅਦ ਬੀ.ਏ. ਇੰਗਲਿੰਸ਼ ਫਿਰ ਅੜ 
ਗਈ। ਸਾਹਿਤ ਸੀ ਕਵਿਤਾ, ਕਹਾਣੀ, ਨਾਵਲ, ਨਾਟਕ ਆਦਿ। ਸਮਝ 
ਤਾਂ ਬਣ ਗਈ ਸੀ ਪਰ ਲਿਖਣ ਦੀਆਂ ਗ਼ਲਤੀਆਂ ਦੀ ਸੁਧਾਈ ਕਿੰਜ 
ਹੋਵੇ। ਤੇ ਮੇਰੀ ਲਿਖਾਈ-ਲਿਖੇ ਮੂਸਾ ਪੜ੍ਹੇ ਖੁਦਾ। ਉਸ ਸਕੂਲ ਵਿੱਚ 
ਇੱਕ ਹੋਰ ਸਰਦਾਰ ਸੀਨੀਅਰ ਪੰਜਾਬੀ ਅਧਿਆਪਕ ਸੀ, 
ਐਮ.ਏ.ਬੀ.ਟੀ.। ਉਹ ਚੁਸਤ ਚਲਾਕ ਸੀ। ਖਾਣ-ਪੀਣ ਦਾ ਆਦੀ 
ਸੀ। ਉਸ ਨਾਲ ਬਹਿਣਾ ਖਲੋਣਾ ਮੈਨੂੰ ਚੰਗਾ ਤਾਂ ਨਹੀਂ ਸੀ ਲੱਗਦਾ ਪਰ 
ਲੋਕਾਚਾਰੀ ਚੱਲਦੀ ਸੀ। ਉਸਦੀ ਘਰਵਾਲੀ ਸਾਊ ਸੀ। ਉਸਦਾ ਸੁਹਣਾ 
ਜਿਹਾ 3-4 ਸਾਲ ਦਾ ਇੱਕ ਮੁੰਡਾ ਸੀ। ਕਈ ਵਾਰ ਉਸਦੇ ਮੂੰਹ ਨੂੰ ਘੁੱਟ 
ਲਾ ਦੇਂਦਾ ਤਾਂ ਮੇਰਾ ਮਨ ਖ਼ਰਾਬ ਹੁੰਦਾ। ਸਕੂਲ ਵਿੱਚ ਉਹ ਮੇਰਾ ਕਿੰਨਾ 
ਕੁ ਹਮਦਰਦ ਸੀ, ਇੱਕ ਸੱਤਵੀਂ ਦੇ ਮੁੰਡੇ ਤੋਂ ਸਹਿਜੇ ਪਤਾ ਲੱਗਾ। ਮੈਂ 
ਨੂੰ ਗੱਲ੍ਹ ਤੇ ਹੱਥ ਧਰਿਆਂ ਦੇਖ ਅਵਾਜ਼ ਮਾਰੀ, “ਰਾਜੂ ਉਰੈ ਆ।” 

“ਹਾਂ ਜੀ? 

“ਗਾਲ ਪੇ ਹਾਥ ਕਿਉਂ ਰੱਖਾ ਸੈ?” 

“ਕਿਮੈਂ ਨਹੀਂ ਸਰ ਜੀ” 

ਮੈਂ ਹੱਥ ਪਰਾਂ ਕਰਕੇ ਵੇਖਿਆ ਗੱਲ੍ਹ ਲਾਲ ਸੀ। “ਕੇ ਹੁਈ” ਮੈਂ 

ਫੇਰ ਪੁੱਛਿਆ। 

“ਜੀ ਬੜੇ ਸਰਦਾਰ ਜੀ ਨੇ ਥੱਪੜ ਮਾਰਾ ਜੋਰ ਸੇ” 

“ਕਿਊਂ ਕਿਮੈਂ ਸ਼ਰਾਰਤ ਕੀ ਥੀ?” 

ਉਹ ਬੋਲ ਪਿਆ ਕਿ ਉਹਨਾਂ ਨੇ ਉਸਨੂੰ ਤੇ ਹੋਰ ਸ਼ਰਾਰਤੀ 
ਮੁੰਡਿਆਂ ਨੂੰ ਮੇਰੇ (ਅਨਜਾਣ ਦੇ) ਪੀਰੀਅਡ ਵਿੱਚ ਸ਼ੋਰ ਕਰਨ ਦੀ 
“ਹਿਦਾਇਤ” ਦਿੱਤੀ ਸੀ, ਜੋ ਨਾ ਮੰਨਣ ਕਰਕੇ ਉਸਨੂੰ “ਪਿਆਰ” 
ਮਿਲਿਆ। ਉਹ ਮੇਰੀ ਕਲਾਸ ਵਿੱਚ ਪੈਂਦਾ ਰੌਲਾ ਬੰਦ ਕਰਵਾ ਕੇ ਮੇਰੇ 
“ਬੈਰਖਾਹ” ਦਿਸਣਾ ਚਾਹੁੰਦੇ ਸਨ। ਮੈਂ ਚੇਤੰਨ ਹੋ ਗਿਆ। ਫਿਰ ਮੈਂ 
ਧਿਆਨ ਦਿੱਤਾ ਕਿ ਹੋਰ ਅਧਿਆਪਕ ਸਾਥੀ ਵੀ ਉਸਨੂੰ ਮੂੰਹ ਨਹੀਂ 
ਸਨ ਲਾਉਂਦੇ। 

27 ਜਨਵਰੀ 1965 ਨੂੰ ਮੈਂ ਸਕੂਲ ਵੜਿਆ ਸਾਂ ਕਿ ਕੁਝ 
“ਰਾਸ਼ਟਰ ਭਗਤ” ਟੋਪੀ ਧੋਤੀ ਧਾਰੀ ਸਾਥੀ ਅਧਿਆਪਕ ਮੈਨੂੰ ਰੋਕ ਕੇ 
ਕਹਿਣ ਲੱਗੇ, “ਸਰਦਾਰ ਸਾਹਿਬ ਹਮਨੇ ਫ਼ੈਸਲਾ ਕੀਆ ਹੈ ਆਜ ਸੇ 
ਹਮ ਸਭੀ ਕਾਰਯ ਹਿੰਦੀ ਮੇਂ ਕਰੇਂਗੇ ਕਿਉਂਕਿ ਸੰਵਿਧਾਨ ਲਾਗੂ ਹੋਨੇ ਕੇ 
ਪੰਦਰਾਂ ਵਰਸ਼ ਬਾਅਦ ਹਿੰਦੀ ਲਾਗੂ ਹੋਨੀ ਥੀ। ਹਮਨੇ ਸ੍ਰੀ ਗਨੇਸ਼ ਅਪਨੇ 
ਹਸਤਾਕਸ਼ਰ ਹਿੰਦੀ ਮੇਂ ਕਰ ਕੇ ਕਰ ਦੀਆ ਹੈ, ਕ੍ਰਿਪਾ ਆਪ ਭੀ ਸਾਥ 
ਦੇਂ।” 

“ਤੁਹਾਡੀ ਗੱਲ ਚੰਗੀ ਹੈ, ਖੂਸ਼ੀ ਹੈ ਪਰ ਮੈਂ ਆਪਣੇ ਹਸਤਾਖਰ 
ਤਾਂ ਗ਼ਲਤ ਨਹੀਂ?” ਉਹਨਾਂ ਕੋਲ ਕੋਈ ਉੱਤਰ ਨਹੀਂ ਸੀ। 

ਪਰ ਸ਼ਾਮ ਤੱਕ ਭੌਂ ਚੋਂ ਕੇ ਖੋਤੀ ਬੋਹੜ ਥੱਲੇ। ਕਿਉਂਕਿ ਪ੍ਰਿੰਸੀਪਲ 
ਨੇ ਉਹਨਾਂ ਨੂੰ ਸੱਦ ਕੇ ਡਾਂਟ ਦਿੱਤਾ ਸੀ। ਉਹਨਾਂ ਦੀ ਵੀ ਰਾਸ਼ਟਰ ਭਾਸ਼ਾ 
ਦੀ ਭਗਤੀ ਭਾਵਨਾ ਟਿਕੀ ਨਾ ਰਹਿ ਸੱਕੀ। 21ਵੀਂ ਸਦੀ ਤੱਕ ਵੀ ਭਾਵੇਂ 
ਹਿੰਦੀ ਸਾਡੀ ਭਾਰਤ ਦੀ ਦਫ਼ਤਰੀ ਭਾਸ਼ਾ ((2116181 14003) 
ਹੈ ਅਤੇ ਅੰਗਰੇਜ਼ੀ ਸਹਾਇਕ ਦਫ਼ਤਰੀ ਭਾਸ਼ਾ ਪਰ ਹਿੰਦੀ ਭਗਤਾਂ ਨੂੰ ਵੀ 
ਖਿਆਲ ਨਹੀਂ। ਉਹ ਤਾਂ ਦੁੱਧ ਦਾ ਉਬਾਲ ਸੀ। 

ਸਕੂਲ ਵਿੱਚ ਆਪਣੀ ਮਿਹਨਤ ਤੇ ਮਿਲਾਪੜੇ ਸੁਭਾਅ ਨਾਲ ਮੈਂ 
ਆਪਣੀ ਥਾਂ ਬਣਾ ਲਈ ਸੀ। ਸ਼ਹਿਰ ਵਿੱਚ ਇੱਕ ਹੀ ਸਿੰਘ ਸਭਾ 
ਗੁਰਦੁਆਰਾ ਸੀ। ਉੱਥੇ ਐਤਵਾਰ ਸਵੇਰੇ ਦਿਵਾਨ ਲੱਗਦਾ ਸੀ, ਸ਼ਬਦ 
ਕੀਰਤਨ ਹੁੰਦਾ ਸੀ। ਸਮਾਂ ਮਿਲਣ ਤੇ ਬੋਲਣ ਨਾਲ ਮੇਰੀ, ਗੁਰੂ ਘਰ ਦੇ 
ਹਿੰਦੂ-ਸਿੱਖ ਸ਼ਰਧਾਲੂ ਭਾਈਚਾਰੇ ਨਾਲ ਵੀ ਸਾਂਝ ਵਧਣ ਲੱਗੀ। 

ਇੱਕ ਵਾਰ ਮੈਂ ਦਿਨੇ ਅੱਠ ਕੁ ਵਜੇ ਦੀ ਗੱਡੀ ਫੜਨ ਲਈ ਰੇਲਵੇ 
ਸਟੇਸ਼ਨ ਸਰਸੇ ਉੱਤੇ ਆਪਣੇ ਮੂੰਹ ਧਿਆਨ ਖੜ੍ਹਾ ਸਾਂ। ਇੱਕ ਮਿੱਤਰ ਨੇ 
ਪਿੱਛੋਂ ਆ ਕੇ ਧੱਫਾ ਮਾਰਿਆ ਤੇ ਕਹਿਣ ਲੱਗਾ, “ਅਨਜਾਣ ਕੀ ਹਾਲ 
ਹੈ?” 

ਮੈਂ ਸੰਭਲ ਕੇ ਹੱਥ ਮਿਲਾਇਆ ਤੇ ਕਿਹਾ, “ਮੈਂ ਠੀਕ ਹਾਂ, ਸੂਬਾ 
ਸਿੰਘ ਤੂੰ ਕਿਵੇਂ?” 

ਮੇਰੇ ਪੁੱਛਣ ਤੇ ਠੀਕ ਠਾਕ ਕਹਿੰਦਿਆਂ ਉਹ ਰਾਜਨੀਤਕ ਸੁਰ 

ਵਿੱਚ ਭਾਸ਼ਣ ਦੇਣ ਲੱਗਾ। ਕਦੀ ਉਹ ਕੌਮਨਿਸਟਾਂ ਦੀ ਗੱਲ ਕਰਦਾ, 
ਕਦੀ ਸੋਸ਼ਲਿਸਟਾਂ ਦੀ ਤਾਂ ਕਦੀ ਪੰਜਾਬੀ ਸੂਬੇ ਦੀ। ਉਹ ਕਾਂਗਰਸ 
ਸਰਕਾਰ ਨੂੰ ਖ਼ੂਬ ਨਿੰਦਣ ਲੱਗਾ। ਅਖ਼ੀਰ ਬਿੱਲੀ ਥੈਲਿਓਂ ਬਾਹਰ ਆ 
ਗਈ। ਉਹ ਨਕਸਲਾਈਟ ਲਹਿਰ ਤੇ ਆ ਟਿਕਿਆ। ਉਸ ਦੇਸ ਵਿੱਚ 
ਕ੍ਰਾਂਤੀ 1੫7੦1 ੦1 %। (ਬੰਦੂਕ ਦੀ ਨਾਲੀ ਰਾਹੀਂ) ਬਾਰੇ ਮੈਨੂੰ 
ਸਮਝਾਉਣ, ਉਕਸਾਉਣ ਤੇ ਵਰਗਲਾਉਣ ਲੱਗਾ। 

ਮੈਂ ਕਿਹਾ, “ਸੂਬਾ ਸਿੰਘ ਇਹ ਤਾਂ ਠੀਕ ਹੈ ਪਰ ਬਹੁਤਾ ਠੀਕ 
ਲੋਕਾਂ ਨੂੰ ਨਾਲ ਤੋਰਨਾ ਹੈ। 'ਨੇਤਾ” ਲੋਕਾਂ ਨੂੰ ਸਮਝਾਉਣ, ਜਮਹੂਰੀਅਤ 
ਹੈ ਆਪੇ ਲੋਕ ਉਹਨਾਂ ਨੂੰ ਵੋਟਾਂ ਪਾਉਣਗੇ, ਉਹ ਜਿੱਤਣਗੇ ਤੇ ਕ੍ਰਾਂਤੀ ਆ 
ਜਾਏਗੀ।” 

ਉਸਨੂੰ ਤਾਂ ਅੱਤਵਾਦੀਆਂ ਦੀ ਪਾਣ ਚੜ੍ਹੀ ਹੋਈ ਸੀ। ਉਹੀ ਢਾਕ ਕੇ 
ਤੀਨ ਪਾਤ। ਮੈਂ ਬਥੇਰਾ ਕਿਹਾ ਕਿ “ਜਿਹੜੇ ਤੁਹਾਡੇ ਕਿਹਾਂ ੩੦1 
(ਵੋਟ) ਨਹੀਂ ਪਾਉਂਦੇ ਉਹ ੧੦1 (ਗੋਲੀ) ਕਿਉਂ ਖਾਣਗੇ?” ਖੈਰ! 
ਮੇਰੀ ਗੱਡੀ ਆ ਗਈ, ਉਹ ਤਾਂ ਇੱਕ ਨੌਜਵਾਨ ਨੂੰ ਗੁੰਮਰਾਹ ਨਾ ਕਰਨ 
ਕਰਕੇ ਨਿਰਾਸ਼ ਸੀ। 

ਅਨੰਦ ਕਾਰਜ ਛੇਤੀ ਨਾ ਹੋਣ ਦੇ ਸਿਲਸਿਲੇ ਕਾਰਨ ਜਸਪਾਲ ਨੂੰ 
ਉਸਦੇ ਮਾਪਿਆਂ ਨੇ ਪ੍ਰਾਈਵੇਟ ਬੀ.ਏ. ਵਿੱਚ ਦਾਖ਼ਲ ਕਰਵਾ ਦਿੱਤਾ 
ਸੀ। ਪਰ ਉਸਨੂੰ ਜਦ ਲਾਇਲਪੁਰੀ ਪਰਵਾਰ ਵਲੋਂ ਕੁੜਮਾਈ ਦਾ ਪਤਾ 
ਲੱਗਾ ਤਾਂ ਉਹ ਬੜੀ ਕਲਪੀ, ਰੋਈ ਕਿ ਉਸਨੂੰ ਕਿਸੇ ਪੁੱਛਿਆ, 
ਦੱਸਿਆ ਨਹੀਂ। ਫਿਰ ਸੰਭਲ ਗਈ ਕਿ “ਜਿੱਥੇ ਵੀ ਜਾਣਾ ਹੈ ਜਲਦੀ 
ਜਾਵਾਂ ਬੱਸ ਇਹ ਮੇਰਾ ਵਿਆਹ ਕਰਨ, ਮੈਂ ਏਥੋਂ ਕੀ ਲੈਣਾ ਹੈ।” 

ਉਸ ਨੇ ਪਤਾ ਕਰ ਲਿਆ ਕਿ ਮੈਂ ਭਿਵਾਨੀ ਨੌਕਰੀ ਕਰਦਾ ਹਾਂ। 
ਦਿੱਲੀ ਪੰਜਾਬੀ ਅਧਿਆਪਕਾਂ ਦੀਆਂ ਹੋਰ ਸੈਕੰਡਰੀ ਅਧਿਆਪਕਾਂ 
ਵਰਗੀਆਂ ਸੁੱਖ-ਸਹੂਲਤਾਂ ਤੇ ਚੰਗੀਆਂ ਤਨਖਾਹਾਂ ਹਨ। ਉਸਨੇ 
ਚਿੱਠੀਆਂ ਲਿਖਣੀਆਂ ਸ਼ੁਰੂ ਕੀਤੀਆਂ। ਨਾ 'ਸ਼ੋਭਾ”, ਭਾਸ਼ਾ ਅੰਗਰੇਜ਼ੀ, 
ਅਡਰੈਸ ਕੋਈ ਹੋਰ। ਉਹਨਾਂ ਨੂੰ ਤਾਂ ਚੰਗਾ ਲੱਗਦਾ ਹੀ ਹੋਵੇਗਾ ਮੈਨੂੰ ਵੀ 
ਅੰਗਰੇਜ਼ੀ ਵਿੱਚ ਜਵਾਬ। ਭਾਵੁਕ ਹੋ ਕੇ ਕਾਵਿ ਰੰਗ ਵੀ ਚੜ੍ਹ ਗਿਆ ਪਰ 
ਆਪੇ ਵੇਖਿਆ ਕਿਸੇ ਨਾਲ ਸਾਂਝਾ ਨਹੀਂ ਕੀਤਾ। ਇੱਕ ਦਿਨ ਇੱਕ 
ਕਵਿਤਾ ਲਿਖ ਮਾਰੀ ਜਾਂ ਫੁਰ ਪਈ। ਮੈਂ ਹੀ ਪੁਭਾਵਿਤ, ਭਾਵੁਕ ਸਾਂ 
ਉਹ ਤਾਂ ਦਿੱਲੀ ਦੀ ਕੁੜੀ ਸੀ- 

ਮੇਰੀ ਸੱਜਣੀ ਤੇਰੀ ਚਿੱਠੀ ਮਿਲੀ ਮੈਨੂੰ ਅਮੋਲੀ ਏ। 

ਇਹਨੇ ਯਾਦਾਂ ਦੇ ਪੱਲਿਆਂ 'ਚੋਂ ਤੇਰੀ ਅੱਜ ਯਾਦ ਖੋਲ੍ਹੀ ਏ। 

ਦਿੱਤਾ ਫੁੱਲਾਂ ਦਾ ਗੁਲਦਸਤਾ ਜਾਂ ਹੱਥ ਅਲ੍ਹੜ ਦਾ ਵਧਿਆ ਏ, 

ਇੱਕ ਰੁਮਾਲ ਤੇ ਛਾਪੀ ਹੋਈ ਤੇਰੀ ਯਾਦ ਟੋਲ੍ਹੀ ਏ। 

ਨਹੀਂ ਇਹ ਯਾਦ ਅੱਜ ਮੈਨੂੰ ਉਹ ਮੱਸਿਆ ਸੀ ਜਾਂ ਪੁੰਨਿਆ ਸੀ, 

ਪਰ ਵਿਸ਼ਵਾਸ ਮੈਂ ਤੱਕੀ ਸਸੀ ਦੀ ਸੂਰਤ ਭੋਲੀ ਏ। 

ਪ੍ਰੀਤ ਮਿਲਣੀ ਦੇ ਸਾਗਰ 'ਚੋਂ ਸਬਰ ਦੇ ਹੰਸ ਨਾ ਰੱਜੇ, 

ਜਿਉਂ ਜਿਉਂ ਚੁਗਣ ਉਹ ਮੋਤੀ ਭੁੱਖ ਮੌਲੀ ਹੀ ਮੋਲੀ ਏ। 

ਜਿਹੜੀ ਮਹਿਕ ਦੀ ਸ਼ੀਸ਼ੀ ਤੇਰੇ ਸਾਹਾਂ ਨੇ ਖੋਲ੍ਹੀ ਸੀ, 

ਇੱਕ ਅਨਜਾਣ ਜਿਹੀ ਜਿੰਦੜੀ ਓਸ ਗੰਧ ਮੋਹ ਲਈ ਏ। 

ਪ੍ਰਾਈਵੇਟ ਸਕੂਲਾਂ ਦਾ ਇਹ ਹਾਲ ਸੀ ਕਿ ਗਰਮੀ ਦੀਆਂ ਛੁੱਟੀਆਂ 
ਦੀ ਦੋ ਮਹੀਨਿਆਂ ਦੀ ਤਨਖਾਹ ਬਚਾਉਣ ਲਈ, ਨਵੇਂ ਅਧਿਆਪਕਾਂ 
ਨੂੰ ਛੁੱਟੀਆਂ ਸ਼ੁਰੂ ਹੋਣ ਤੋਂ ਪਹਿਲਾਂ ਹੀ ਵਿਹਲਾ ਕਰ ਦੇਂਦੇ ਹਨ। ਮੈਂ 
ਬਚਾਏ ਪੈਸੇ ਲੈ ਕੇ 1965 ਈ. ਦੀਆਂ ਗਰਮੀ ਦੀਆਂ ਛੁੱਟੀਆਂ ਵਿੱਚ 
ਘਰ ਆ ਗਿਆ, ਸਰਸੇ। ਪੈਸੇ ਮਾਤਾ ਜੀ ਨੂੰ ਆ ਫੜਾਏ। ਉੱਜ ਮੈਂ ਜਦ 
ਵੀ ਦੋ ਚਾਰ ਛੁੱਟੀਆਂ ਹੁੰਦੀਆਂ ਘਰ ਆ ਜਾਂਦਾ ਸੀ, ਤੇ ਜਿਸ ਦਿਨ 
ਸਕੂਲ ਦੁਬਾਰਾ ਲੱਗਣਾ ਹੁੰਦਾ, ਸਵੇਰੇ ਪੌਣੇ ਚਾਰ ਵਜੇ ਦੀ ਗੱਡੀ ਫੜ ਕੇ 
ਵੇਲੇ ਸਿਰ ਸਕੂਲ ਪੁੱਜ ਜਾਂਦਾ ਸੀ। 

ਇੱਕ ਰਾਤ ਮੈਨੂੰ ਕੁਝ ਦੇਰ ਨਾਲ ਜਾਗ ਆਈ। ਗੱਡੀ ਨੇ ਸੀਟੀ 
ਵਜਾ ਦਿੱਤੀ ਸੀ। ਮੈਂ ਕੱਪੜੇ ਪਾਏ, ਉਗੜ-ਦੁਘੜੀ ਪੱਗ ਵਲ੍ਹੇਟੀ, 
ਅਟੈਚੀ ਚੁੱਕਿਆ ਤੇ ਸਟੇਸ਼ਨ ਵੱਲ ਭੱਜ ਪਿਆ। ਗੱਡੀ ਤੁਰ ਪਈ ਸੀ। 
ਇੱਕ ਬੂਹਾ ਖੁੱਲ੍ਹਾ ਸੀ। ਮੈਂ ਅਟੈਚੀ ਕੇਸ ਅੰਦਰ ਸੁੱਟ ਕੇ ਛਾਲ ਮਾਰ ਕੇ 
ਅੰਦਰ ਵੜ ਕੇ ਸੰਭਲ ਗਿਆ। ਪਰ ਮੇਰੀ ਮਾਂ ਨਾ ਸੰਭਲੀ ਉਹ ਘਰੋਂ 
ਮੇਰੇ ਮਗਰ ਭੱਜੀ; ਗੱਡੀ ਤਾਂ ਚਲੀ ਗਈ, ਉਹ ਹਨੇਰੇ ਵਿੱਚ ਲਾਈਨਾਂ ਦੇ 
ਨਾਲ ਤੁਰਦੀ ਰੋਂਦੀ ਰਹੀ। ਮਾਤਾ ਜੀ ਨੂੰ ਮੇਰੇ ਠੀਕ ਹੋਣ ਦੀ ਉਦੋਂ ਹੀ 
ਤਸੱਲੀ ਹੋਈ ਜਦੋਂ ਮੇਰੀ ਲਿਖੀ ਚਿੱਠੀ ਉਹਨਾਂ ਨੂੰ ਮਿਲੀ ਤੇ ਮੇਰੀ ਚਿੱਠੀ 
ਮਿਲਣ ਤੇ ਉਹ ਸੰਭਲੀ। ਮੈਨੂੰ ਅਗਲੀ ਵਾਰ ਆਏ ਨੂੰ ਉਸਨੇ ਦੱਸਿਆ 
ਡਿੱਗ ਨਾ ਪਿਆ ਹੋਵੇ ਤੇ ਲਹੂ ਲੁਹਾਨ ਹੋਵੇ ਸੱਟ ਲੱਗਣ ਕਾਰਨ। ਮੈਨੂੰ 
ਮਾਂ ਦੇ ਦਿਲ ਦਾ ਦਰਦ ਸਮਝ ਆਇਆ। ਉਹ ਔਲਾਦ ਦੀ ਹਯਾਤੀ 
ਮੰਗਦੀ ਮੌਤ ਤੋਂ ਡਰਦੀ ਹੈ। ਔਲਾਦ ਵੀ ਕਾਹਲੀ ਕਰਨ ਵੇਲੇ ਆਪਣਾ 
ਨਹੀਂ ਤਾਂ ਮਾਂ ਦਾ ਹੀ ਧਿਆਨ ਰੱਖੇ ਤਾਂ ਜੋਖਮ ਨਾ ਉਠਾਏ। ਜੇ ਕਿਸੇ 
ਵੇਲੇ ਮੇਰੇ ਕੋਲੋਂ ਕੋਈ ਇਮਤਿਹਾਨ ਪਾਸ ਨਾ ਹੁੰਦਾ ਤਾਂ ਮਾਪੇ ਹੌਸਲਾ ਹੀ 
ਦੇਂਦੇ ਸਨ ਤਾਂਕਿ ਕਿਤੇ ਦਿਲ ਛੱਡ ਕੇ ਗ਼ਲਤ” ਕੰਮ ਨਾ ਕਰ ਲਾਂ। 

ਮਈ 1965 ਵਿੱਚ ਮੈਂ ਘਰ ਦਾ ਸਮਾਨ ਚੁੱਕ ਕੇ ਭਿਵਾਨੀਓ' ਸਰਸੇ 
ਆ ਕਮਰਕੱਸੇ ਖੋਲ੍ਹੇ। ਅਗਲੇ ਮਹੀਨੇ 10 ਜੂਨ ਨੂੰ ਅਨੰਦ ਕਾਰਜ ਦੀ 
ਤਰੀਕ ਪਹਿਲਾਂ ਹੀ ਮਿਥੀ ਗਈ ਸੀ। ਦਿੱਲੀ ਦੇ ਸਕੂਲਾਂ ਵਿੱਚ ਵੀ 
ਛੁੱਟੀਆਂ ਜੋ ਹੋਣੀਆਂ ਸਨ। ਅਨੰਦ ਕਾਰਜ ਸ੍ਰੀ ਜੀਵਨ ਨਗਰ ਸਤਿਗੁਰੂ 
ਜੀ ਦੀ ਕੋਠੀ ਵਿੱਚ ਹੋਣਾ ਸੀ, ਹੋਰ ਜੋੜੇ ਵੀ ਸਨ। ਬੜਾ ਸਧਾਰਨ 
ਸਮਾਗਮ ਸੀ। ਸ੍ਰੀ ਜੀਵਨ ਨਗਰ ਮੇਰੇ ਤਾਏ ਖੜਗ ਸਿੰਘ ਦਾ ਪਰਵਾਰ 
ਰਹਿੰਦਾ ਸੀ, ਉਹਨਾਂ ਘਰ ਡੇਰਾ ਸੀ। ਨ੍ਹਾਉਣ ਲਈ ਨੇੜੇ ਨਹਿਰ ਵਿੱਚੋਂ 
ਨਿਕਲਿਆ ਖਾਲ ਵਗਦਾ ਸੀ, ਉਸੇ `ਚ ਟੁੱਬਾ ਲਾ ਆਇਆ। ਭਾਬੀ 
ਗਿਆਨ ਕੌਰ ਨੂੰ ਸੁਰਮ-ਸਲਾਈ ਦਾ ਲਾਗ ਦਿੱਤਾ। ਦੂਜੇ ਪਾਸੇ ਦੇ 
ਆਪਣੇ ਨਾਨਕਿਓਂ ਆਏ ਸੰਤ ਨਗਰ ਤੋਂ, ਜੋ ਦੋ ਕੁ ਕਿਲੋਮੀਟਰ ਹੋਣਾ 
ਏ। ਅਸੀਂ ਟੈਂਪੂ ਤੇ ਗਏ ਸਾਂ ਉਸ ਉੱਤੇ ਹੀ ਮੁੜੇ। ਪਹਿਲੀ ਰਾਤ 

ਅਗਲੇ ਦਿਨ ਭਾਪਾ ਜੀ-ਮਾਤਾ ਜੀ (ਸ. ਨਿਰੰਜਨ ਸਿੰਘ ਜਯੋਤੀ- 
ਸੀਮਤੀ ਰਜਿੰਦਰ ਕੌਰ) ਆਏ ਤੇ ਉਸ ਨੂੰ ਵਾਪਸ ਦਿੱਲੀ ਲੈ ਗਏ। 

ਅਸੀਂ 12-13 ਜਣੇ ਮੁਕਲਾਵਾ ਲੈਣ ਗਏ। ਅਸੀਂ ਸਰਸੇ ਤੋਂ 
ਰਿਵਾੜੀ ਰਾਹੀਂ ਰੇਲ ਗੱਡੀ ਤੇ ਗਏ ਸਾਂ। ਭਰਜਾਈ ਬਲਬੀਰ ਕੌਰ ਹੁਰੀਂ 
ਦਿੱਲੀ ਚਲੇ ਗਏ ਸਨ। ਸੋ ਬਾਲੀ ਨਗਰ, ਉਸ ਦੇ ਪੇਕੇ ਲਾਇਲਪੁਰੀ 
ਜੀ, ਜੋ ਭਾਪਾ ਜੀ ਦੇ ਵੀ ਖ਼ਾਸ ਮਿੱਤਰ ਸਨ, ਦੇ ਘਰ ਇਕੱਠੇ ਹੋਏ, ਫਿਰ 
ਅਗਲੇ ਘਰ ਗਏ। ਅਗਲੇ ਘਰ ਜਾ ਕੇ ਖੁਸ਼ੀ ਲੈ ਕੇ ਜਸਪਾਲ ਦੇ 
ਪੇਕਿਓਂ ਸੇਵਾ ਕਰਵਾ ਕੇ ਸਰਸੇ ਮੁੜੇ, ਰੇਲ ਗੱਡੀ ਰਾਹੀਂ ਹੀ ਗਏ ਉਸੇ 
ਰਸਤੇ ਵਾਪਸ। ਦਿਨ ਲੰਘਦੇ ਗਏ ਜਸਪਾਲ ਨੇ ਕਿਹਾ ਕੋਈ ਨੌਕਰੀ ਦਾ 
ਪ੍ਰਬੰਧ ਕਰੋਂ ਕਿਉਂਕਿ ਜੁਲਾਈ ਵਿੱਚ ਮੈਂ ਭਿਵਾਨੀ ਨਹੀਂ ਸੀ ਮੁੜਿਆ। 

ਸੋ ਕੁਦਰਤੀ ਗੱਲ ਬਣ ਗਈ, ਅਕਤੂਬਰ 1965 ਵਿੱਚ ਹੀ ਮੈਂ 
ਆਰੀਆ ਹਾਇਰ ਸੈਕੰਡਰੀ ਸਕੂਲ ਸਰਸੇ ਪੰਜਾਬੀ ਅਧਿਆਪਕ ਜਾ 
ਲੱਗਾ, ਕਿਉਂਕਿ ਉਹ ਕਾਲਜ ਵਿੱਚ ਪੜ੍ਹਦੀ ਸੀ ਸੋ ਜਦ ਛੁੱਟੀਆਂ 
ਹੁੰਦੀਆਂ ਤਾਂ ਸਰਸੇ ਆ ਜਾਂਦੀ ਸੀ। ਨਹੀਂ ਤਾਂ ਚਿੱਠੀਆਂ ਜੋ ਅਰਥ 
ਪੂਰਨ ਤੇ ਅਸਰ ਪੂਰਨ ਸਨ, ਉਹਨਾਂ ਵਿੱਚ ਦੁਵੱਲੀ “ਅੱਗ” ਦਾ 
ਹੁੰਦੀ ਪਰ ਕੀ ਪਤਾ ਸੀ ਲਿਖਣ ਦੇ ਰਾਹ ਤੇ ਅੱਗੇ ਵਧਾਂਗੇ ਨਹੀਂ ਤਾਂ 
ਚਿੱਠੀਆਂ ਸੰਭਾਲ ਲੈਂਦੇ, ਜੋ ਅੱਜ ਯਥਾਰਥਕਤਾ ਤੇ ਮੋਹਰ ਲਾਉਂਦੀਆਂ। 
ਮੇਰੇ ਕੋਲ, ਉਸਦੇ ਪਹਿਲੇ ਜਨਮ ਦਿਨ ਉੱਤੇ, 15 ਦਸੰਬਰ ਨੂੰ, ਮੈਂ 
ਜਸਪਾਲ ਨੂੰ ਲਾਲ ਅੱਖਰਾਂ ਨਾਲ ਲਿਖ ਕੇ ਗੀਤਾ ਦਾ ਟੀਕਾ ਦਿੱਤਾ ਜੋ 
ਅਜੇ ਤੱਕ ਸੰਭਾਲਿਆ ਪਿਆ ਹੈ। ਕਈ ਵਾਰੀ ਬੜਾ ਜੀਅ ਕਰਦਾ ਤਾਂ 
ਘਰਦਿਆਂ ਤੋੱ' ਚੋਰੀ ਮਿਲਣ ਲਈ ਦਿੱਲੀ ਚਲਾ ਜਾਂਦਾ। ਰਾਤੀਂ ਟਰੱਕ ਤੇ 
ਦਿੱਲੀ, ਸਵੇਰੇ ਉਸ ਦੇ ਕਾਲਜ ਤੇ ਮਿਲ ਕੇ ਵਾਪਸੀ। ਹੋ ਸਕਦਾ ਹੈ ਮਾਪੇ 
ਵੀ ਵੇਖ ਕੇ ਅਣਦੇਖੀ ਕਰਦੇ ਹੋਣ। 

ਇੱਕ ਵਾਰ ਮੈਂ ਜਖੀਰੇ ਮਿਲਣ ਲਈ ਲਿਖਿਆ। ਆਏ ਉਸਦੀ 
ਥਾਂ ਭਾਪਾ ਜੀ ਤੇ ਮੈਨੂੰ ਘਰ ਲੈ ਗਏ। ਉੱਜ ਤਾਂ ਘਰ ਜਾਣਾ ਠੀਕ ਹੀ ਸੀ 
ਪਰ ਓਥੇ ਇਕੱਲਿਆਂ ਬੈਠਣ ਦੀ ਸਹੂਲਤ ਥੋੜ੍ਹਾ ਸੀ। ਜਸਪਾਲ 
ਮਹਿਸੂਸ ਕਰਦੀ ਕਿ ਹੁਣ ਵੀ “ਕੱਚੀ ਕੈਦ”। 

ਦਸੰਬਰ 1965 ਵਿੱਚ ਹੀ ਪਾਕਿਸਤਾਨ ਨਾਲ ਦੇਸ ਦੀ ਲੜਾਈ 
ਲੱਗ ਗਈ। ਫ਼ੌਜੀਆਂ ਨੇ ਪ੍ਰਧਾਨ ਮੰਤਰੀ ਲਾਲ ਬਹਾਦਰ ਸ਼ਾਸਤਰੀ ਦੀ 
ਹੱਲਾਸ਼ੇਰੀ ਤੇ ਫ਼ੌਜੀ ਖੁਲ੍ਹਦਿਲੀ ਨਾਲ ਪਾਕਿਸਤਾਨੀ ਹਮਲਾਵਰਾਂ ਦੇ ਉਹ 
ਦੰਦ ਖੱਟੇ ਕੀਤੇ ਕਿ ਉਹਨਾਂ ਨੂੰ ਨਾਨੀ ਯਾਦ ਆ ਗਈ। ਤਾਸ਼ਕੰਦ 
ਸਮਝੌਤਾ ਕਰਕੇ ਉਹਨਾਂ ਸਾਡੀ ਫ਼ੌਜ ਰਾਹੀਂ ਜਿੱਤੇ ਇਲਾਕੇ ਵਾਪਸ ਲੈ ਕੇ 
ਨੱਕ ਬਚਾਇਆ ਪਰ ਸ਼ਾਸਤਰੀ ਜੀ ਜੀਵਨ ਖੇਡ ਮੁਕਾ ਗਏ। 

ਮੈਂ ਬੀ.ਏ. ਅੰਗਰੇਜ਼ੀ ਦਾ ਇਮਤਿਹਾਨ ਦਿੱਤਾ ਪਰ ਉਲਟ-ਬਾਜੀ 
ਖਾ ਗਿਆ। ਕੁਝ ਹੋਰ ਕਰਨ ਲਈ ਮੈਂ ਕੁਝ ਕੋਰਸ ਵੇਖੇ ਪਰ ਜਦ ਭਾਪਾ 
ਜੀ ਨਾਲ ਸਲਾਹ ਕੀਤੀ ਤਾਂ ਉਹਨਾਂ ਸਮਝਾਇਆ ਕਿ ਪਹਿਲਾਂ ਬੀ.ਏ. 
ਪੂਰੀ ਕਰਾਂ। ਮੈਂ ਲੱਕ ਬੰਨ੍ਹ ਕੇ ਲੱਗ ਗਿਆ। ਮੇਰੇ ਦੋ ਹੀ ਵਿਸ਼ੇ ਸਨ 

ਅੰਗਰੇਜ਼ੀ ਤੇ ਇਕਨਾਮਿਕਸ। ਮੈਂ ਕਾਬਿਲ ਪ੍ਰੋਫੈਸਰਾਂ ਕੋਲੋਂ ਦੋਹਾਂ ਦੀ 
ਟਿਊਸ਼ਨ ਰੱਖ ਲਈ। ਆਪ ਮੈਂ ਸੋਧ ਰੱਖ ਲਈ। ਜ਼ਮੀਨ ਉੱਤੇ 
ਬਿਸਤਰਾ ਕਰ ਲਿਆ। ਸਕੂਲ ਦੀ ਨੌਕਰੀ ਤੋਂ ਬਿਨਾਂ ਹੋਰ ਸਭ 
ਰੁਝੇਵਿਆਂ ਦੇ ਦਰਵਾਜ਼ੇ ਬੰਦ ਕਰ ਦਿੱਤੇ। ਸਤੰਬਰ 1966 ਈ. ਵਿੱਚ 
ਪਟਿਆਲੇ ਜਾ ਕੇ ਪਰਚੇ ਦਿੱਤੇ ਤੇ ਤਸੱਲੀ ਸੀ ਕਿ ਇਸ ਵਾਰ ਨਿਰਾਸ਼ਾ 
ਤੋਂ ਖਹਿੜਾ ਛੁੱਟ ਜਾਏਗਾ। 

ਆਰੀਆ ਸਕੂਲ ਵਿੱਚ ਮੇਰੇ ਪੜ੍ਹਾਉਣ ਨਾਲ ਯੂਨੀਵਰਸਿਟੀ ਦੇ 
ਇਮਤਿਹਾਨਾਂ ਵਿੱਚ ਵੀ ਸਾਰੇ ਵਿਦਿਆਰਥੀ ਪਾਸ ਹੋ ਗਏ। ਕਈਆਂ 
ਦੇ ਨੰਬਰ ਵੀ ਕਮਾਲ ਦੇ ਸਨ। ਸੋ ਸਟਾਫ ਵਿੱਚ ਮੇਰਾ ਮਾਣ ਵਧਿਆ। 
ਇਹ ਸਕੂਲ ਕਿਉਂਕਿ ਆਰੀਆ ਸਮਾਜੀ ਵਿਚਾਰਧਾਰਾ ਦਾ ਸੀ ਸੋ 
ਜਨਸੰਘ ਦੇ ਨੇੜੇ ਸੀ। ਗਊ ਭਗਤ ਤੇ ਭਾਰਤੀ ਸੱਭਿਆਚਾਰ ਦਾ ਹਾਮੀ 
ਸੀ। ਇੱਕ ਅਧਿਆਪਕ ਭਗਵਾਨ ਦੇਵ ਪੁਭਾਕਰ ਆਰ.ਐਸ.ਐਸ. 
ਨਾਲ ਵੀ ਜੁੜਿਆ ਹੋਇਆ ਸੀ। ਜਦ ਪੰਜਾਬੀ ਸੂਬੇ ਦੇ ਮੋਰਚੇ ਨੇ ਜੋਰ 
ਫੜਿਆ ਤਾਂ ਉਹ ਮਹਾਂ ਪੰਜਾਬ ਦੇ ਪੱਖੀ ਸਨ। ਭਾਸ਼ਾ ਦੇ ਮਸਲੇ ਵਿੱਚ 
ਸਾਰਾ ਪੰਜਾਬ ਵੰਡਿਆ ਹੀ ਗਿਆ ਸੀ। ਹਿੰਦੂਆਂ ਦੀ ਹਿੰਦੀ, ਸਿੱਖਾਂ ਦੀ 
ਪੰਜਾਬੀ। ਲੱਗਦਾ ਸੀ ਵੰਡ ਹੋਵੇਗੀ ਪੰਜਾਬ ਦੀ, ਹਰਿਆਣਾ ਵੀ ਬਣ 
ਜਾਏਗਾ। ਸਰਸੇ ਦਾ ਪਤਾ ਨਹੀਂ ਸੀ ਲੱਗਦਾ ਕਿੱਧਰ ਜਾਏਗਾ ਕਿਉਂਕਿ 
ਕੰਢੇ ਉੱਤੇ ਸੀ। ਖੈਰ ਸ਼ਾਸਤਰੀ ਜੀ ਤੋਂ ਬਾਅਦ ਪੁਧਾਨ ਮੰਤਰੀ ਬਣੀ 
ਸੀਮਤੀ ਇੰਦਰਾ ਗਾਂਧੀ ਨੇ ਅਕਾਲੀ ਲੀਡਰਾਂ ਦੀ ਮੰਗ ਅੱਗੇ ਹਥਿਆਰ 
ਸੁੱਟ ਦਿੱਤੇ ਤੇ ਪੰਜਾਬੀ ਸੂਬਾ ਬਣਾ ਦਿੱਤਾ, ਜਿਸਦਾ ਨਾਂ ਪੰਜਾਬ ਰਿਹਾ। 
ਕੁਝ ਇਲਾਕਾ ਹਿਮਾਚਲ ਪ੍ਰਦੇਸ ਵਿੱਚ ਰਲਾ ਦਿੱਤਾ ਤੇ ਵੱਖਰਾ ਸੂਬਾ 
ਹਰਿਆਣਾ ਬਣ ਗਿਆ। ਚੰਡੀਗੜ੍ਹ ਅਜੇ ਕੇਂਦਰਸ਼ਾਸਤ ਪ੍ਰਦੇਸ 
ਰੱਖਿਆ ਗਿਆ। ਸੋ ਸੇਹ ਦਾ ਤੱਕਲਾ ਗੱਡਿਆ ਗਿਆ। 

ਸਰਸੇ ਸਾਡੀਆਂ ਦੁਕਾਨਾਂ ਵਿੱਚੋਂ ਇੱਕ ਦੇ ਕਿਰਾਏਦਾਰ ਓਅੰਕਾਰ 
ਸਿੰਘ ਦੂਆ ਨੇ ਪੰਜਾਬੀ ਦਾ ਮਾਸਿਕ ਪੱਤਰ ਕੱਢਿਆ 'ਚਿੱਟੇ ਕਾਂ”, ਮੈਨੂੰ 
ਉਸਦਾ ਸੰਪਾਦਕ ਬਣਾਇਆ ਗਿਆ। ਸਰਸੇ ਸਿੰਘ ਸਾਹਿਬ ਗਿਆਨੀ 
ਭੁਪਿੰਦਰ ਸਿੰਘ, ਪ੍ਰਸਿੱਧ ਅਕਾਲੀ ਆਗੂ ਤੇ ਸ੍ਰੀ ਹਰਿਮੰਦਰ ਸਾਹਿਬ ਦੇ 
ਸਾਬਕਾ ਹੈੱਡ ਗੁੰਥੀ ਆਏ। ਉਹਨਾਂ ਨਾਲ ਮੈਂ ਪੰਜਾਬੀ ਸੂਬੇ ਬਾਰੇ ਗੱਲਾਂ 
ਕੀਤੀਆਂ, ਸ਼ੰਕਾ ਪੁਗਟ ਕੀਤੀ ਕਿ ਇਸ ਨਾਲ ਪੰਜਾਬੀ ਦਾ ਨੁਕਸਾਨ 
ਹੋਵੇਗਾ। ਹਰਿਆਣਾ ਤੇ ਹਿਮਾਚਲ ਆਦਿ ਪੰਜਾਬੀ ਪੜ੍ਹਾਉਣ ਲਈ 
ਕਾਨੂੰਨੀ ਤੇ ਸੰਵਿਧਾਨਿਕ ਤੌਰ ਤੇ “ਮਜਬੂਰ” ਨਹੀਂ ਹੋਣਗੇ। ਪਰ ਉਹ 
ਤਾਂ ਸਮਝਦੇ ਸਨ ਚਾਹੇ ਛੋਟਾ ਹੀ “ਸਿੱਖ ਹੋਮ ਲੈਂਡ” ਬਣਿਆ ਹੈ 
ਯਹੂਦੀਆਂ ਦੇ ਇਜ਼ਰਾਈਲ ਵਾਂਗ। ਦਰਅਸਲ ਉਹ ਵੀ ਪੰਜਾਬੀ 
ਬੋਲਦਾ ਨਹੀਂ ਸਿੱਖ ਬਹੁਗਿਣਤੀ ਵਾਲਾ ਇਲਾਕਾ ਚਾਹੁੰਦੇ ਸਨ ਨਹੀਂ ਤਾਂ 
ਹੋਰ ਬਹੁਤ ਸਾਰਾ ਇਲਾਕਾ ਪੰਜਾਬ ਵਿੱਚ ਹੀ ਰਹਿ ਜਾਂਦਾ। ਇੰਜ ਤਾਂ 
ਸਰਸਾ ਵੀ ਨਹੀਂ ਰਿਹਾ। 

ਸਿਆਣੇ, ਸੂਝਵਾਨ ਤੇ ਪੰਜਾਬੀ ਭਾਸ਼ਾ, ਸਾਹਿਤ, ਸੱਭਿਆਚਾਰ 
ਪ੍ਰਤੀ ਲੇਖਾ-ਜੋਖਾ ਕਰਨ ਵਾਲੇ ਵਿਦਵਾਨ ਸਮਝਦੇ ਸਨ ਕਿ ਭਵਿੱਖਤ 
ਵਿੱਚ ਪੰਜਾਬੀ ਸੁੰਗੜ ਜਾਏਗੀ। ਜਿਹੜੀ ਪੰਜਾਬੀ ਦਿੱਲੀ ਦਾ ਤਿੰਨ 
ਵਰਿਆਮ 

ਪਾਸਿਆਂ ਦਾ ਆਲਾ ਦੁਆਲਾ ਮੱਲੀ ਬੈਠੀ ਸੀ, ਜਿਸਦੀ ਗੂੰਜ ਹਿਮਾਚਲ 
ਰਹੇਗੀ। ਇਹ ਪੰਜਾਬੀ “ਸੂਬਾ” ਨਹੀਂ 'ਸੂਬੀ” ਸੀ। ਪਰ ਰਾਜਨੀਤਿਕਾਂ 
ਨੂੰ ਕੀ ਉਹਨਾਂ ਨੇ ਰੋਟੀਆਂ ਸੇਕਣੀਆਂ ਸਨ ਸੇਕ ਲਈਆਂ। ਉਹਨਾਂ ਨੇ 
ਤਸ਼ਤਰੀ ਵਿੱਚ ਪਾ ਕੇ ਦੋ ਪੂਰੇ ਸੂਬੇ ਤੇ ਇੱਕ ਕੇਂਦਰੀ ਪ੍ਰਸ਼ਾਸ਼ਿਤ ਪ੍ਰਦੇਸ : 
ਕੁਮਵਾਰ ਹਰਿਆਣਾ, ਹਿਮਾਚਲ ਤੇ ਚੰਡੀਗੜ੍ਹ ਪਰੋਸ ਦਿੱਤੇ। 

ਸਰਸੇ ਦੇ ਸਕੂਲਾਂ ਵਿੱਚ ਆ ਕੇ ਪੰਜਾਬੀ ਨੂੰ ਕੋਈ ਖ਼ਤਰਾ ਨਹੀਂ ਸੀ 
ਕਿਉਂਕਿ ਏਥੇ ਸਿੱਖਾਂ ਦੀ ਅਬਾਦੀ ਵੀ ਘੱਟ ਨਹੀਂ ਸੀ। ਉੱਜ ਵੀ ਸਾਰੇ 
ਰੱਜੇ ਪੁੱਜੇ ਸਨ। ਪੰਜਾਬੀ ਹਿੰਦੂ ਤੇ ਸਿੱਖਾਂ ਦੇ ਕੁਝ ਖਤਰੰਮੇ ਦੇ ਪਰਵਾਰ 
ਆਪਸ ਵਿੱਚ ਰਿਸ਼ਤੇਦਾਰੀ ਵੀ ਰੱਖਦੇ ਸਨ। 

ਮੈਂ ਪੰਜਾਬੀ ਦੀ ਵਿਆਕਰਨ ਲਿਖਣ ਦੀ ਵਿਉਂਤਬੰਦੀ ਕੀਤੀ ਸੀ 
ਪਰ ਅਜੇ ਨਵੀਂ ਸਥਿਤੀ ਨੂੰ ਸਮਝਣ ਤੱਕ ਠੱਪ ਦਿੱਤੀ। 
ਮੁਕਾਬਲੇ ਵੀ। ਭਿਵਾਨੀ ਦੇ ਵੈਸ਼ਯ ਹਾਇਰ ਸੈਕੰਡਰੀ ਤੇ ਬੇਸਿਕ 
ਟ੍ਰੇਨਿੰਗ ਸਕੂਲ ਨੇ ਭਾਸ਼ਣ ਪ੍ਰਤੀਯੋਗਤਾ ਕਰਵਾਈ। ਇੱਕ ਵਿਸ਼ਾ ਸੀ- 
'ਦੇਸਾਂ ਮੈ ਤੇ ਦੇਸ ਹਰਿਆਣਾ, ਜਠੈ ਦੂਧ ਦਹੀ ਕਾ ਖਾਣਾ। ਆਰੀਆ 
ਸਮਾਜ ਨੇ ਟੀਮ ਭੇਜਣੀ ਸੀ। ਮੈਨੂੰ ਤਿਆਰੀ ਕਰਵਾਉਣ ਲਈ ਕਿਹਾ 
ਗਿਆ। ਮੈਂ ਹੀ ਤਿਆਰੀ ਕਰਵਾਈ ਤੇ ਲੈ ਕੇ ਗਿਆ ਦਸੰਬਰ 1966 
ਈ. ਵਿੱਚ। ਬੱਚੇ ਬੋਲੇ ਵਧੀਆ ਪਰ ਉਚਾਰਨ ਪੰਜਾਬੀਆ ਵਾਲਾ ਸੀ, 
ਹਿੰਦੀ ਦਾ ਸ਼ੁੱਧ ਨਹੀਂ ਸੀ। ਪ੍ਰਸੰਸਾ ਪੱਤਰ ਤੇ ਇੱਕ ਇਨਾਮ ਲੈ ਕੇ 
ਆਏ। 

ਇਹ ਮੇਰਾ ਹੀ ਪੁਰਾਣਾ ਸਕੂਲ ਸੀ। ਇੱਥੋਂ ਦੇ ਪੰਜਾਬੀ 
ਪਿਆ। ਸੋ ਥਾਂ ਖ਼ਾਲੀ ਸੀ। ਪ੍ਰਿੰਸੀਪਲ ਸੀ.ਆਰ. ਜਿੰਦਲ ਨੇ ਮੇਰੇ ਨਾਲ 
ਕੁਝ ਵੱਧ ਸਹੂਲਤਾਂ ਦੇਣ ਦੀ ਗੱਲ ਕੀਤੀ, ਡਿਉਢੀ ਤੋਂ ਵੱਧ ਤਨਖਾਹ ਤੇ 
ਵੀ ਉਹ ਮੈਨੂੰ ਰੱਖਣਾ ਚਾਹੁੰਦੇ ਸਨ, ਮੇਰੇ ਪਹਿਲੇ ਚੰਗੇ ਰਿਕਾਰਡ 
ਕਾਰਨ। ਮੈਂ ਹਾਂ ਕਰ ਦਿੱਤੀ। ਉਸਨੇ ਸਰਦੀ ਦੀਆਂ ਛੁੱਟੀਆਂ ਵਿੱਚ 
ਦਿੱਤਾ, ਮੈਂ ਚਲਾ ਗਿਆ। ਇਸਦੇ ਪੈਸੇ ਤਨਖਾਹ ਤੋਂ ਵੱਖਰੇ ਸਨ। 

ਏਧਰ ਮੇਰਾ ਤੇ ਜਸਪਾਲ ਦੋਹਾਂ ਦਾ ਬੀ.ਏ. ਦਾ ਨਤੀਜਾ ਆ 
ਗਿਆ। ਮੈਂ ਪਾਸ ਹੋ ਗਿਆ। ਉਹ ਸੈਕਿੰਡ ਡਿਵੀਜ਼ਨ ਲੈ ਕੇ ਪਾਸ 
ਹੋਈ। ਪਿਛਲਾ ਭਾਰ ਲੱਥ ਗਿਆ ਸੀ। ਮਾਤਾ ਜੀ-ਪਿਤਾ ਜੀ ਨੇ ਵੀ 
ਚੰਗੀ ਤਨਖਾਹ ਹੋਣ ਕਾਰਨ ਭਿਵਾਨੀ ਜਾਣ ਦੀ ਪੁਵਾਨਗੀ ਦੇ ਦਿੱਤੀ 
ਸੀ। ਇੱਥੇ ਸਾਡਾ ਨਵਾਂ ਘਰ ਸੀ, ਨਵੀਂ ਆਪਣੀ ਗ੍ਰਿਸਤੀ ਸੀ, ਦੋ ਜੀਆਂ 
ਦੀ ਛੋਟੀ ਜਿਹੀ ਟੱਬਰੀ ਤੇ ਛੋਟੇ ਜਿਹੇ ਚੁਬਾਰੇ ਦਾ ਪਹਿਲਾ ਸਿਰਲੁਕਾ, 
ਤੇ ਨਾਲ 1967 ਦੇ ਨਵੇਂ ਸਾਲ ਦੇ ਸੂਰਜ ਦਾ ਪਹਿਲਾ ਚਾਨਣ, ਨਿੱਘ। 
ਅੱਗੋਂ ਲਈ ਉੱਜਲੇ ਭਵਿੱਖਤ ਦੀ ਨਵੀਂ ਆਸ ਨਾਲ ਭਿਵਾਨੀ ਆ ਡੇਰਾ 
ਕੀਤਾ। 

ਭਾਗ ਪਹਿਲਾ 


ਮੁਜਾਰਿਆਂ ਦੇ ਗੁਰੀਲਾ ਯੁੱਧ ਸਮੇਤ ਹਰ 
<< %% %੩ ਹਾ 6 04 
ਮੋਰਚੇ ਦੇ ਜਰਨੇਲ ਤੇਜਾ ਸਿਘ ਸੁਤੇਤਰ 


(ਮਈ ਦੇ “ਵਰਿਆਮ” ਵਿਚ ਛਪੇ ਸਾਥੀ ਤੇਜਾ 
ਗੱਲਾਂ ਤੇ ਗੰਭੀਰ ਉਕਾਈਆਂ ਹਨ। ਉਹਨਾਂ ਨੇ ਕੋਈ 
ਜਹਾਜ਼ ਨਹੀਂ ਸਨ ਖ਼ਰੀਦੇ, “ਕਾਮਾਗਾਟਾ ਮਾਰੂ” 
ਜਹਾਜ਼ ਬਾਬਾ ਗੁਰਦਿੱਤ ਸਿੰਘ ਨੇ ਖ਼ਰੀਦਿਆ ਸੀ। 
ਹਰਦਿਆਲ ਦੇ ਸੰਬੰਧ ਵਿਚ ਦਬਾਅ ਪਾਇਆ ਸੀ, | 
ਸਾਥੀ ਸੁਤੰਤਰ ਦੇ ਸੰਬੰਧ ਵਿਚ ਨਹੀਂ। “ਗ਼ਦਰ” 
ਅਖ਼ਬਾਰ 1929 ਵਿਚ ਅਮਰੀਕਾ ਜਾ ਕੇ ਸੁਤੰਤਰ 
ਜੀ ਨੇ ਨਹੀਂ ਸੀ ਕੱਢਿਆ, “ਗ਼ਦਰ” ਦਾ ਪਹਿਲਾ 
ਅੰਕ ਪਾਰਟੀ ਬਣਦਿਆਂ ਹੀ ਇਕ ਨਵੰਬਰ 1913 ਨੂੰ ਨਿੱਕਲਿਆ 
ਸੀ। ਭਾਈ ਸਿੰਘ ਗ਼ਦਰੀ ਦਾ ਜ਼ਿਕਰ ਮੈਂ ਕਿਤੇ ਨਹੀਂ ਪੜ੍ਹਿਆ। 
ਜਦੋਂ ਸਾਥੀ ਸੁਤੰਤਰ ਸਰਗਰਮ ਹੋਏ, ਓਦੋਂ ਕੋਈ ਨਾਮਧਾਰੀ ਲਹਿਰ 
ਨਹੀਂ ਸੀ ਚੱਲ ਰਹੀ। ਅੱਧੀ ਸਦੀ ਪਹਿਲਾਂ ਸਤਿਗੁਰੁ ਰਾਮ ਸਿੰਘ ਜੀ 
ਅਤੇ ਅਨੇਕ ਸੂਬਿਆਂ ਤੇ ਮੋਹਰੀ ਨਾਮਧਾਰੀਆਂ ਨੂੰ ਦੇਸ-ਨਿਕਾਲਾ 
ਜਾਂ ਪੰਜਾਬ-ਨਿਕਾਲਾ ਦੇ ਦਿੱਤਾ ਗਿਆ ਸੀ। ਭੈਣੀ ਸਾਹਿਬ ਦੇ 
ਦੁਆਰ ਉੱਤੇ ਪੱਕੀ ਪੁਲਿਸ ਚੌਕੀ ਬਿਠਾ ਦਿੱਤੀ ਗਈ ਸੀ। ਮੱਥਾ 
ਟੇਕਣ ਆਏ ਲੋਕਾਂ ਨੂੰ ਵੀ ਤੰਗ ਕੀਤਾ ਜਾਂਦਾ ਸੀ। ਇਸ ਜਬਰ ਨੇ 
ਨਾਮਧਾਰੀ ਅੰਦੋਲਨ ਮੱਠਾ ਕਰ ਦਿੱਤਾ ਸੀ। ਲਿਖਿਆ ਹੈ ਕਿ 
ਮੁਜਾਰਾ ਅੰਦੋਲਨ ਨਾਲ ਸਾਥੀ ਸੁਤੰਤਰ ਨੇ ਸਾਢੇ ਸਤਾਰਾਂ ਏਕੜ 
ਜ਼ਮੀਨ ਬੇਜ਼ਮੀਨਿਆਂ ਨੂੰ ਵੰਡੀ। ਸਾਢੇ ਸਤਾਰਾਂ ਏਕੜ? ਇਹ ਵੀ 
ਕੋਈ ਅੰਕੜਾ ਹੈ! ਗ਼ਦਰੀਆਂ ਨੂੰ ਭਗੌੜੇ ਕਹਿਣਾ ਅਤੇ ਗ਼ਦਰ 
ਪਾਰਟੀ ਨੂੰ ਟੁੱਟ-ਭੱਜ ਗਈ ਕਹਿਣਾ ਸ਼ੋਭਦਾ ਨਹੀਂ। “ਉਹਨਾਂ ਦੇ 
ਵੱਡੇ-ਵਡੇਰੇ ਕਿਸਾਨ ਘਰਾਣੇ ਨਾਲ ਸੰਬੰਧ ਰਖਦੇ ਸਨ” ਵਾਕ ਦਾ 
ਅਰਥ ਵੀ ਮੈਂ ਸਮਝ ਨਹੀਂ ਸਕਿਆ। ਵੱਡੇ-ਵਡੇਰੇ ਦਾ ਕੀ 
ਮਤਲਬ? ਕੀ ਸਾਥੀ ਸੁਤੰਤਰ ਕਿਸਾਨ ਨਹੀਂ ਸਨ? ਉਹ ਤਾਂ 
ਆਲ-ਇੰਡੀਆ ਕਿਸਾਨ ਸਭਾ ਦੇ ਵੀ ਪ੍ਧਾਨ ਰਹੇ ਸਨ !) 

ਜ਼ਿਲਾ ਗੁਰਦਾਸਪੁਰ ਦੇ ਪਿੰਡ ਅਲੂਣਾ ਦੇ ਵਾਸੀ 
ਕਿਰਪਾਲ ਸਿੰਘ ਤੇ ਬੀਬੀ ਨਿਹਾਲ ਕੌਰ ਨੇ ਜਦੋਂ 16 ਜੁਲਾਈ 
1901 ਨੂੰ ਜਨਮੇ ਆਪਣੇ ਪੁੱਤਰ ਦਾ ਨਾਂ ਸਮੁੰਦ ਸਿੰਘ ਰੱਖਿਆ 
ਹੋਵੇਗਾ, ਉਹਨਾਂ ਨੂੰ ਖ਼ਿਆਲ ਤੱਕ ਵੀ ਨਹੀਂ ਹੋਣਾ ਕਿ ਉਹ ਵੱਡਾ 
ਹੋ ਕੇ ਆਪਣੇ ਨਾਂ ਨੂੰ ਇਕ ਨਹੀਂ ਸਗੋਂ ਕਈ ਅਰਥਾਂ ਵਿਚ ਸੱਚਾ 

-ਗੁਰਬਚਨ ਸਿੰਘ ਭੁੱਲਰ 
੧ ਕਰ ਦਿਖਾਵੇਗਾ। ਉਹ ਸੁਭਾਅ ਦੇ ਪੱਖੋਂ ਸਮੁੰਦਰ 
ਵਾਂਗ ਹੋਵੇਗਾ ਜੋ ਰੋਹ ਵਿਚ ਆਇਆ ਤੂਫ਼ਾਨੀ 
ਹੋਵੇਗਾ ਤੇ ਸ਼ਾਂਤ ਹੋਇਆ ਇਉਂ ਦਿੱਸੇਗਾ ਜਿਵੇਂ 
ਬਿੱਫਰਨਾ ਜਾਣਦਾ ਹੀ ਨਾ ਹੋਵੇ। ਉਹਦਾ 
ਦੇਸਭਗਤੀ ਤੇ ਲੋਕ-ਹਿਤ ਦਾ ਜਜ਼ਬਾ ਸਮੁੰਦਰ 
ਵਾਂਗ ਹੀ ਫੈਲੇਗਾ ਤੇ ਖਾਸ ਕਰ ਕੇ ਪੰਜਾਬ ਵਿਚ ਜਾਂ 
ਪੰਜਾਬੀਆਂ ਦੀ ਜੋ ਵੀ ਦੇਸਭਗਤਕ ਤੇ ਲੋਕ- 
ਹਿਤੈਸ਼ੀ ਲਹਿਰ ਉੱਠੇਗੀ, ਉਹਦੀਆਂ ਨਿਰਸੁਆਰਥ 
ਆਪਾ-ਵਾਰੁ ਛੱਲਾਂ ਉਹਦਾ ਅੰਗ ਬਣਨ ਲਈ ਉਸੇ 
ਤੱਕ ਜਾ ਪਹੁੰਚਣਗੀਆਂ। ਉਹ ਦੇਸ ਨੂੰ ਅੰਗਰੇਜ਼ ਦੀ 
ਅਤੇ ਅਣਗਿਣਤ ਦੇਸਾਂ ਵਿਚ ਸਰਗਰਮ ਜੁਝਾਰੁ ਪੰਜਾਬੀ 

ਦੇਸਭਗਤਾਂ ਦੇ ਤਾਲਮੇਲ ਦੀ ਅਹਿਮ ਕੜੀ ਬਣੇਗਾ। 

ਉਹ ਭਗਤ ਸਿੰਘ ਤੋਂ ਛੇ ਸਾਲ ਵੱਡੇ ਸਨ ਪਰ ਸਬੱਬ ਦੇਖੋ, 
ਦੋਵਾਂ ਨੂੰ ਅੰਗਰੇਜ਼-ਵਿਰੋਧੀ ਦੇਸਭਗਤਕ ਰਾਹ ਉੱਤੇ ਤੋਰਨ ਵਿਚ 
ਇਕੋਂ ਘਟਨਾ ਦਾ ਵੱਡਾ ਹੱਥ ਰਿਹਾ। ਉਹ ਸੀ 1919 ਦੀ ਵੈਸਾਖੀ ਨੂੰ 
ਕਤਲਾਮ ! ਜੱਲ੍ਹਿਆਂਵਾਲੇ ਬਾਗ਼ ਦੀ ਲਹੂ-ਭਿੱਜੀ ਮਿੱਟੀ ਦੀ ਭਰ ਕੇ 
ਇਸ਼ਾਰਾ ਕਰਦੀ ਰਹੀ। ਸਕੂਲੀ ਪੜ੍ਹਾਈ ਮੁਕਾ ਕੇ ਸਮੁੰਦ ਸਿੰਘ 
ਖਾਲਸਾ ਕਾਲਜ ਅੰਮ੍ਰਿਤਸਰ ਦਾ ਵਿਦਿਆਰਥੀ ਬਣ ਚੁੱਕਿਆ ਸੀ 
ਜਦੋਂ ਜੱਲ੍ਹਿਆਂਵਾਲੇ ਬਾਗ਼ ਦਾ ਕਹਿਰ ਵਾਪਰਿਆ। ਉਹਨੇ ਕੁਛ ਹੋਰ 
ਜਾਗਰਿਤ ਵਿਦਿਆਰਥੀ ਆਪਣੇ ਨਾਲ ਜੋੜੇ ਅਤੇ ਇਸ ਜ਼ੁਲਮ 
ਵਿਰੁੱਧ ਰੋਸ ਤੇ ਰੋਹ ਪਰਗਟ ਕਰਨ ਲਈ ਸਭਾ ਜਥੇਬੰਦ ਕੀਤੀ। 
ਜੱਲ੍ਹਿਆਂਵਾਲੇ ਬਾਗ਼ ਦੇ ਕਤਲਾਮ ਵਿਰੁੱਧ ਰੋਸ ਤੇ ਰੋਹ ਦੀ ਇਸੇ 
ਸਭਾ ਨੇ ਸਮੁੰਦ ਸਿੰਘ ਦੇ ਪੈਰ ਉਹਦੇ ਭਵਿੱਖੀ ਰਾਹ ਉੱਤੇ ਪਾ ਦਿੱਤੇ। 
ਇਹ ਸਭਾ ਜਥੇਬੰਦ ਕਰਨ ਬਦਲੇ ਉਹ ਕਾਲਜ ਵਿਚੋਂ ਕੱਢ 
ਦਿੱਤਾ ਗਿਆ। ਉਸ ਤੋਂ ਪਿੱਛੋਂ ਦੇਸ ਦੀ ਆਜ਼ਾਦੀ ਦੀ ਲਹਿਰ ਦਾ 
ਉਹ ਕਿਹੜਾ ਪੱਖ ਜਾਂ ਰੂਪ ਹੋਵੇਗਾ, ਜਿਸ ਵਿਚ ਉਹਨੇ ਸਿਰਫ਼ ਹਿੱਸਾ 
ਹੀ ਨਾ ਲਿਆ ਹੋਵੇ, ਸਗੋਂ ਉਹ ਉਹਦੇ ਮੋਹਰੀਆਂ ਵਿਚ ਨਾ ਰਿਹਾ 
ਹੋਵੇ। ਓਦੋਂ ਅੰਗਰੇਜ਼ ਦੇ ਪਿੱਠੂ ਅਤੇ ਕਿਰਦਾਰ ਦੇ ਨਿੱਘਰੇ ਹੋਏ 
ਕੁਕਰਮੀ ਮਹੰਤਾਂ ਤੋਂ ਗੁਰਦੁਆਰਿਆਂ ਦੀ ਮੁਕਤੀ ਦੀ ਲਹਿਰ ਭਖੀ 

ਹੋਈ ਸੀ ਜਿਸ ਨੂੰ ਦੇਸ ਦੀ ਆਜ਼ਾਦੀ ਦੀ ਲਹਿਰ ਦਾ ਇਕ ਅਹਿਮ 
ਅੰਗ ਸਮਝਿਆ ਜਾ ਰਿਹਾ ਸੀ। ਸਮੁੰਦ ਸਿੰਘ ਕਾਲਜ ਤੋਂ 
ਨਿਕਲਦਿਆਂ ਹੀ ਉਸ ਲਹਿਰ ਵਿਚ ਕੁੱਦ ਪਿਆ। 

ਗੁਰਦੁਆਰਿਆਂ ਦੀ ਆਜ਼ਾਦੀ ਲਈ ਲੜਾਈ ਨਾਲ ਹੀ 
ਉਹਨਾਂ ਦੇ ਸਮੁੰਦ ਸਿੰਘ ਤੋਂ ਤੇਜਾ ਸਿੰਘ ਸੁਤੰਤਰ ਬਣਨ ਦੀ 
ਕਹਾਣੀ ਜੁੜੀ ਹੋਈ ਹੈ। ਭਾਵੇਂ ਉਹਨਾਂ ਨੂੰ ਖਿੱਚਿਆ ਤਾਂ 
ਗੁਰਦੁਆਰਿਆਂ ਦੀ ਆਜ਼ਾਦੀ ਦੇ ਟੀਚੇ ਨੇ ਸੀ, ਪਰ ਉਹ ਅੰਦੋਲਨ 
ਅਕਾਲੀ ਤੇ ਬਬਰ ਅਕਾਲੀ ਲਹਿਰਾਂ ਚਲਾ ਰਹੀਆਂ ਸਨ, ਜਿਸ 
ਸਦਕਾ ਉਹਨਾਂ ਦਾ ਇਹਨਾਂ ਲਹਿਰਾਂ ਦੇ ਅੰਗ ਬਣ ਜਾਣਾ ਕੁਦਰਤੀ 
ਸੀ। ਛੇਤੀ ਹੀ ਉਹ ਮੋਹਰੀ ਆਗੂਆਂ ਵਿਚ ਗਿਣੇ ਜਾਣ ਲੱਗੇ। 

ਸਤੰਬਰ 1921 ਵਿਚ ਸਮੁੰਦ ਸਿੰਘ ਨੇ ਆਪਣੇ ਸਿਰਲੱਥ 
ਸਾਥੀਆਂ ਦਾ ਜਥਾ ਬਣਾਇਆ ਜਿਸ ਦਾ ਨਾਂ ਸੁਤੰਤਰ ਜਥਾ” 
ਰੱਖਿਆ। ਜਥੇ ਦਾ ਨਿਸ਼ਾਨਾ ਇਕ-ਇਕ ਕਰ ਕੇ ਮਹੰਤਾਂ ਉੱਤੇ 
ਧਾਵਾ ਬੋਲਦਿਆਂ ਗੁਰਦੁਆਰਿਆਂ ਨੂੰ ਸੰਗਤ ਦੇ ਹਵਾਲੇ ਕਰਨਾ 
ਸੀ। ਸੁਤੰਤਰ ਜਥੇ ਨੇ ਪਹਿਲਾ ਧਾਵਾ ਗੁਰਦਾਸਪੁਰ ਜ਼ਿਲੇ ਦੇ ਪਿੰਡ 
ਤੇਜਾ ਦੇ ਗੁਰਦੁਆਰੇ ਦੇ ਮਹੰਤ ਉੱਤੇ ਬੋਲਿਆ ਅਤੇ ਨਤੀਜੇ ਵਜੋਂ 
ਗੁਰਦੁਆਰੇ ਦਾ ਕਬਜ਼ਾ ਸੰਗਤ ਦੇ ਹੱਥ ਆ ਗਿਆ। ਇਸ ਜਿੱਤ ਦੇ 
ਉਤਸਾਹ ਵਿਚ ਸਮੁੰਦ ਸਿੰਘ ਦੇ ਸਾਥੀਆਂ ਨੇ ਗੁਰਦੁਆਰੇ ਅਤੇ ਜਥੇ 
ਦੇ ਨਾਂਵਾਂ ਦੇ ਹਵਾਲੇ ਨਾਲ ਉਹਦਾ ਨਾਂ ਤੇਜਾ ਸਿੰਘ ਸੁਤੰਤਰ ਰੱਖ 
ਦਿੱਤਾ। ਮਗਰੋਂ ਦੀਆਂ ਪੀੜ੍ਹੀਆਂ ਦੀ ਤਾਂ ਸਮੁੰਦ ਸਿੰਘ ਨਾਲ ਕੋਈ 
ਜਾਣ-ਪਛਾਣ ਹੀ ਨਾ ਰਹੀ। ਦੇਸ ਦੀ ਆਜ਼ਾਦੀ ਦੀ ਲਹਿਰ ਦੇ, 
ਕਿਸਾਨਾਂ ਦੀਆਂ, ਖਾਸ ਕਰ ਕੇ ਮੁਜਾਰਿਆਂ ਦੀਆਂ ਆਪਣੇ ਹੱਕਾਂ 
ਲਈ ਲੜਾਈਆਂ ਦੇ ਅਤੇ ਸ਼ਾਨਾਂ-ਮੱਤੀ ਕਮਿਊਨਿਸਟ ਲਹਿਰ ਦੇ 
ਇਤਿਹਾਸ ਵਿਚ ਉਹ ਤੇਜਾ ਸਿੰਘ ਸੁਤੰਤਰ ਵਜੋਂ ਹੀ ਅਮਰ ਹੋਏ। 
ਦੇਸ-ਭਰ ਵਿਚ ਪ੍ਰਸਿੱਧ ਹੋਣ ਵਾਲੋਂ ਗੁਰੁ ਕੇ ਬਾਗ਼ ਦੇ ਮੋਰਚੇ ਵਿਚ 
ਸ਼ਾਮਲ ਹੋਏ। 

ਜਦੋਂ ਮੈਂ ਹੋਸ਼ ਸੈਭਾਲੀ ਤੇ ਥੋੜ੍ਹੀ-ਬਹੁਤੀ ਸਮਝ ਆਉਣ ਲਗੀ 
ਕਿ ਸਿਆਸਤ ਕਿਸ ਪੈਛੀ ਦਾ ਨਾਂ ਹੈ, ਸਾਥੀ ਸੁਤੋਤਰ ਰੂਪੋਸ਼ ਸਨ। 
ਉਹਨਾਂ ਦੇ ਵਾਰੈਟ ਨਿੱਕਲੇ ਹੋਏ ਸਨ ਤੇ ਉਹਨਾਂ ਨੂੰ ਗਿ੍‌ਫ਼ਤਾਰ 
ਕਰਵਾਉਣ ਲਈ ਇਕ ਲੱਖ ਰੁਪਏ ਦਾ ਇਨਾਮ ਸੀ। ਪੈਪਸੂ ਦੇ ਸਾਡੇ 
ਇਲਾਕੇ ਵਿਚ ਮੁਜਾਰਿਆਂ ਤੇ ਜਗੀਰਦਾਰਾਂ ਦਾ ਘੇਲ ਬੜਾ ਤਿੱਖਾ 
ਹੋਣ ਕਰਕੇ ਅਤੇ ਮੁਜਾਰਿਆਂ ਦੇ ਸੈਗਰਾਮ ਦੀ ਅਗਵਾਈ ਉਹਨਾਂ 
ਹੱਥ ਹੋਣ ਕਰਕੇ ਉਹਨਾਂ ਦੇ ਕਾਰਨਾਮਿਆਂ ਦੀਆਂ ਕਹਾਣੀਆਂ 
ਛਣ-ਛਣ ਕੇ ਲੋਕਾਂ ਤੱਕ ਪੁੱਜਦੀਆਂ ਰਹਿੰਦੀਆਂ ਸਨ। ਫੇਰ ਉਹ 
ਸਾਡੇ ਹਲਕੇ ਦੀ ਸੀਟ ਤੋਂ ਲੋਕ ਸਭਾ ਲਈ ਚੋਣ ਲੜੇ। ਆਪ 
ਸਾਹਮਣੇ ਨਾ ਆ ਸਕਣ ਦੀ ਉਹਨਾਂ ਦੀ ਮਜਬੂਰੀ ਸੀ, ਪਰ ਉਹ ਦੋ 

ਲੱਖ ਦੇ ਨੇੜੇ ਵੋਟਾਂ ਲੈ ਗਏ। 

ਪਰਿਵਾਰਕ ਪੱਖ ਤੋਂ ਗੁਪਤਵਾਸ ਦਾ ਇਹ ਪੈਦਰਾਂ ਸਾਲਾਂ ਦਾ 
ਸਮਾਂ ਉਹਨਾਂ ਲਈ ਘੋਰ ਕਰੜਾਈਆਂ ਤੇ ਅਖਾਂ-ਪਰਖਾਂ ਦਾ ਸਮਾਂ 
ਸੀ। ਉਹਨਾਂ ਦੇ ਬਿਰਧ ਮਾਪੇ ਚੱਲ ਵਸੇ। ਉਹਨਾਂ ਵਾਂਗ ਹੀ 
ਆਜ਼ਾਦੀ-ਸੰਗਰਾਮੀਏ ਭਰਾ ਮੇਦਨ ਸਿੰਘ ਨੂੰ ਉਮਰ ਕੈਦ ਹੋ ਗਈ। 
ਉਹਨਾਂ ਦੀ ਇਕਲੌਤੀ ਧੀ ਵੀ ਪੂਰੀ ਹੋ ਗਈ। ਤੇ ਇਹਨਾਂ ਸੱਟਾਂ 
ਨਾਲ ਧੀਰਜ, ਕੁਰਬਾਨੀ ਤੇ ਸਬਰ ਦਾ ਸਾਕਾਰ ਰੁਪ ਉਹਨਾਂ ਦੀ 
ਪਤਨੀ, ਮਾਈ ਹਰਭਜਨ ਕੌਰ ਦਾ ਦਿਮਾਗ਼ੀ ਤੋਲ ਵਿਗੜ ਗਿਆ। 
ਉਹਨਾਂ ਦੀ ਆਪਣੀ ਸਿਹਤ ਸ਼ੂਗਰ ਦੀ ਨਾਮੁਰਾਦ ਬੀਮਾਰੀ ਕਾਰਨ 
ਸਭ ਗੱਲਾਂ ਸਾਡਾ, ਸਾਧਾਰਨ ਬੰਦਿਆਂ ਦਾ, ਦਿਲ ਹਿਲਾ ਦਿੰਦੀਆਂ 
ਸਨ। ਦੇਸ ਆਜ਼ਾਦ ਸੀ ਤੇ ਆਜ਼ਾਦ ਵੀ ਸੁਤੰਤਰ ਜੀ ਵਰਗੇ 
ਯੋਧਿਆਂ ਦੀ ਘਾਲਣਾ ਸਦਕਾ ਹੀ ਹੋਇਆ ਸੀ, ਪਰ ਉਹਨਾਂ ਦੀ 
ਗਿ੍‌ਫ਼ਤਾਰੀ ਲਈ ਇਨਾਮ ਦੇ ਐਲਾਨ ਨੇ ਉਹਨਾਂ ਨੂੰ ਰੂਪੋਸ਼ ਬਣਾ 
ਦਿੱਤਾ ਸੀ। ਸੁਣਨ ਵਾਲੇ ਡੋਲਦੇ, ਪਰ ਇਹ ਮਹਾਨ ਮਨੁੱਖ ਡੋਲਿਆ 
ਨਹੀਂ, ਚੱਟਾਨ ਵਾਂਗ ਡਟਿਆ ਰਿਹਾ। 

ਵਾਰੈਟ ਮਨਸੂਖ਼ ਹੋਇਆਂ ਤੋਂ ਉਹ ਪੰਦਰਾਂ ਸਾਲ ਦਾ 
ਗੁਪਤਵਾਸੀ ਕਰੜਾ ਜੀਵਨ ਹੈਢਾ ਕੇ ਬਾਹਰ ਆਏ। ਲੋਕਾਂ ਦੀ ਮੰਗ 
ਦੇ ਹੁੰਗਾਰੇ ਵਜੋਂ ਉਹ ਥਾਂ-ਥਾਂ ਪਹੰਚੇ। ਇਉਂ ਹੀ ਉਹ ਸਾਡੇ ਸ਼ਹਿਰ 
ਰਾਮਪੁਰਾ ਫੂਲ ਵੀ ਆਏ। ਜਿਸ ਸ਼ਖ਼ਸੀਅਤ ਦੀ ਸਫਲ ਰੂਪੋਸ਼ੀ ਰਹੱਸ 
ਬਣ ਕੇ ਘਰ-ਘਰ ਦੀ ਚਰਚਾ ਬਣ ਚੁੱਕੀ ਸੀ, ਉਸ ਨੂੰ ਦੇਖਣ ਲਈ 
ਉਤਾਵਲੀ ਹਜ਼ਾਰਾਂ ਬੰਦਿਆਂ ਦੀ ਭੀੜ ਵਿਚ ਮੈਂ ਵੀ ਸੀ। ਮਨ ਵਿਚ 
ਉਹਨਾਂ ਦੀ ਅਜੀਬ ਤਸਵੀਰ ਸੀ--ਭੀੜ ਨਾਲੋਂ ਵੱਖਰਾ, ਇਕ 
ਵਿੱਥ ਉਤੇ ਖਲੋਤਾ ਹੋਇਆ, ਉੱਚਾ-ਵੱਡਾ, ਅਨੋਖਾ ਬੰਦਾ ! ਪਰ 
ਉਹ ਤਾਂ ਉਥੇ ਜੁੜੇ ਹਜ਼ਾਰਾਂ ਵਰਗਾ ਹੀ ਇਕ ਨਿੱਕਲਿਆ। ਆਮ 
ਲੋਕਾਂ ਵਿਚੋਂ ਇਕ, ਜਨਤਾ ਵਿਚੋਂ ਇਕ, ਮੋਟੇ, ਅਧਮੈਲੇ ਕਪੜੇ, 
ਸਾਧਾਰਨ ਦਿੱਖ। 

ਨੇੜਿਉਂ ਵੇਖਣ ਦਾ ਮੌਕਾ ਉਸ ਸਮੇਂ ਮਿਲਿਆ, ਜਦੋਂ ਉਹ ਸਾਡੇ 
ਪਿੰਡ ਪਾਰਟੀ ਸਕੂਲ ਲੈਣ ਲਈ ਆਏ ਸਨ। ਢਾਈ-ਤਿੰਨ ਕੋਹ ਦੂਰ 
ਦੇ ਰੇਲਵੇ ਸਟੇਸ਼ਨ ਤੋਂ ਉਹਨਾਂ ਨੂੰ ਲਿਆਉਣ ਵਾਸਤੇ ਜਿਹੜੇ 
ਤਿੰਨ-ਚਾਰ ਸਾਥੀ ਗਏ ਸਨ, ਉਹਨਾਂ ਵਿਚ ਆਪਣੇ ਕੁੱਲ-ਵਕਤੀ 
ਭਰਾ ਨਾਲ ਮੈਂ ਵੀ ਸ਼ਾਮਲ ਹੋ ਗਿਆ ਸੀ। ਰੇਲ ਤੋਂ ਉੱਤਰ ਕੇ ਉਹਨਾਂ 
ਨੇ ਆਪਣੇ ਥੈਲੇ ਵਿਚੋਂ ਥੋੜ੍ਹਾ ਜਿਹਾ ਕੁਝ ਖਾਧਾ ਸੀ, ਇਕ ਪੋਟਲੀ 
ਕੱਢ ਕੇ ਆਪੇ ਇਕ ਟੀਕਾ ਲਾਇਆ ਸੀ ਤੇ ਫੇਰ ਸਾਈਕਲ ਉੱਤੇ 
ਸਵਾਰ ਹੋ ਕੇ ਹੈਂਡਲ ਸੈਭਾਲਦਿਆਂ ਕਿਹਾ ਸੀ, “ਚਲੋ ਸਾਥੀਓ, 
ਚੱਲੀਏ !” 

ਪਿੱਛੋਂ ਦਿੱਲੀ ਵਿਚ ਦੇਖਣ-ਮਿਲਣ ਦਾ ਸਬੱਥ ਤਾਂ ਕਈ ਵਾਰ 
ਬਣਿਆ। ਹੋਰ ਅਨੇਕਾਂ ਵਾਂਗ ਇਕ ਇੱਛਾ ਇਹ ਵੀ ਸੀ ਕਿ ਉਹਨਾਂ 

ਨੂੰ ਆਪਣੀ ਜੀਵਨੀ ਲਿਖਣ ਲਈ ਜ਼ੋਰ ਪਾਇਆ ਜਾਵੇ। ਇਕ 
ਦਿਨ ਉਹਨਾਂ ਦੇ ਵਲਿੰਗਡਨ ਹਸਪਤਾਲ ਪਏ ਹੋਣ ਦੀ ਖਬਰ ਸੁਣ 
ਕੇ ਮੈਂ ਤੇ ਸਾਥੀ ਪਰੇਮ ਸਿੰਘ ਪਤਾ ਲੈਣ ਗਏ। ਉਹਨਾਂ ਨੇ ਬੀਮਾਰੀ 
ਦਾ ਕੋਈ ਢਾਹੂ ਜ਼ਿਕਰ ਕਰਨ ਦੀ ਥਾਂ ਆਪਣੇ ਅਗਲੇ ਦਿਨਾਂ ਦੇ 
ਭੱਜ-ਨੱਠ ਵਾਲੇ ਪ੍ਰੋਗਰਾਮ ਸੁਣਾ ਕੇ ਸਾਡਾ ਸੈਸਾ ਦੂਰ ਕਰ ਦਿੱਤਾ। 
ਰਾਹ ਵਿਚ ਅਸੀਂ ਫੇਰ ਕਦੀ ਮਿਲ ਕੇ ਉਹਨਾਂ ਨਾਲ ਜੀਵਨੀ 
ਲਿਖਣ ਦੀ ਗੱਲ ਕਰਨ ਬਾਰੇ ਸੋਚਦੇ ਆਏ ਸੀ। 
ਲੋਕ-ਪੱਖੀ ਸਿਆਸਤ, ਕੈਦਾਂ ਤੇ ਰੂਪੋਸ਼ੀਆਂ 
1923 ਦੇ ਸ਼ੁਰੂ ਵਿਚ ਉਹ ਸਿੱਖ ਪਰਚਾਰਕ ਬਣ ਕੇ 
ਕਾਬਲ ਪਹੁੰਚ ਗਏ। ਪਰ ਉਥੇ ਉਹਨਾਂ ਦੀ ਰਾਜਨੀਤਕ ਸੋਚ ਵਿਚ 
ਵੱਡਾ ਮੋੜ ਆਉਣਾ ਸੀ ਤੇ ਉਹਨਾਂ ਦੇ ਜੀਵਨ ਦੀ ਸੇਧ ਹੀ ਬਦਲ 
ਜਾਣੀ ਸੀ। ਉਥੇ ਉਹਨਾਂ ਦਾ ਮੇਲ ਊਧਮ ਸਿੰਘ ਕਸੇਲ, ਗੁਰਮੁਖ 
ਸਿੰਘ, ਰਤਨ ਸਿੰਘ ਤੇ ਸੰਤੋਖ ਸਿੰਘ ਜਿਹੇ ਗ਼ਦਰੀਆਂ ਨਾਲ 
ਹੋਇਆ। ਇਹ ਦੌਰ ਗ਼ਦਰ ਦੇ ਪਹਿਲੇ ਹੰਭਲੇ ਦੀ ਨਾਕਾਮਯਾਬੀ 
ਮਗਰੋਂ ਲਹਿਰ ਨੂੰ ਦੁਬਾਰਾ ਜਥੇਬੰਦ ਕਰ ਕੇ ਦੂਜਾ ਹੰਭਲਾ ਮਾਰਨ 
ਦੀਆਂ ਤਿਆਰੀਆਂ ਦਾ ਸੀ। ਤੇਜਾ ਸਿੰਘ ਸੁਤੰਤਰ ਨੂੰ ਦੇਸ ਦੀ 
ਆਜ਼ਾਦੀ ਲਈ ਇਹ ਹਥਿਆਰਬੰਦ ਰਾਹ ਵਧੇਰੇ ਠੀਕ ਲਗਿਆ। 
ਸਭਨਾਂ ਸਾਥੀਆਂ ਦੀ ਸਾਂਝੀ ਰਾਇ ਅਨੁਸਾਰ ਉਹ ਆਜ਼ਾਦ ਬੇਗ਼ ਦੇ 
ਨਾਂ ਨਾਲ ਫ਼ੌਜੀ ਸਿਖਲਾਈ ਵਾਸਤੇ ਤੁਰਕੀ ਪਹੁੰਚ ਗਏ। ਉਥੇ 
ਉਹਨਾਂ ਨੇ ਤੁਰਕੀ ਦੀ ਨਾਗਰਿਕਤਾ ਲੈ ਲਈ ਅਤੇ 1923 ਤੋਂ 
1927 ਤੱਕ ਮਿਲਟਰੀ ਅਕੈਡਮੀ ਵਿਚ ਕੋਰਸ ਕਰਦਿਆਂ ਦੂਜਾ 
ਸਥਾਨ ਹਾਸਲ ਕੀਤਾ। 1927 ਵਿਚ ਉਹਨਾਂ ਨੂੰ ਕਮਾਲ ਪਾਸ਼ਾ 
ਕਮਿਸ਼ਨ ਮਿਲ ਗਿਆ ਅਤੇ ਉਹਨਾਂ ਨੇ 1929 ਤੱਕ ਤੁਰਕੀ ਦੇ 
ਸਟਾਫ ਕਾਲਜ ਵਿਚ ਸਿਖਲਾਈ ਲਈ। ਪਰ ਉਹਨਾਂ ਦਾ ਨਿਸ਼ਾਨਾ 
ਤਾਂ ਪਹਿਲਾਂ ਵਾਲਾ, ਅਨੇਕ ਦੇਸਾਂ ਵਿਚ ਸਰਗਰਮ ਗ਼ਦਰੀਆਂ 
ਨਾਲ ਸੰਪਰਕ ਬਣਾਉਣਾ ਤੇ ਇਸ ਫ਼ੌਜੀ ਸਿਖਲਾਈ ਨੂੰ ਵਰਤੋਂ 
ਵਿਚ ਲਿਆਉਣਾ ਸੀ ਜਿਸ ਕਰਕੇ 1930 ਵਿਚ ਉਹ ਗ਼ਦਰੀਆਂ 
ਦੇ ਇਕ ਵੱਡੇ ਟਿਕਾਣੇ , ਬਰਲਿਨ ਚਲੇ ਗਏ। ਥੋੜ੍ਹਾ ਜਿਹਾ ਸਮਾਂ 
ਜਰਮਨੀ ਵਿਚ ਠਹਿਰਨ ਪਿੱਛੋਂ ਉਹਨਾਂ ਨੇ ਯੂਰਪ ਦੇ ਅਨੇਕ ਦੇਸ 
ਗਾਹੇ ਅਤੇ ਫੇਰ ਕੈਨੇਡਾ ਹੁੰਦੇ ਹੋਏ ਅਮਰੀਕਾ ਜਾ ਪਹੁੰਚੇ। 
ਇਸ ਯਾਤਰਾ ਸਮੇਂ ਉਹ ਜਿਸ ਦੇਸ ਵਿਚ ਵੀ ਗਏ, ਉਥੋਂ ਦੇ 
ਹਿੰਦੁਸਤਾਨੀ ਭਾਈਚਾਰੇ ਨੂੰ ਦੇਸ ਦੀ ਆਜ਼ਾਦੀ ਦਾ ਸੁਨੇਹਾ ਦੇ ਕੇ 
ਜਾਗਰਿਤ ਕਰਨ ਦਾ ਜਤਨ ਕਰਦੇ ਰਹੇ। ਉਹ ਬਹੁਤ ਪ੍ਰਭਾਵਸ਼ਾਲੀ 
ਬੁਲਾਰੇ ਸਨ ਜਿਸ ਸਦਕਾ ਉਹਨਾਂ ਦੀਆਂ ਤਕਰੀਰਾਂ ਦਾ ਸਰੋਤਿਆਂ 
ਦੇ ਮਨਾਂ ਉੱਤੇ ਡੂੰਘਾ ਅਸਰ ਹੁੰਦਾ। ਅਮਰੀਕਾ ਦੇ ਸੂਹੀਆ ਵਿਭਾਗ 
ਦੀ ਰਿਪੋਰਟ ਵਿਚ ਉਹਨਾਂ ਨੂੰ 'ਬਹੁਤ ਜੋਸ਼ੀਲਾ ਬੁਲਾਰਾ” ਲਿਖਿਆ 
ਗਿਆ। ਜਨਵਰੀ 1932 ਵਿਚ ਅਮਰੀਕਾ ਤੋਂ ਚੱਲ ਕੇ ਉਹ 
ਮੈਕਸੀਕੋ, ਕਿਊਬਾ, ਪਾਨਾਮਾ, ਅਰਜਨਟੀਨਾ, ਉਰੁਗੁਇ ਤੇ 

ਬਰਾਜ਼ੀਲ ਦੇ ਹਿੰਦਸਤਾਨੀਆਂ ਤੱਕ ਪਹੁੰਚੇ। ਆਪਣੇ ਵਤਨ ਦੀ 
ਆਜ਼ਾਦੀ ਦੇ ਘੁਲਾਟੀਆਂ ਵਿਚ ਤਾਲਮੇਲ ਪੈਦਾ ਕਰਨ ਲਈ 
ਉਹਨਾਂ ਨੇ ਸਾਰੀ ਦੁਨੀਆ ਗਾਹ ਮਾਰੀ। ਤੇ ਇਹ ਕੁਛ ਉਹਨਾਂ ਨੇ 
ਹਵਾਈ ਜਹਾਜ਼ ਦਾ ਸੁਖਾਵਾਂ ਝੂਟਾ ਨਹੀਂ ਸੀ ਹੋਦਾ, ਸਗੇਂ ਜੈਗਲਾਂ, 
ਪਹਾੜਾਂ, ਗਰਮੀਆਂ, ਸਰਦੀਆਂ, ਭੁੱਖਾਂ , ਤੇਹਾਂ ਤੇ ਮਾਰੂ ਖ਼ਤਰਿਆਂ 
ਦਾ ਕਠੌਰ ਟਾਕਰਾ ਹੈਦਾ ਸੀ। 

ਯੂਰਪ ਅਤੇ ਉੱਤਰੀ ਤੇ ਦੱਖਣੀ ਅਮਰੀਕਾ ਗਾਹ ਕੇ ਉਹ ਰਸ 
ਪਹੁੰਚ ਗਏ। ਉਥੇ ਉਹਨਾਂ ਨੇ 1933 ਵਿਚ ਮਾਸਕੋ ਦੀ “ਪੁਰਬ ਦੇ 
ਮਿਹਨਤਕਸ਼ਾਂ ਲਈ ਕਮਿਊਨਿਸਟ ਯੂਨੀਵਰਸਿਟੀ” ਵਿਚ ਦਾਖ਼ਲਾ 
ਲੈ ਲਿਆ ਤੇ ਅਗਲੋ ਸਾਲ, 1934 ਤੱਕ ਪੜ੍ਹਦੇ ਰਹੇ। 1921 ਵਿਚ 
ਕਾਇਮ ਹੋਈ ਇਸ ਯੂਨੀਵਰਸਿਟੀ ਦਾ ਉਦੇਸ਼ ਤਾਂ ਇਹਦੇ ਨਾਂ ਤੋਂ ਹੀ 
ਵਿਦਿਆਰਥੀ-ਸਿਖਿਆਰਥੀ ਦਾਖ਼ਲ ਸਨ। ਸਮੇਂ ਨਾਲ ਸੋਵੀਅਤ 
ਯੂਨੀਅਨ ਵਿਚ ਵੱਖ-ਵੱਖ ਵਿਸ਼ਿਆਂ ਦੀ ਉਚੇਰੀ ਸਿੱਖਿਆ ਲਈ 
ਅਨੋਕ ਸੰਸਥਾਵਾਂ ਕਾਇਮ ਹੋ ਜਾਣ ਮਗਰੋਂ ਇਹ ਯੂਨੀਵਰਸਿਟੀ 
1938 ਵਿਚ ਬੰਦ ਕਰ ਦਿੱਤੀ ਗਈ ਸੀ। 

ਕਈ ਦਹਾਕੇ ਮਗਰੋਂ ਜਦੋਂ ਉਹ ਪਾਰਲੀਮੈਂਟ ਲਈ ਚੁਣੇ ਗਏ, 
ਮੈਂਬਰਾਂ ਤੋਂ ਉਹਨਾਂ ਦੀ ਜਾਣ-ਪਛਾਣ ਕਰਵਾਉਂਦਾ ਜੋ ਵੇਰਵਾ 
ਲਿਆ ਜਾਂਦਾ ਹੈ, ਉਸ ਵਿਚ ਉਹਨਾਂ ਨੇ ਮਨਪਰਚਾਵਾ 'ਪੜ੍ਹਨਾ- 
ਲਿਖਣਾ ਅਤੇ ਘੁੰਮਣਾ-ਫਿਰਨਾ” ਲਿਖਿਆ ਸੀ ਅਤੇ ਬਦੇਸ- 
ਯਾਤਰਾ ਵਾਲੇ ਖਾਨੇ ਵਿਚ “ਸਾਰੀ ਦੁਨੀਆ ਘੰਮਿਆ” ਦਰਜ ਕੀਤਾ 
ਸੀ। ਵਿਸ਼ੇਸ਼ ਰਚੀ ਉਹਨਾਂ ਨੇ “ਗ਼ਰੀਬਾਂ ਦੇ ਹਿਤ ਵਿਚ, ਖਾਸ ਕਰ ਕੇ 
ਜ਼ਮੀਨੀ ਸੁਧਾਰਾਂ ਦੇ ਸੰਬੰਧ ਵਿਚ, ਸੰਗਰਾਮ ਕਰਨਾ” ਦੱਸੀ ਸੀ। 

1934 ਦੇ ਅੰਤ ਵਿਚ ਉਹ ਰੂਸ ਤੋਂ ਜਾਅਲੀ ਪਾਸਪੋਰਟ ਨਾਲ 
ਦੇਸ ਪਰਤ ਆਏ ਅਤੇ ਕਮਿਊਨਿਸਟ ਲਹਿਰ ਦੇ “ਕਿਰਤੀ ਗਰੁੱਪ” 
ਵਿਚ ਸ਼ਾਮਲ ਹੋ ਗਏ। ਕਮਿਊਨਿਸਟਾਂ ਲਈ ਸਖ਼ਤੀ ਦੇ ਉਸ ਦੌਰ 
ਵਿਚ ਉਹ ਸਾਧੂ ਦਾ ਭੇਖ ਧਾਰ ਕੇ ਗੁਪਤਵਾਸ ਵਿਚ ਰਹਿੰਦਿਆਂ 
ਪੰਜਾਬ ਦੇ ਅਨੇਕ ਪਿੰਡਾਂ ਵਿਚ ਘੁੰਮਦੇ ਅਤੇ ਦੇਸਵਾਸੀਆਂ ਨੂੰ 
ਜਥੇਬਦ ਕਰਦੇ ਰਹੇ, ਪਰ ਇਸ ਰੁਪੋਸ਼ੀ ਵਿਚ ਵੀ ਉਹ ਰਸਾਲੇ 
“ਕਿਰਤੀ” ਵਾਸਤੇ ਲਗਾਤਾਰ ਲਿਖਦੇ ਰਹੇ। ਹੋਰ ਕਮਿਊਨਿਸਟ 
ਆਗੂਆਂ ਨਾਲ 16 ਜਨਵਰੀ 1936 ਨੂੰ ਉਹ ਵੀ ਗਿ੍‌ਫ਼ਤਾਰ ਕਰ 
ਕੇ ਕੈਂਬਲਪੁਰ ਜੇਲ੍ਹ ਭੇਜ ਦਿੱਤੇ ਗਏ। ਇਸ ਬੰਦੀ ਦਾ ਲਾਹਾ ਲੈ ਕੇ 
ਵਿਚਾਲੇ ਰਹੀ ਬੀ.ਏ. ਪੰਜਾਬ ਯੂਨੀਵਰਸਿਟੀ ਲਾਹੌਰ ਤੋਂ ਪਾਸ ਕਰ 
ਲਈ। ਇਸ ਕੈਦ ਦੌਰਾਨ ਜੇਲ੍ਹ ਵਿਚੋਂ ਉਹਨਾਂ ਦਾ ਗੁਪਤ ਪਰਚੇ 
ਚਲਾਉਣ ਦਾ ਕੰਮ ਜਥੇਬਦ ਕਰਨਾ ਵੀ ਇਕ ਕਾਰਨਾਮਾ ਹੀਸੀ। 
ਇਹ ਬੰਦੀ 1942 ਤੱਕ ਚੱਲੀ । ਮਸਾਂ ਪੋਜ-ਛੇ ਸਾਲ ਦਾ ਸਮਾਂ 

ਖੁੱਲ੍ਹੇ ਰਹਿ ਕੇ ਕੈਮ ਕਰਨ ਦਾ ਮਿਲਿਆ ਸੀ ਕਿ 1948 ਵਿਚ ਫੇਰ 
ਵਾਰੈਟ ਨਿੱਕਲ ਗਏ। ਇਸ ਵਾਰ ਇਹ ਕਿੱਸਾ ਆਜ਼ਾਦ ਦੇਸ ਦਾ 
ਸੀ। ਜਦੋਂ ਕਮਿਊਨਿਸਟਾਂ ਦੀ ਫੜੋ-ਫੜਾਈ ਹੋਣ ਦੀ ਅਗੇਤੀ ਸੂਹ 
ਮਿਲੀ, ਸੁਤੰਤਰ ਜੀ 28 ਮਾਰਚ 1948 ਨੂੰ ਰੁਪੋਸ਼ ਹੋ ਗਏ। 
ਗ੍ਰਿਫ਼ਤਾਰੀ ਕਰਾਉਣ ਵਾਲੇ ਲਈ ਇਕ ਲੱਖ ਰੁਪਏ ਦਾ ਇਨਾਮ 
ਐਲਾਨ ਦਿੱਤਾ ਗਿਆ !ਉਸ ਜ਼ਮਾਨੇ ਦੇ ਇਕ ਲੱਖ ਦੀ ਕੀਮਤ ਦਾ 
ਅੰਦਾਜ਼ਾ ਲਾ ਕੇ ਦੇਖੋ, ਇਹ ਕਿੰਨੀ ਵੱਡੀ ਰਕਮ ਸੀ । ਪਿਛਲੇ ਸਾਲਾਂ 
ਦੀ ਰਕਮ ਨੂੰ ਕਦਰ-ਕੀਮਤ ਦੇ ਪੱਖੋਂ ਅੱਜ ਦੀ ਰਕਮ ਵਿਚ ਬਦਲਣ 
ਵਾਸਤੇ ਮਿਲਦੇ ਅੰਕੜਿਆਂ ਅਨੁਸਾਰ 1948 ਦੇ ਇਕ ਲੱਖ ਰੁਪਏ 
ਅੱਜ ਦੇ ਇਕ ਕਰੋੜ ਦੇ ਨੇੜੇ ਬਣਦੇ ਹਨ। 

ਸੰਤਾਲੀ ਦਾ ਕਹਿਰ 

ਇਥੇ ਸੰਤਾਲੀ ਦਾ ਜ਼ਿਕਰ ਜ਼ਰੂਰੀ ਹੈ। ਸਾਥੀ ਸੁਤੰਤਰ 

ਅਤੇ ਉਹਨਾਂ ਦੇ ਸਾਥੀਆਂ ਨੇ ਦੇਸ-ਵੰਡ ਦੀ ਕਟਾ-ਵੱਢੀ ਵੇਲੇ ਵੱਧ 
ਤੋਂ ਵੱਧ ਜਾਨਾਂ ਬਚਾਉਣ ਦਾ ਜੋ ਮਾਨਵੀ ਕੰਮ ਕੀਤਾ, ਉਹ ਵੀ 
ਬੇਮਿਸਾਲ ਸੀ। ਸੁਤੰਤਰ ਜੀ ਦਾ ਜੀਵਨ ਤਾਂ ਜੋ ਸੀ, ਉਹ ਸੀ ਹੀ, 
ਉਹਨਾਂ ਦੇ ਇਕੱਲੇ-ਇਕੱਲੇ ਸਾਥੀ ਦਾ ਜੀਵਨ ਪੜ੍ਹ ਕੇ ਬੰਦਾ ਹੈਰਾਨ 
ਰਹਿ ਜਾਂਦਾ ਹੈ ਕਿ ਉਹ ਕਿਸੇ ਮਨੁੱਖ ਦਾ ਜੀਵਨ ਪੜ੍ਹ ਰਿਹਾ ਹੈ ਜਾਂ 
ਰਿਹਾ ਹੈ! ਇਕ ਮਿਸਾਲ ਵਜੋਂ ਇੰਦਰ ਸਿੰਘ ਮੁਰਾਰੀ ਸਾਥੀ ਸੁਤੰਤਰ 
ਦੇ ਭਰੋਸੇਜੋਗ ਸਾਥੀਆਂ ਵਿਚੋਂ ਸੀ। ਇਹਨਾਂ ਬਹਾਦਰਾਂ ਦੇ 
ਕਾਰਨਾਮਿਆਂ ਦੀ ਇਕ ਝਲਕ ਇੰਦਰ ਸਿੰਘ ਦੇ ਨਾਂ ਨਾਲ ਮੁਰਾਰੀ 
ਜੁੜਨ ਦੀ ਕਹਾਣੀ ਤੋਂ ਹੀ ਮਿਲ ਜਾਂਦੀ ਹੈ। 

ਗ਼ਦਰੀਆਂ ਦੇ ਗ਼ੱਦਾਰ ਬੇਲਾ ਸਿੰਘ ਦਾ ਨਾਂ ਸੁਣ ਕੇ 
ਦੇਸਭਗਤਾਂ ਦਾ ਖ਼ੁਨ ਉਬਾਲੇ ਖਾਣ ਲਗਦਾ ਸੀ। ਉਹਨੇ ਕੈਨੇਡਾ 
ਵਿਚ ਵੈਨਕੂਵਰ ਦੇ ਗੁਰਦੁਆਰੇ ਵਿਚ ਭਾਈ ਬਦਨ ਸਿੰਘ ਨੂੰ ਅਤੇ 
ਗੁਰੁ ਗ੍ਰੰਥ ਸਾਹਿਬ ਦੀ ਤਾਬਿਆ ਬੈਠੇ ਭਾਈ ਭਾਗ ਸਿੰਘ 
ਭਿਖੀਵਿੰਡ ਨੂੰ ਗੋਲੀਆਂ ਮਾਰੀਆਂ ਸਨ। ਅੰਗਰੇਜ਼ਾਂ ਨੇ ਉਹਨੂੰ ਇਸ 
ਕਰਤੂਤ ਬਦਲੇ ਇਨਾਮ ਵਜੋਂ ਦੇਸ ਵਿਚ ਮੁਰੱਬੇ ਦਿੱਤੇ ਜਿਨ੍ਹਾਂ ਵਿਚ 
ਉਹ ਸਖ਼ਤ ਪਹਿਰੇਦਾਰੀਆਂ ਹੇਠ ਰਹਿ ਰਿਹਾ ਸੀ। ਇੰਦਰ ਸਿੰਘ ਨੇ 
ਗ਼ਦਰੀ ਹਰੀ ਸਿੰਘ ਸੁੰਢ ਤੇ ਬਾਬਾ ਈਸ਼ਰ ਸਿੰਘ ਨੂੰ ਨਾਲ ਲਿਆ 
ਅਤੇ ਇਕ ਦਿਨ ਮੌਕਾ ਮਿਲੋ ਤੋਂ ਬੇਲਾ ਸਿੰਘ ਦਾ ਪੇਟ ਕਿਰਚ ਨਾਲ 
ਚੀਰ ਦਿੱਤਾ। ਵੈਦ ਸਮੁੰਦ ਸਿੰਘ ਭਿੰਡਰ ਨੇ ਇੰਦਰ ਸਿੰਘ ਦਾ ਇਹ 
ਕਾਰਨਾਮਾ ਸੁਣ ਕੇ ਤੁਕ 'ਮੁਰਦੈਂਤ ਮਾਰ ਕੇ ਮੁਰਾਰੀ ਨਾਮ ਭਇਓ ਹੈ” 
ਚੇਤੇ ਕੀਤੀ ਅਤੇ ਕਿਹਾ, ਬੇਲਾ ਸਿੰਘ ਗ਼ੱਦਾਰ ਮੁਰਦੈਂਤ ਦਾ ਰੂਪ ਹੀ 
ਸੀ ਜਿਸ ਕਰਕੇ ਉਹਨੂੰ ਮਾਰਨ ਵਾਲਾ ਇੰਦਰ ਸਿੰਘ ਅੱਜ ਤੋਂ ਮੁਰਾਰੀ 
ਹੋ ਗਿਆ !ਉਸ ਘੜੀ ਤੋਂ ਉਹਦਾ ਨਾਂ ਹਮੇਸ਼ਾ ਇੰਦਰ ਸਿੰਘ ਮੁਰਾਰੀ 
ਹੀ ਲਿਆ ਗਿਆ। 

ਸੰਤਾਲੀ ਵਿਚ ਜਦੋਂ ਚੰਗੇ-ਭਲੇ ਪੰਜਾਬੀ ਲੋਕ ਮਾਨਵਵਾਦ 

ਦਾ ਪੱਲਾ ਛੱਡ ਕੇ ਆਪਣੇ ਸਿੱਖ, ਹਿੰਦੂ ਅਤੇ ਮੁਸਲਮਾਨ ਧਰਮਾਂ ਦੇ 
ਨਾਂ ਦੀ ਓਟ ਵਿਚ ਨਿਰੋਲ ਫ਼ਿਰਕੂ ਹੋ ਗਏ ਸਨ, ਇਹ ਕਮਿਊਨਿਸਟ 
ਹੀ ਸਨ ਜਿਨ੍ਹਾਂ ਨੇ ਮਾਨਸ ਦੀਆਂ ਸਭ ਜਾਤਾਂ ਨੂੰ ਇਕ ਮੰਨਿਆ। 
ਕਮਿਊਨਿਸਟਾਂ ਦਾ ਕਹਿਣਾ ਸੀ ਕਿ ਅੰਗਰੇਜ਼ਾਂ ਦੀ ਕਪਟੀ ਚਾਲ 
ਅਤੇ ਸਿਆਸਤਦਾਨਾਂ ਦੀ ਗੰਦੀ ਖੇਡ ਦੀ ਸਜ਼ਾ ਆਮ ਲੋਕ ਕਿਉਂ 
ਭੁਗਤਣ ! ਉਹ ਉਧਰ ਬੇਦੋਸੇ ਹਿੰਦੁਆਂ-ਸਿੱਖਾਂ ਉੱਤੇ ਭਾਂਤ-ਭਾਂਤ 
ਦੇ ਕਹਿਰ ਢਾਹੁਣ ਵਾਲੇ ਮੁਸਲਮਾਨਾਂ ਨਾਲ ਹਿਸਾਬ ਬਰਾਬਰ ਕਰਨ 
ਲਈ ਇਧਰਲੇ ਬੇਦੋਸੇ ਮੁਸਲਮਾਨਾਂ ਉੱਤੇ ਉਹੋ ਕਹਿਰ ਢਾਹੁਣ ਦੇ 
ਸਖ਼ਤ ਵਿਰੁੱਧ ਸਨ। ਉਹਨਾਂ ਨੇ ਆਪਣੇ ਇਹ ਵਿਚਾਰ ਐਲਾਨਾਂ ਤੇ 
ਬਿਆਨਾਂ ਤੱਕ ਹੀ ਨਹੀਂ ਸਨ ਰੱਖੇ, ਸਗੋਂ ਜਥੇਬੰਦ ਹੋ ਕੇ ਇਹਨਾਂ ਨੁੰ 
ਅਮਲ ਵਿਚ ਵੀ ਲਿਆਂਦਾ। ਨਤੀਜੇ ਵਜੋਂ ਕਈ ਥਾਂ ਇਧਰਲੇ 
ਧਰਮ ਚੰਦ” ਜਿਹੇ ਸਿਰ-ਕੱਢ ਸਾਥੀਆਂ ਸਮੇਤ ਅਨੇਕ 
ਕਮਿਊਨਿਸਟ ਬੇਦੋਸੇ ਮੁਸਲਮਾਨ ਭਰਾਵਾਂ ਨੂੰ ਬਚਾਉਣ ਕਾਰਨ 
ਸ਼ਹੀਦ ਕਰ ਦਿੱਤੇ ਗਏ। 

ਉਹਨਾਂ ਦਿਨਾਂ ਵਿਚ ਸਾਥੀ ਸੁਤੰਤਰ ਦੀ ਬੇਚੈਨੀ ਤੇ ਪਰਸ਼ਾਨੀ 
ਦੀ ਕੋਈ ਹੱਦ ਨਹੀਂ ਸੀ। ਉਹਨਾਂ ਨੂੰ ਮਾਨਵਤਾ ਦਾ ਇਹ ਘਾਣ 
ਕਿਸੇ ਤਰ੍ਹਾਂ ਵੀ ਮਨਜ਼ੂਰ ਨਹੀਂ ਸੀ। ਉਹ ਮੁਸਲਮਾਨਾਂ ਨੂੰ ਬਚਾਉਣ 
ਵਾਸਤੇ ਸਾਥੀਆਂ ਸਮੇਤ ਥਾਂ-ਥਾਂ ਭਟਕਦੇ ਫਿਰਦੇ ਸਨ। ਮੁਰਾਰੀ 
ਕਹਿੰਦਾ ਹੈ, “ਉਹਨੀਂ ਦਿਨੀਂ ਉਹ ਕਿਤੇ ਇਕ ਥਾਂ ਨਹੀਂ ਸੀ 
ਅਟਕਦਾ। ਜਗ੍ਹਾ-ਜਗ੍ਹਾ ਪਹੁੰਚ ਕੇ, ਬਚੇ-ਖਚੇ ਮੁਸਲਮਾਨਾਂ ਨੂੰ 
ਕੱਢ ਕੇ ਕੈਂਪਾਂ ਵਿਚ ਅਪੜਾਉਣ ਦੇ ਜਤਨ ਕਰਦਾ ਸੀ। ਖਾਸ ਕਰ 
ਕੇ ਉਹਨਾਂ ਕੁੜੀਆਂ ਜਾਂ ਔਰਤਾਂ ਦੇ ਸੰਬੰਧ ਵਿਚ ਤਾਂ ਉਹ ਬਹੁਤ ਹੀ 
ਜਜ਼ਬਾਤੀ ਸੀ ਜੋ ਧੱਕੇ ਨਾਲ ਲੋਕਾਂ ਨੇ ਆਪਣੇ ਘਰਾਂ ਵਿਚ ਲਿਆ 
ਰੱਖੀਆਂ ਸਨ। ਪਰ ਇਸ ਕਿਸਮ ਦੇ ਮਸਲਿਆਂ ਨੂੰ ਹੱਲ ਉਹ ਬੜੇ 
ਠੰਢੇ ਦਿਮਾਗ਼ ਨਾਲ ਕਰਦਾ। ਇਹਦੇ ਨਾਲ ਹੀ ਆਪਣੇ ਬੰਦਿਆਂ ਨੂੰ 
ਵੀ ਸਮਝਾ ਕੇ ਰੱਖਣਾ ਪੈਂਦਾ ਕਿ ਇਹੋ ਜਿਹੀ ਹਾਲਤ ਵਿਚ ਆਪਣੇ 
ਆਪ ਨੂੰ ਬਚਾ ਕੇ ਕਿਵੇਂ ਰੱਖਣਾ ਹੈ।? 

ਮੁਸਲਮਾਨਾਂ ਨੂੰ ਬਚਾਉਣ ਦੀ ਕੋਸ਼ਿਸ਼ ਵਿਚ ਇਹ ਕਿਥੋਂ ਤੱਕ 
ਜਾਂਦੇ ਸਨ, ਉਹਦੀ ਇਕ ਮਿਸਾਲ ਦੇਖੋ। ਇਕ ਦਿਨ ਇਸੇ ਕੰਮ 
ਵਿਚ ਫਿਰਦੇ ਸਾਥੀ ਸੁਤੰਤਰ, ਮੁਰਾਰੀ ਤੇ ਆਜ਼ਾਦ ਹਿੰਦ ਫ਼ੌਜ ਦਾ 
ਪੁਰਾਣਾ ਬੰਦਾ ਨਿਰੰਜਨ ਸਿੰਘ ਰੜਕੇ ਵਿਚੋਂ ਲੰਘ ਰਹੇ ਸਨ ਕਿ ਇਕ 
ਆਦਮੀ ਨੇ ਪਛਾਣ ਕੇ ਕਿਹਾ, “ਕਾਮਰੇਡ ਮੁਬਾਰਕ ਸਾਗਰ ਦੀ 
ਕਾਲਜ ਪੜ੍ਹਦੀ ਭਤੀਜੀ ਦਾ ਕੀ ਕਰੀਏ? ” ਉਹ ਫ਼ਸਾਦੀਆਂ ਦੇ 
ਘੇਰੇ ਵਿਚੋਂ ਬਚ ਕੇ ਉਹਨਾਂ ਦੇ ਪਿਡ ਵਿਚ ਜਾ ਪਹੁੰਚੀ ਸੀ। ਇਕ 
ਪਰਿਵਾਰ ਨੇ ਉਹਨੂੰ ਆਪਣੀਆਂ ਕੁੜੀਆਂ ਦੇ ਕੱਪੜੇ ਪੁਆ ਕੇ ਘਰ 
ਰੱਖ ਲਿਆ ਸੀ, ਜਿਥੋਂ ਨਿੱਕਲ ਕੇ ਉਹ ਕਿਤੇ ਜਾਣਾ ਨਹੀਂ ਸੀ 

ਚਾਹੁੰਦੀ, ਕੈਂਪ ਵਿਚ ਵੀ ਨਹੀਂ।ਉਹ ਕਹਿੰਦੀ ਸੀ, “ਮੈਨੂੰ ਤਾਂ ਹੁਣ 
ਆਪਣੇ ਮੁਸਲਮਾਨਾਂ 'ਤੇ ਵੀ ਇਤਬਾਰ ਨਹੀਂ ਰਿਹਾ।” ਸੁਤੰਤਰ ਨੇ 
ਉਹਦੇ ਚਾਚੇ ਦੇ ਜਾਣੂ ਕੁਝ ਸਾਥੀਆਂ ਦੀ ਡਿਊਟੀ ਲਾਈ ਕਿ ਉਹ 
ਕੁੜੀ ਨੂੰ ਆਪ ਲਾਹੌਰ ਪਹੁੰਚਦੀ ਕਰ ਕੇ ਆਉਣ। ਕੁੜੀ ਉਹਨਾਂ 
ਨਾਲ ਤੁਰਨ ਲਈ ਰਜ਼ਾਮੰਦ ਹੋ ਗਈ ਕਿਉਂਕਿ ਕਮਿਊਨਿਸਟ 
ਵਰਕਰਾਂ ਦਾ ਉਹ ਅਜੇ ਵੀ ਬੜਾ ਭਰੋਸਾ ਕਰਦੀ ਸੀ। ਪਰ ਉਹਨਾਂ 
ਦਿਨਾਂ ਵਿਚ ਏਨੇ ਬਦਿਆਂ ਨੂੰ, ਉਹ ਵੀ ਹਿੰਦੁਆਂ-ਸਿੱਖਾਂ ਨੂੰ ਨਾ 
ਤਾਂ ਸਰਹੱਦ ਪਾਰ ਕਰ ਕੇ ਉਧਰ ਜਾਣ ਦੀ ਕਿਸੇ ਨੇ ਇਜਾਜ਼ਤ ਹੀ 
ਦੇਣੀ ਸੀ ਤੇ ਉਧਰ ਮਾਰੇ ਜਾਣ ਦਾ ਖ਼ਤਰਾ ਵੀ ਬਹੁਤ ਵੱਡਾ ਸੀ। 
ਨਾਲ ਜਾਣ ਦੀ ਇਜਾਜ਼ਤ ਦੇਣੀ ਇਸ ਸ਼ਰਤ 'ਤੇ ਮੰਨ ਗਿਆ ਕਿ 
ਉਹ ਮੁਸਲਮਾਨ ਦੇ ਭੇਸ ਵਿਚ ਜਾਵੇਗਾ। ਉਹਨੇ ਰਾਖੀ ਦਾ ਭਰੋਸਾ 
ਵੀ ਸਿਰਫ਼ ਲਾਹੌਰ ਤੱਕ ਦਾ ਹੀ ਦਿੱਤਾ। ਅੱਗੋਂ ਕੁੜੀ ਦਾ ਤੇ 
ਆਪਣਾ ਜ਼ਿੰਮੇਵਾਰ ਉਹ ਆਪ ਹੋਵੇਗਾ। ਇਹ ਕੈਮ ਇੰਦਰ ਸਿੰਘ 
ਮੁਰਾਰੀ ਦੇ ਜ਼ਿੰਮੈ ਲਾਇਆ ਗਿਆ। ਦਾੜ੍ਹੀ-ਸਿਰ ਉਹਨੂੰ ਪਹਿਲਾਂ 
ਪਾਕਿਸਤਾਨ ਵਿਚੋਂ ਬੰਦਿਆਂ ਨੂੰ ਕੱਢਣ ਵੇਲੇ ਹੀ ਮੰਨਵਾਉਣੇ ਪੈ 
ਗਏ ਸਨ। ਪਰ ਜਦੋਂ ਲਾਹੌਰ ਜਾ ਕੇ ਉਹ ਕੁੜੀ ਨੂੰ ਕੈਂਪ ਵਿਚ 
ਛੱਡਣ ਲਗਿਆ, ਉਹ ਇਹਦੇ ਨਾਲ ਚਿਬੜ ਕੇ ਰੋਣ ਲੱਗ ਪਈ ! 
ਮੁਰਾਰੀ ਨੇ ਉਹਨੂੰ ਹੌਸਲਾ ਰੱਖਣ ਲਈ ਆਖਿਆ ਤੇ ਸਮਝਾਇਆ 
ਕਿ ਇਸ ਤਰ੍ਹਾਂ ਤਾਂ ਆਪਾਂ ਕਿਸੇ ਮੁਸੀਬਤ ਵਿਚ ਫਸ ਜਾਵਾਂਗੇ। 
ਹਾਲਤ ਸਮਝ ਕੇ ਉਹਨੇ ਆਪਣੇ ਅੱਥਰੂ ਪੁੰਝ ਲਏ ਪਰ ਨੌੜੇ 
ਖਲੋਤੀਆਂ ਔਰਤਾਂ ਨੇ ਸਵਾਲ ਕਰਨੇ ਸ਼ੁਰੂ ਕਰ ਦਿੱਤੇ। ਉਹਨੇ 
ਸਿਆਣਪ ਤੋਂ ਕੰਮ ਲਿਆ ਤੇ ਕਿਹਾ, “ਇਹ ਮੇਰੇ ਚਾਚੇ ਦਾ ਪੁੱਤ 
ਭਰਾ ਏ। ਮੈਨੂੰ ਐਮਿ੍‌ਤਸਰੋਂ ਲੈ ਕੇ ਆਇਆ ਏ। ਹੁਣ ਅੱਬਾ ਜਾਨ 
ਦਾ ਪਤਾ ਕਰਨ ਚੱਲਿਆ ਏ। ਉਹ ਰੌਲੇ ਵਿਚ ਪਤਾ ਨਹੀਂ ਬਚ ਕੇ 
ਨਿਕਲ ਵੀ ਸਕੇ ਸਨ ਕਿ ਨਹੀਂ।”? 

ਉਹ ਦਿਨ ਏਨੇ ਚੰਦਰੇ ਸਨ ਤੇ ਹਰ ਧਰਮ ਦੇ ਫ਼ਿਰਕੂ ਏਨੇ ਅੰਨ੍ਹੇ 
ਹੋ ਗਏ ਸਨ ਕਿ ਉਹਨਾਂ ਨੇ ਜਲ੍ਹਿਆਂਵਾਲੇ ਬਾਗ਼ ਦੇ ਨਾਇਕ, 
ਡਾਕਟਰ ਸੈਫ਼-ਉਦ-ਦੀਨ ਕਿਚਲੂ ਜਿਹੇ ਦੇਸਭਗਤ ਦੀ ਕੋਠੀ ਨੂੰ 
ਵੀ ਘੇਰਾ ਪਾ ਲਿਆ, ਜੋ ਹਿੰਦੂ-ਮੁਸਲਿਮ ਏਕਤਾ ਦਾ ਪ੍ਰਤੀਕ 
ਮੋਨਿਆ ਜਾਂਦਾ ਸੀ ਤੇ ਇਸ ਹਨੌਰੀ ਤੋਂ ਪਹਿਲਾਂ ਸਾਰਾ ਪੰਜਾਬ 
ਜਿਸ ਨੂੰ ਬੇਹੱਦ ਸਤਿਕਾਰ ਦੀ ਨਜ਼ਰ ਨਾਲ ਦੇਖਦਾ ਸੀ। ਉਹਦੀ 
ਕੋਠੀ ਅਮ੍ਰਿਤਸਰ ਦੀ ਕਚਹਿਰੀ ਰੋਡ ਉੱਤੇ ਸੀ। ਪਤਾ ਲਗਿਆ 
ਤਾਂ ਸੁਤੌਤਰ ਨੂੰ ਫ਼ਿਕਰ ਹੋਣਾ ਸੁਭਾਵਿਕ ਸੀ। ਮੁਰਾਰੀ ਦੇ ਦੱਸਣ 
ਅਨੁਸਾਰ ਡਾ. ਕਿਚਲੂ ਦੀ ਰਾਖੀ ਦਾ ਜ਼ਿੰਮਾ ਇਹਨਾਂ ਚਾਲੀ 
ਹਥਿਆਰਬਦ ਬੰਦਿਆਂ ਨੂੰ ਸਂਪਿਆ ਗਿਆ। ਇਹ ਦਿਨ-ਰਾਤ 
ਉਹਦੇ ਘਰ ਦੀ ਚੁਫੇਰਿਉਂ ਪਹਿਰੇਦਾਰੀ ਕਰਦੇ ਰਹੇ। ਇਹ 
ਸਿਲਸਿਲਾ ਕਿੰਨੇ ਹੀ ਦਿਨ ਚਲਦਾ ਰਿਹਾ ਤੇ ਫੇਰ ਇਕ ਦਿਨ ਮੌਕਾ 

ਤਾੜ ਕੇ ਇਹ ਉਹਨਾਂ ਨੂੰ ਦਿੱਲੀ ਛੱਡ ਆਏ। 
ਇਸ ਗੱਲ ਨੂੰ ਡਾਕਟਰ ਕਿਚਲੂ ਨੇ ਐਤਲੇ ਦਿਨਾਂ ਤੱਕ ਵੀ 
ਨਹੀਂ ਸੀ ਭੁਲਾਇਆ। ਸਾਥੀ ਸੁਤੌਤਰ ਰੂਪੋਸ਼ੀ ਸਮੇਂ ਕਈ ਵਾਰ 
ਉਹਨਾਂ ਕੋਲ ਰਹੇ। ਇਕ ਵਾਰ ਕਿਸੇ ਨੇ ਪੁੱਛਿਆ , “ਤੁਸੀਂ ਬਦਲੇ ਹੋਏ 
ਭੇਸਾਂ ਵਿਚ ਸੁਤੌਤਰ ਨੂੰ ਕਿਵੇਂ ਪਛਾਣ ਲੈਂਦੇ ਹੋ? ” ਡਾ. ਕਿਚਲੂ ਦਾ 
ਜਵਾਬ ਸੀ, “ਖ਼ੁਦਾ ਕਿਸੇ ਵੀ ਭੇਸ ਵਿਚ ਹੋਵੇ, ਵੇਖਣ ਵਾਲੀ ਅੱਖ ਨੂੰ 
ਉਸ ਦੀ ਰਹਿਮਤ ਦਾ ਝਲਕਾਰਾ ਆ ਹੀ ਜਾਂਦਾ ਹੈ!” 
ਆਜ਼ਾਦ ਦੇਸ ਵਿਚ ਪੰਦਰਾਂ ਸਾਲ ਦੀ ਰੁਪੋਸ਼ੀ 
ਸਾਥੀ ਸੁਤੰਤਰ ਦੀ ਰੁਪੋਸ਼ੀ ਦੇ ਸੰਬੰਧ ਵਿਚ ਇਹ ਗੱਲ ਵੀ 
ਦੇਖਣ ਵਾਲੀ ਹੈ ਕਿ ਪੰਦਰਾਂ ਸਾਲ ਦਾ ਉਹ ਸਮਾਂ ਉਹਨਾਂ ਨੇ ਪੰਜਾਬ 
ਤੋਂ ਜਾਂ ਦੇਸ ਤੋਂ ਬਾਹਰ ਕਿਤੇ ਜਾ ਕੇ ਜਾਂ ਲੋਕਾਂ, ਸਾਥੀਆਂ ਤੇ 
ਦੋਸਤਾਂ-ਮਿੱਤਰਾਂ ਤੋਂ ਵੀ ਟੁਟਦਿਆਂ ਕਿਤੇ ਲੁਕ-ਛਿਪ ਕੇ ਨਹੀਂ ਸੀ 
ਬਿਤਾਇਆ। ਕਈ ਸਾਥੀ ਤਾਂ ਰੁਪੇਸ਼ੀ ਦੇ ਸਮੇਂ ਵਿਚ ਉਹਨਾਂ ਦੇ ਨਾਲ 
ਹੀ ਸਨ। ਕਈ ਹੋਰ ਸਾਥੀਆਂ ਨਾਲ ਵੀ ਉਹ ਮਿਲਦੇ ਤੇ ਭਵਿੱਖੀ 
ਕਾਰਵਾਈਆਂ ਦੀਆਂ ਵਿਉਂਤਾਂ ਬਣਾਉਂਦੇ ਰਹਿੰਦੇ ਸਨ। ਗੱਲ ਏਨੀ 
ਹੀ ਨਹੀਂ ਕਿ ਉਹ ਗ੍੍‌ਫ਼ਤਾਰੀ ਤੋਂ ਬਚੇ ਰਹੇ, ਰੁਪੇਸ਼ੀ ਵਿਚ ਉਹਨਾਂ ਨੇ 
ਕਈ ਮਹਿੰਮਾਂ ਦੀ, ਖਾਸ ਕਰ ਕੇ ਪੈਪਸੂ ਦੀ ਜਗੀਰਦਾਰ-ਵਿਰੋਧੀ 
ਮੁਜਾਰਾ ਲਹਿਰ ਦੀ ਜਿੱਤ ਤੱਕ ਅਗਵਾਈ ਕੀਤੀ ਜੋ ਆਪਣੇ ਆਪ 
ਵਿਚ ਇਕ ਕਾਰਨਾਮਾ ਸੀ। ਪੈਪਸੂ ਦੇ ਸੈਂਕੜੇ ਪਿੰਡਾਂ ਬਾਰੇ, ਹਜ਼ਾਰਾਂ 
ਮੁਜਾਰਿਆਂ ਤੇ ਜਗੀਰਦਾਰਾਂ ਬਾਰੇ, ਰਾਹਾਂ, ਖੇਤਾਂ ਤੇ ਜੂਹਾਂ ਬਾਰੇ 
ਉਹਨਾਂ ਦਾ ਚੇਤਾ ਕਮਾਲ ਦਾ ਸੀ। ਬੰਦੇ ਦੇ ਉਹ ਪਹੁੰਚੇ ਹੋਏ ਪਾਰਖੂ 
ਸਨ--ਕੰਣ ਤੋੜ ਤੱਕ ਲਹਿਰ ਨਾਲ ਨਿਭੇਗਾ, ਕੌਣ ਕੁਝ ਵਾਟ ਚੱਲ 
ਕੇ ਥੱਕ-ਅੱਕ ਜਾਵੇਗਾ ਤੇ ਕੌਣ ਧੋਖਾ ਦੇ ਜਾਣ ਦੀ ਰਚੀ ਰਖਦਾ ਹੈ। 
ਇਹੋ ਪਰਖ ਸੀ ਜਿਸ ਸਦਕਾ ਉਹ ਆਪਣੇ ਅਣਗਿਣਤ ਭਰੋਸੇਜੋਗ 
ਸਾਥੀ ਬਣਾਉਣ ਵਿਚ ਸਫਲ ਹੋਏ। 
ਸਾਡੇ ਇਲਾਕੇ ਵਿਚ ਕਿਸ਼ਨਗੜ੍ਹ ਦੇ ਪ੍ਰਸਿੱਧ ਮੁਜਾਰਾ ਮੋਰਚੇ 
ਸਮੇਂ ਉਹ ਇਲਾਕੇ ਦੇ ਕਈ ਸਾਥੀਆਂ ਦੀ ਜਾਣਕਾਰੀ ਵਿਚ ਸਨ 
ਅਤੇ ਉਹਨਾਂ ਨਾਲ ਲਗਾਤਾਰ ਸਲਾਹ-ਮਸ਼ਵਰਾ ਕਰਦੇ ਸਨ। ਹਰ 
ਧਾਵੇ ਸਮੇਂ ਉਹ ਮੀਲ ਦੋ ਮੀਲ ਤੋਂ ਵੱਧ ਦੂਰ ਨਹੀਂ ਸਨ ਹੁੰਦੇ। ਉਹਨਾਂ 
ਦੇ ਸੰਪਰਕ ਵਾਲੇ ਸਾਥੀਆਂ ਦੀ ਮਹਾਨਤਾ ਨੂੰ ਵੀ ਸਿਰ ਝੁਕਾਉਣਾ 
ਬਣਦਾ ਹੈ ਕਿ ਉਹਨਾਂ ਵਿਚੋਂ ਕਿਸੇ ਇਕ ਦਾ ਵੀ ਮਨ ਡੋਲਿਆ 
ਨਹੀਂ। ਸਾਥੀ ਸੁਤੰਤਰ ਦੀਆਂ ਅੱਖਾਂ ਵਿਚ ਅਜਿਹਾ ਅਨੋਖਾ ਤੇਜ ਤੇ 
ਚਿਹਰੇ ਉੱਤੇ ਅਜਿਹਾ ਜਲਾਲ ਸੀ ਕਿ ਜੋ ਇਕ ਵਾਰ ਉਹਨਾਂ ਦੀ 
ਸੈਗਤ ਵਿਚ ਆਇਆ, ਉਹ ਉਹਨਾਂ ਦਾ ਹੀ ਹੋ ਰਿਹਾ। ਇਸ ਰਾਹ 
ਉੱਤੇ ਪੈਰ ਰੱਖ ਲੈਣ ਮਗਰੋਂ ਲਗਾਤਾਰ 54 ਸਾਲ ਉਹਨਾਂ ਦਾ ਦਿਲ 
ਲੋਕਾਂ ਨਾਲ ਇਕ ਹੋ ਕੇ ਧੜਕਿਆ। (ਬਾਕੀ ਅਗਲੇ ਅੰਕ ਵਿਚ) 
(ਮੇਰੀ ਛਪ ਰਹੀ ਪੁਸਤਕ 'ਸ਼ਬਦ ਵੀ , ਸੰਗਰਾਮ ਵੀ” ਵਿਚ 
ਸ਼ਾਮਲ ਸਾਥੀ ਸੁਤੰਤਰ ਬਾਰੇ ਲੇਖ ਦਾ ਕੁਛ ਸੰਖੇਪ ਰੁਪ।) 
ਸੰਪਰਕ: 80763 63058 

ਇੱਕ ਸੌ ਤੀਜੇ ਜਨਮ-ਦਿਨ 'ਤੇ 


ਜ਼ਿੰਦਾਬਾਦ ! ਵਿਰਕ ਸਾਹਿਬ !! 
ਤਾਂ ਉਹਨੇ 2023 ਦੀ 20 ਮਈ ਨੂੰ 103 ਸਾਲ 
ਦੇ ਹੋ ਜਾਣਾ ਸੀ। ਪਰ ਕੀ ਕੁਲਵੰਤ ਸਿੰਘ 
ਵਿਰਕ ਸੱਚੀਂ 'ਮਰ” ਗਿਆ ਹੈ। ਵਿਰਕ ਨੇ 
ਅਨੌਕਾਂ ਅਮਰ ਕਹਾਣੀਆਂ ਦੀ ਰਚਨਾ ਕੀਤੀ। 
ਸਕੇਗਾ ! ਵਿਰਕ ਓਨਾ ਚਿਰ ਤੱਕ ਜਿਊਂਦਾ ਹੈ, 
ਜਿੰਨਾ ਚਿਰ ਪੰਜਾਬੀ ਕਹਾਣੀ ਦਾ ਇਤਿਹਾਸ 
ਜਿਊਂਦਾ ਹੈ। 

ਵਿਰਕ ਪੈਜਾਬੀ ਦਾ ਇੱਕੋ-ਇੱਕ 
ਕਹਾਣੀਕਾਰ ਹੈ ਜਿਸਨੂੰ ਸਾਰੇ ਸਮਿਆਂ ਦੇ 
ਲੇਖਕ, ਆਲੋਚਕ ਤੇ ਪਾਠਕ ਇੱਕੋ ਜਿੰਨੀ 
ਮੁਹੱਬਤ ਨਾਲ ਯਾਦ ਕਰਦੇ ਤੇ ਉਸਨੂੰ ਪੈਜਾਬੀ ਦਾ ਸਰਵ-ਸ਼੍ਰੇਸ਼ਠ 
ਕਥਾਕਾਰ ਆਖ ਕੇ ਮਾਣ ਨਾਲ ਵਡਿਆਉਂਦੇ ਹਨ। 

ਅੱਜ ਜੇ ਪੰਜਾਬੀ ਕਹਾਣੀ ਕਿਸੇ ਉਚਾਣ 'ਤੇ ਹੋਣ ਦਾ 
ਦਾਅਵਾ ਕਰਦੀ ਹੈ ਤਾਂ ਉਹਦੇ ਪੈਰਾਂ ਹੇਠਾਂ ਕੁਲਵੰਤ ਸਿਘ ਵਿਰਕ 
ਦਾ ਹੱਥ ਹੈ। ਉਹ ਪੈਜਾਬੀ ਕਹਾਣੀ ਦਾ “ਧਰਤੀ ਹੇਠਲਾ ਬੌਲਦ” 
ਸੀ। ਇਹ ਕੁਲਵੰਤ ਸਿੰਘ ਵਿਰਕ ਹੀ ਸੀ ਜਿਸਨੇ ਛੋਟੀ ਕਹਾਣੀ ਤੋੱ 
ਇਲਾਵਾ ਕਿਸੇ ਵੀ ਹੋਰ ਵਿਧਾ 'ਤੇ ਹੱਥ ਨਹੀਂ ਅਜ਼ਮਾਇਆ; ਸਗੋਂ 
ਉਸਨੇ ਛੋਟੀ ਕਹਾਣੀ ਨੂੰ ਹੀ ਵਸਤੂ ਤੇ ਪੇਸ਼ਕਾਰੀ ਦੇ ਸੈਤੁਲਤ 
ਸੈਯੋਗ ਰਾਹੀਂ ਇਸ ਕਲਾਤਮਕ ਬੁਲੰਦੀ 'ਤੇ ਪਹੁੰਚਾ ਦਿੱਤਾ ਕਿ 
ਉਸਨੂੰ “ਛੋਟੀ ਕਹਾਣੀ ਦੇ ਵੱਡੇ ਲੇਖਕ” ਵਜੋਂ ਯਾਦ ਕੀਤਾ ਜਾਣ 
ਲੱਗਾ। 

ਵਿਰਕ ਬਹੁਤ ਬਰੀਕ-ਬੁੱਧ ਕਥਾਕਾਰ ਸੀ। ਕਈ ਵਾਰ ਆਮ 
ਜਿਹੇ ਪਾਠਕ ਨੂੰ ਉਹਦੀ ਸੁਖ਼ਮ ਗੱਲ ਦੇ ਅਰਥ ਸਮਝਣ ਲਈ 
ਸੋਚਣਾ ਪੈਂਦਾ ਹੈ। 

ਨਵੀਂ-ਨਵੀ ਗਿਆਨੀ ਪਾਸ ਕਰ ਕੇ ਆਏ ਸਾਡੇ ਗਿਆਨੀ 
ਮਾਸਟਰ ਨੇ ਸਾਨੂੰ ਨੌਵੀਂ ਜਮਾਤ ਵਿੱਚ ਕਹਾਣੀ ਪੜ੍ਹਾਉਣ ਸਮੇਂ 

ਬਾਰੇ ਕਿਹਾ, “ਇਹ ਵਿਰਕ ਐਵੇਂ ਜਿਹਾ ਹੀ 
ਕਹਾਣੀਕਾਰ ਹੈ। ਪਤਾ ਈ ਨਹੀਂ ਲੱਗਦਾ 
ਕਿ ਕਹਿਣਾ ਕੀ ਚਾਹੁੰਦਾ ਏ ! ਇਹਨੂੰ ਛੱਡੋਂ 
ਅਗਲੀ ਕਹਾਣੀ ਪੜ੍ਹਦੇ ਹਾਂ !” 

ਮੋਰੀ ਜ਼ਿੰਦਗੀ ਵਿੱਚ ਉਹ ਪਹਿਲਾ ਤੇ 
ਆਖ਼ਰੀ ਬੈਦਾ ਸੀ ਜਿਸ ਨੇ ਵਿਰਕ ਬਾਰੇ 
ਅਜਿਹੀ ਟਿੱਪਣੀ ਕੀਤੀ। 

ਪਹਿਲੀ ਮਿਲਣੀ 

ਵਿਰਕ ਨਾਲ ਨਿੱਜੀ ਤੌਰ 'ਤੇ ਕਦੀ 
ਮੇਰਾ ਬਹੁਤਾ ਨੌੜਲਾ ਰਿਸ਼ਤਾ ਨਹੀਂ ਰਿਹਾ। 
ਇਸਦਾ ਵੱਡਾ ਕਾਰਨ ਤਾਂ ਇਹ ਸੀ ਕਿ ਮੈਂ 
ਦੂਰ ਸਰਹੱਦ ਦੇ ਇੱਕ ਪਸਿੱਤੇ ਜਿਹੇ ਧਿਡ 
_ ਵਿਚ ਰਹਿੰਦਾ ਸਾਂ ਤੇ ਵਿਰਕ ਮੇਰੇ ਪਿੰਡੋਂ ਦੂਰ 
ਵੱਖ-ਵੱਖ ਸ਼ਹਿਰਾਂ ਦਾ ਵਸਨੀਕ ਰਿਹਾ ਸੀ। ਸਾਡੀਆਂ ਉਮਰਾਂ ਤੇ 
ਲਿਖਣ-ਉਮਰ ਵਿੱਚ ਵੀ ਵੱਡਾ ਫ਼ਰਕ ਸੀ। ਜੇ ਕਿਤੇ ਕਿਸੇ 
ਸਾਹਿਤਕ-ਸਮਾਗਮ 'ਤੇ ਮਿਲਣ ਦਾ ਮੌਕਾ ਮਿਲਦਾ ਵੀ ਤਾਂ ਵਿਰਕ 
ਨੂੰ ਦੂਰੋਂ ਵੇਖ ਕੇ ਹੀ ਸਾਰ ਛੱਡੀਦਾ ਸੀ। ਵੱਡੇ ਬੰਦਿਆਂ ਨੂੰ “ਭੱਜ ਕੇ” 
ਮਿਲਣ ਤੋਂ ਮੈਨੂੰ ਸਦਾ ਝਿਜਕ ਰਹੀ ਹੈ। ਮੈਨੂੰ ਤਾਂ ਇਹ ਵੀ ਇਲਮ 
ਨਹੀਂ ਸੀ ਕਿ ਵਿਰਕ ਸਾਹਿਬ ਨੇ ਮੇਰੀ ਕੋਈ ਕਹਾਣੀ ਪੜ੍ਹੀ ਵੀ 
ਹੋਵੇਗੀ। 

ਪਰ ਇੱਕ ਵਾਰ ਵਿਰਕ ਸਾਹਿਬ ਨੇ ਮੈਨੂੰ ਹੈਰਾਨ ਕਰ ਦਿੱਤਾ। 
ਰਾਮ ਸਰੂਪ ਅਣਖ਼ੀ ਦੀ 'ਛਪੜੀ ਵਿਹੜਾ” ਕਿਤਾਬ 'ਤੇ ਲਾਇਲਪੁਰ 
ਖ਼ਾਲਸਾ ਕਾਲਜ ਜਲੰਧਰ ਦੇ ਪੰਜਾਬੀ ਵਿਭਾਗ ਨੇ ਇੱਕ ਗੋਸ਼ਟੀ 
ਕਰਵਾਈ। ਮੈਂ ਉਦੋਂ ਆਪਣੇ ਪਿੰਡ ਹੀ ਪੜ੍ਹਾਉਂਦਾ ਸਾਂ। ਉਸ ਗੋਸ਼ਟੀ 
`ਤੇ ਮੈਨੂੰ ਵੀ ਬੁਲਾਇਆ ਗਿਆ ਸੀ। ਜਦੋਂ ਮੈਂ ਐਬਰਸਰੋਂ ਬੱਸ ਲੈ ਕੇ 
ਜਲੰਧਰ ਦੇ ਬੱਸ ਅੱਡੇ 'ਤੇ ਉੱਤਰਿਆ ਤਾਂ ਵੇਖਿਆ ਕਿ ਕੁਲਵੈਤ 
ਸਿੰਘ ਵਿਰਕ ਰਿਕਸ਼ੇ ਤੇ ਬੈਠਾ ਅੱਡੇ ਤੋਂ ਬਾਹਰ ਨਿਕਲ ਰਿਹਾ ਸੀ। 
ਮੈਨੂੰ ਪਤਾ ਸੀ ਕਿ ਵਿਰਕ ਨੇ ਇਸ ਗੋਸ਼ਟੀ ਦੀ ਪ੍ਰਧਾਨਗੀ ਕਰਨੀ ਹੈ। 
ਮੈਂ ਵੀ ਰਿਕਸ਼ਾ ਲੈ ਕੇ ਉਹਦੇ ਮਗਰ ਹੋ ਤੁਰਿਆ। ਕਾਲਜ ਵਿੱਚ 

ਅਸੀਂ ਅੱਗੜ-ਪਿੱਛੜ ਆਪੋ-ਆਪਣੇ ਰਿਕਸ਼ਿਆਂ ਤੋਂ ਉੱਤਰੇ। 
ਸਵਾਗਤ ਲਈ ਖਲੋਤੇ ਪੰਜਾਬੀ ਵਿਭਾਗ ਦੇ ਮੁਖੀ ਤੇ ਮੇਰੇ ਮਿੱਤਰ 
ਨਿਰੈਜਨ ਸਿੰਘ ਢੇਸੀ ਨੇ ਪਹਿਲਾਂ ਵਿਰਕ ਨੂੰ “ਫ਼ਤਹਿ” ਬੁਲਾ ਕੇ “ਜੀ 
ਆਖਿਆ, “ਵਿਰਕ ਸਾਹਿਬ ! ਕਹਾਣੀ ਵਿੱਚ ਤੁਹਾਡਾ ਵਾਰਸ ਤੇ 
ਸਾਡਾ ਯਾਰ ਵਰਿਆਮ।” 

ਵਿਰਕ ਨੇ ਪੁਸ਼ਟੀ ਕਰਨ ਲਈ ਹੌਲੀ ਜਿਹੀ ਕਿਹਾ, 
“ਵਰਿਆਮ ਸੰਧੂ? ? 

“ਜੀਅ!” 

ਜਵਾਬ ਸੁਣ ਕੇ ਵਿਰਕ ਖ਼ਾਮੋਸ਼ ਰਿਹਾ। ਅਸਲੋਂ ਨਿਰਭਾਵ 
ਚਿਹਰਾ। ਮੈਂ ਕਿਉਂਕਿ ਪਹਿਲੀ ਵਾਰ ਵਿਰਕ ਨੂੰ ਮਿਲ ਰਿਹਾ ਸਾਂ, ਤੇ 
ਮੋਰੀ ਜਾਣ-ਪਛਾਣ ਵੀ ਬੜ੍ਹੇ ਚੰਗੇ ਸ਼ਬਦਾਂ ਵਿੱਚ ਕਰਵਾਈ ਗਈ 
ਸੀ, ਇਸ ਲਈ ਮੈਂ ਅਦਬ ਨਾਲ ਥੋੜਾ ਕੁ ਝੁਕ ਕੇ ਵਿਰਕ ਅੱਗੇ ਦੋਵੇਂ 
ਹੱਥ ਜੋੜੇ। ਮੈਨੂੰ ਯਾਦ ਨਹੀਂ, ਉਹਨੇ ਮੇਰੇ ਨਾਲ ਹੱਥ ਮਿਲਾਇਆ 
ਕਿ ਨਹੀਂ? ਕਾਲਜ ਦੀ ਲਾਇਬ੍ਰੇਰੀ, ਜਿੱਥੇ ਸਮਾਗਮ ਹੋਣਾ ਸੀ, 
ਵਿੱਚ ਗਏ ਤਾਂ ਪਹਿਲਾਂ ਆ ਚੁੱਕੇ ਲੇਖਕਾਂ ਨੇ ਵਿਰਕ ਨੂੰ ਵਾਰੀ 
ਵਾਰੀ ਫ਼ਤਹਿ ਬੁਲਾਈ। ਆਏ ਮਹਿਮਾਨਾਂ ਲਈ ਚਾਹ ਤੇ 
ਪਕੰੜਿਆਂ ਦਾ ਇੰਤਜ਼ਾਮ ਕੀਤਾ ਹੋਇਆ ਸੀ। ਸਾਰੇ ਜਣੇ ਚਾਹ ਦੇ 
ਕੱਪ ਲੈ ਕੇ ਗਰਮਾ-ਗਰਮ ਪਕੌੜਿਆਂ ਦਾ ਸਵਾਦ ਲੈ ਰਹੇ ਸਨ। 
ਲੇਖਕਾਂ ਵਿੱਚ ਘਿਰਿਆ ਵਿਰਕ ਮੇਰੇ ਤੋਂ ਦੂਰ ਖ਼ਲੋਤਾ ਸੀ। ਮੈਂ ਉਧਰ 
ਹੀ ਵੇਖ ਰਿਹਾ ਸਾਂ। ਆਪਣੇ ਮਹਿਬੂਬ ਕਥਾਕਾਰ ਵੱਲ। ਅਚਨਚੇਤ 
ਵਿਰਕ ਦੀਆਂ ਨਜ਼ਰਾਂ ਮੇਰੇ ਨਾਲ ਮਿਲੀਆਂ ਤੇ ਉਹ ਲੇਖਕਾਂ ਦੀ 
ਢਾਣੀ ਛੱਡ ਕੇ ਮੇਰੇ ਕੋਲ ਆ ਗਿਆ ਤੇ ਮੈਨੂੰ ਇਸ਼ਾਰਾ ਕਰ ਕੇ 
ਆਪਣੇ ਨਾਲ ਲਾਇਬ੍ਰੇਰੀ ਦੀ ਨੁੱਕਰ ਵੱਲ ਲੈ ਤੁਰਿਆ। ਮੈਂ ਬੜਾ 
ਹੈਰਾਨ। ਇੱਕਲਵੰਝੇ ਜਿਹੇ ਹੋਏ ਤਾਂ ਵਿਰਕ ਕਹਿੰਦਾ, “ਮੈਂ ਇਸ 
ਵਾਰ ਦੇ “ਸਿਰਜਣਾ” ਵਿੱਚ ਤੇਰੀ ਕਹਾਣੀ ਦਲਦਲ”ਪੜ੍ਹੀ ਐ।” 

ਮੇਰੀ ਹੈਰਾਨੀ ਤੇ ਖ਼ੁਸ਼ੀ ਦਾ ਕੋਈ ਹੱਦ-ਬੈਨਾ ਨਾ ਰਿਹਾ। 
“ਵਿਰਕ ਸਾਹਿਬ ਨੇ ਵੀ ਮੇਰੀ ਕਹਾਣੀ ਪੜ੍ਹੀ ਏ !! 

ਪਰ ਮਨ ਵਿੱਚ ਖ਼ਤਖ਼ਤੀ ਵੀ ਕਿ ਪਤਾ ਨਹੀਂ ਵਿਰਕ ਸਾਹਿਬ 
ਨੂੰ ਕਹਾਣੀ ਪਸੈਦ ਵੀ ਆਈ ਹੈ ਜਾਂ ਨਹੀਂ ! 

ਮੈਂ ਉਹਨਾਂ ਦੇ ਸ਼ਾਂਤ-ਚਿੱਤ ਚਿਹਰੇ ਵੱਲ ਵੇਖ ਰਿਹਾ ਸਾਂ। 

ਵਿਰਕ ਪੁੱਛਦਾ , “ਤੇਰੀ ਕਹਾਣੀ ਦੇ ਅਖ਼ੀਰ 'ਤੇ ਤੂੰ ਜ਼ਿਕਰ 
ਕੀਤਾ ਹੈ ਕਿ ਸੁੱਤੇ ਪਏ ਸੈਧੁਆਂ ਦੀਆਂ ਅੱਖਾਂ ਖੁੱਲ੍ਹੀਆਂ ਰਹਿੰਦੀਆਂ 
ਨੇ। ਤੈਨੂੰ ਇਸ ਗੱਲ ਦਾ ਕਿਵੇਂ ਪਤੈ? ” 

ਮੈਂ ਵਿਰਕ ਨਾਲ ਸੁੱਤੇ ਪਏ ਸੈਧੂਆਂ ਦੀਆਂ ਅੱਖਾਂ ਖੁੱਲ੍ਹੀਆਂ 
ਰਹਿਣ ਬਾਰੇ ਚਲੀ ਆਉਂਦੀ ਮਿੱਥ ਸਾਂਝੀ ਕੀਤੀ। ਸੁਣ ਕੇ ਵਿਰਕ 
ਵਰਿਆਮ 


5।। 58000 48001 5010। 4। 0੧ 


2 


ਦੇ ਚਿਹਰੇ 'ਤੇ ਮਿਨ੍ਹੀ ਜਿਹੀ ਮੁਸਕਾਣ ਲਿਸ਼ਕੀ। 
ਵਿਰਕ ਨੂੰ ਇਹਨਾਂ ਗੱਲਾਂ ਦਾ ਬੜਾ ਪਤਾ ਸੀ। ਮੈਨੂੰ ਪਤਾ ਸੀ, 
ਵਿਰਕ ਦੀ ਪੰਜਾਬ ਦੇ ਲੋਕ-ਜੀਵਨ, ਪੰਜਾਬੀ ਮਿੱਥਾਂ ਤੇ ਲੋਕ 
ਕਹਾਣੀਆਂ ਵਿੱਚ ਡਾਢੀ ਦਿਲਚਸਪੀ ਸੀ। ਖੋਜੀਆਂ ਵਾਲੀ 
ਦਿਲਚਸਪੀ। ਉਹ ਮੇਰਾ ਪ੍ਰੀਖਿਅਕ ਬਣ ਕੇ ਮੇਰੀ ਸਮਝ ਦੇ ਡੂੰਘ ਨੂੰ 
ਟੋਹ ਰਿਹਾਸੀ। 
ਮੇਰਾ ਜਵਾਬ ਸੁਣ ਕੇ ਉਹਨੇ ਮੇਰੇ ਮੋਢੇ 'ਤੇ ਹੱਥ ਰੱਖ ਕੇ ਪੋਲੇ 
ਜਿਹੇ ਕਿਹਾ,“ਠੀਕ ਏ !” 
ਮੈਂ ਸੁਖ ਦਾ ਸਾਹ ਲਿਆ। ਲੱਗਾ, ਜਿਵੇਂ ਬੜਾ ਔਖਾ 
ਇਮਤਿਹਾਨ ਪਾਸ ਕਰ ਲਿਆ ਹੈ। 
ਏਨੇ ਨੂੰ ਪ੍ਰਬੈਧਕਾਂ ਨੇ ਸਟੇਜ ਤੋਂ ਸਮਾਗਮ ਦੀ ਕਾਰਵਾਈ ਸ਼ੁਰੁ 
ਕਰਦਿਆਂ ਵਿਰਕ ਨੂੰ ਪ੍ਧਾਨਗੀ ਦੀ ਕੁਰਸੀ ਸਾਂਭਣ ਦੀ ਬੇਨਤੀ 
ਕੀਤੀ ਤੇ ਅਸੀਂ ਸਟੇਜ ਵੱਲ ਤੁਰ ਪਏ। 
ਇਹ ਮੇਰੀ ਵਿਰਕ ਨਾਲ ਸੈਖੇਪ ਜਿਹੀ ਪਹਿਲੀ ਮਿਲਣੀ ਤੇ 
ਗੱਲਬਾਤ ਸੀ। ਪਰ ਮੈਂ ਏਨੇ ਨਾਲ ਹੀ ਮਾਲਾ-ਮਾਲ ਹੋ ਗਿਆ ਸਾਂ 
ਕਿ ਵਿਰਕ ਨੇ ਮੇਰੀ ਕਹਾਣੀ ਪੜ੍ਹੀ ਹੈ ਤੇ ਉਹਦੇ ਬਿਰਤਾਂਤ ਦੇ 
ਹਵਾਲੇ ਉਹਨੂੰ ਯਾਦ ਵੀ ਨੇ। 
ਸਾਡੀ ( ਵਿਰਕ ਦੀ ਤੇ ਮੇਰੀ) ਸਾਂਝ ਤੇ ਵਖਰੇਵਾਂ- 
ਵਿਰਕ ਦੀ ਜ਼ਬਾਨੀ 1979 ਵਿੱਚ ਪੰਜਾਬ ਖੇਤੀਬਾੜੀ 
ਯੂਨੀਵਰਸਿਟੀ ਵਿੱਚ ਡਾ ਸਾਧੁ ਸਿੰਘ ਤੇ ਸੁਰਜੀਤ ਪਾਤਰ ਹੁਰਾਂ ਦੇ 
ਉੱਦਮ ਨਾਲ ਮੇਰੇ ਨਵੇਂ ਛਪੇ ਕਹਾਣੀ-ਸੰਗ੍ਰਹਿ ਅਗ-ਸੈਗ” 'ਤੇ 
ਗੋਸ਼ਟੀ ਰੱਖੀ ਗਈ, ਜਿਸ ਵਿੱਚ ਵਿਰਕ ਸਾਹਿਬ ਨੇ ਉਦਘਾਟਨੀ 
ਭਾਸ਼ਨ ਦਿੰਦਿਆਂ ਕਿਹਾ, “ਦੋ ਕਹਾਣੀਕਾਰ ਮੇਰੇ ਬਹੁਤ ਨਜ਼ਦੀਕ 
ਨੇ। ਇੱਕ ਸੁਖਵੈਤ ਕੌਰ ਮਾਨ ਤੇ ਦੂਜਾ ਵਰਿਆਮ ਸੰਧੁ। ਸੁਖਵੰਤ 
ਕੁੱਝ ਜ਼ਿਆਦਾ ਨੇੜੇ, ਔਰਤ ਹੋਣ ਕਰ ਕੇ ਨਹੀਂ, ਮੀਲਾਂ ਵਿੱਚ । 
ਉਹਦਾ ਪਿੰਡ ਸਾਡੇ ਪਿਡ ਦੇ ਨੇੜੇ ਸੀ। ਵਰਿਆਮ ਵੀ ਕਿਹੜਾ ਦੂਰ 
ਸੀ, ਸਾਡੇ ਦਰਮਿਆਨ ਨਿੱਕਾ ਜਿਹਾ ਰਾਵੀ ਦਰਿਆ ਪੈਂਦਾ ਸੀ। 
ਦਰਿਆ ਵੀ ਕਾਹਦਾ ਸੀ !ਐਵੇਂ ਪਾਣੀ ਦੀ ਲੀਕ ਜਿਹੀ। ਵਰਿਆਮ 
ਦੀਆਂ ਕਹਾਣੀਆਂ ਪੜ੍ਹ ਕੇ ਮੈਨੂੰ ਲੱਗਦਾ ਏ ਐਹ ਮੇਰਾ ਪਿਡ ਏ। ਮੈਂ 
ਓਥੇ ਬੈਠਾਂ।” 
ਫੇਰ ਉਹਨਾਂ ਮਿੱਠੀ ਜਿਹੀ ਮਸ਼ਕਰੀ ਕੀਤੀ, “ਇੱਕ ਗੱਲ 
ਵਰਿਆਮ ਨਾਲ ਮੇਰੀ ਹੋਰ ਸਾਂਝੀ ਏ। ਉਹ ਇਹ ਵੇ ਕਿ ਵਿਰਕ ਅਤੇ 
ਸੰਧੂ ਦੋਵੇਂ ਜਾਹਿਲ ਕੌਮਾਂ ਨੇ !” 
ਉਸਤੋਂ ਬਾਅਦ ਉਹਨਾਂ ਸਾਡੇ ਦੋਵਾਂ ਦੇ ਵੱਖਰੇਪਨ ਬਾਰੇ ਗੱਲ 
ਕਰਦਿਆਂ ਕਿਹਾ, “ਇਕ ਗੱਲ ਵਰਿਆਮ ਦੀਆਂ ਕਹਾਣੀਆਂ 
ਵਿੱਚ ਮੇਰੇ ਤੋਂ ਵੱਖਰੀ ਏ। ਮੈਨੂੰ ਲੱਭੀ ਨਹੀਂ। ਸਾਡੇ ਵੇਲੇ ਪਿਡ ਵਿੱਚ 

ਕੁਲੈਕਟਵ ਐਕਸ਼ਨ ਹੈਦਾ ਸੀ। ਮਸਲਨ ਖਾਲ ਖਾਲਣਾ ਹੋਵੇ ਤਾਂ 
ਰਾਤ ਨੂੰ ਪਿੰਡ ਵਿੱਚ ਪੀਪਾ ਖੜਕਾ ਦਿਓ, ਸਵੇਰੇ ਲੋਕ 
ਆਪਣੀਆਂ ਕਹੀਆਂ ਲੈ ਕੇ ਆ ਜਾਂਦੇ। ਰਾਤ-ਬਰਾਤੇ ਚੋਰ ਦਾ 
ਖੜਕਾ ਸੁਣ ਕੇ ਕਿਸੇ ਆਵਜ਼ ਦੇਣੀ ਤਾਂ ਸਾਰਾ ਪਿਡ ਉੱਠ ਕੇ ਭੱਜ 
ਤੁਰਦਾ ਸੀ। ਵਰਿਆਮ ਦੀਆਂ ਕਹਾਣੀਆਂ ਵਿੱਚ ਇਹ ਮਿਸਿੰਗ 
ਏ। ਸ਼ਾਇਦ ਹੁਣ ਦਾ ਪਿੰਡ ਇੰਜ ਦਾ ਹੀ ਹੋ ਗਿਆ ਹੋਵੇ। ਮੈਨੂੰ 
ਨਹੀਂ ਪਤਾ, ਵਰਿਆਮ ਨੂੰ ਬਹੁਤਾ ਪਤਾ ਹੋ ਸਕਦਾ ਏ।” 

“ਇੱਕ ਹੋਰ ਗੱਲ ਵਰਿਆਮ ਦੀਆਂ ਕਹਾਣੀਆਂ ਵਿੱਚ ਮੇਰੇ 
ਤੋਂ ਵੱਖਰੀ ਏ। ਅਸੀਂ ਕਮਿਊਨਿਸਟਾਂ ਤੋਂ ਡਰਦੇ ਹੁੰਦੇ ਸਾਂ ਜਾਂ ਘੱਟੋ 
ਘੱਟ ਉਹਨਾਂ ਦੇ ਨੇੜੇ ਦਿਸਣ ਦੀ ਕੋਸ਼ਿਸ਼ ਕਰਦੇ ਸਾਂ, ਪਰ 
ਵਰਿਆਮ ਕਮਿਊਨਿਸਟਾਂ ਦੀ ਖੁੱਲ੍ਹ ਕੇ ਆਲੋਚਨਾ ਕਰਦਾ ਏ !” 

ਉਹਨਾਂ ਨੇ ਬੜੇ ਹੀ ਸਾਦਾ ਸ਼ਬਦਾਂ ਵਿਚ ਆਪਣੇ 
ਵੇਲੇ ਦੇ ਪਿੰਡ ਤੇ ਮੇਰੇ ਵੇਲਿਆਂ ਦੇ ਪਿਡ ਵਿਚ ਆਈ ਤਬਦੀਲੀ 
ਦੀ ਨਿਸ਼ਾਨਦੇਹੀ ਕਰ ਦਿੱਤੀ ਸੀ। 

ਵਿਰਕ ਦੇ ਦੌਰ ਦੀ ਇੱਕ ਵਿਸ਼ੇਸ਼ਤਾ ਇਹ ਸੀ ਕਿ ਕਿਰਸਾਨੀ 
ਸਮਾਜ ਭਾਵੇਂ ਵੰਡਿਆ ਤਾਂ ਜਾਤਾਂ, ਜਮਾਤਾਂ ਵਿੱਚ ਸੀ ਪਰ 
ਇਹਨਾਂ ਵੰਡੀਆਂ ਦੇ ਬਾਵਜੂਦ ਪਿੰਡਾਂ ਦੀ ਭਾਈਚਾਰਕ ਸਾਂਝ 
ਬੜੀ ਮਜ਼ਬੂਤ ਸੀ। ਆਪਸੀ ਭਾਈਚਾਰਾ ਬੜਾ ਸੈਗਠਿਤ ਸੀ। 
ਪਿੱਛੋਂ ਹੌਲੀ ਹੌਲੀ ਪੁੰਜੀਵਾਦੀ ਕੀਮਤਾਂ ਦੇ ਪ੍ਰਵੇਸ਼ ਨਾਲ ਇਸ ਸਾਂਝ 
ਵਿੱਚ ਫ਼ਰਕ ਪੈਣਾ ਸ਼ੁਰੁ ਹੋ ਗਿਆ ਸੀ ਤੇ ਨਿੱਜਮੁੱਖਤਾ ਦੇ ਰੁਝਾਨ 
ਵਿੱਚ ਵਾਧਾ ਹੋ ਜਾਣ ਕਾਰਨ ਪਹਿਲੀਆਂ ਪੀਚਵੀਆਂ 
ਭਾਈਚਾਰਕ ਸਾਂਝਾਂ ਤਿੜਕਣ ਟੁੱਟਣ ਵੀ ਲੱਗ ਪਈਆਂ ਸਨ। 
ਕੁਲਵੈਤ ਸਿੰਘ ਵਿਰਕ ਦੀ ਬਰੀਕ ਨਜ਼ਰ ਕਿਰਸਾਣੀ ਸਮਾਜ 
ਵਿੱਚ ਵਾਪਰ ਰਹੇ ਇਸ ਪਰਿਵਰਤਨ ਨੂੰ ਤਾੜ ਗਈ ਸੀ। ਵਿਰਕ 
ਦਾ ਗਲਪ-ਬਿਬ ਬੜੀ ਕੁਸ਼ਲਤਾ ਨਾਲ ਉਸਾਰਿਆ ਗਿਆ ਹੈ 
ਓਥੇ ਉਸਨੇ ਨਵੇਂ ਜ਼ਮਾਨੇ ਦੀਆਂ ਨਵੀਆਂ ਰੌਆਂ ਦੇ ਵਹਾਉ 
ਅਧੀਨ ਬਦਲ ਰਹੇ ਜੀਵਨ ਨੂੰ ਵੀ ਕਲਾਤਮਕ ਜ਼ਬਾਨ ਦਿੱਤੀ ਹੈ। 
ਉਸਦੀਆਂ ਕਹਾਣੀਆਂ; “ਉਜਾੜ”, 'ਤੁੜੀ ਦੀ ਪੈਡ', “ਉਲਾਮ੍ਹਾਂ” 
ਤੇ ਮੁਕਤਸਰ” ਆਦਿ ਵਿੱਚ ਸਾਨੂੰ ਜਿੱਥੇ ਸੈਗਠਿਤ ਭਾਈਚਾਰੇ ਤੇ 
ਆਪਸੀ ਭਰੱਪੀ ਸਾਂਝ ਦੇ ਪ੍ਰਮਾਣਿਕ ਹਵਾਲੇ ਮਿਲਦੇ ਹਨ ਓਥੇ 
ਪੂੰਜੀਵਾਦੀ ਕੀਮਤਾਂ ਦੇ ਪ੍ਰਵੇਸ਼ ਨਾਲ ਟੁੱਟ-ਤਿੜਕ ਰਹੇ 
ਭਾਈਚਾਰੇ ਦਾ ਪ੍ਰਮਾਣਿਕ ਦਿ੍‌ਸ਼ ਵੀ ਦਿਸ਼ਟੀਗੋਚਰ ਹੁੰਦਾ ਹੈ। 
ਵਿਸ਼ੇਸ਼ ਕਰਕੇ ਤੇ ਪਿਛਲੇ ਦੌਰ ਦੀਆਂ ਕਹਾਣੀਆਂ ਵਿੱਚ ਆਮ 
ਕਰਕੇ , ਸਾਨੂੰ ਪੰਜਾਬ ਦਾ ਪਿਡ ਆਪਣੀ ਸਾਰੀ ਵਿਭਿੰਨਤਾ ਤੇ 

ਰੈਗ-ਬ-ਰੈਗਤਾ ਵਿੱਚ ਬੋਲਦਾ ਸੁਣਦਾ ਅਤੇ ਜਿਊਂਦਾ-ਵਿਚਰਦਾ 
ਵਿਖਾਈ ਦਿੰਦਾ ਹੈ। ਦੇਸ਼ ਵੰਡ ਤੋਂ ਪਹਿਲਾਂ ਦੇ ਪੰਜਾਬ ਨੂੰ ਜੇ 
ਜਾਨਣਾ, ਸਮਝਣਾ ਜਾਂ ਵੇਖਣਾ ਹੋਵੇ ਤਾਂ ਸਾਨੂੰ ਵਿਰਕ ਦੀਆਂ 
ਕਹਾਣੀਆਂ ਦਾ ਪਾਠ ਤਾਂ ਕਰਨਾ ਹੀ ਪਵੇਗਾ। 

ਤੂੰ ਸਾਡੇ ਹਿੱਸੇ ਦੇ ਵਰਕੇ ਸਾਨੂੰ ਦੇ ਜਾ। 

ਵਿਰਕ ਕਿਤਾਬੀ ਭਾਸ਼ਾ ਵਿਚ ਗੱਲ ਨਹੀਂ ਸੀ ਕਰਦਾ। ਨਾ ਹੀ 
ਵਿਦਵਾਨੀ ਘੋਟਦਾ। ਬੜੀ ਸਾਦਾ ਜ਼ਬਾਨ ਵਿਚ ਸਹਿਜ ਨਾਲ ਗੱਲ 
ਕਰਦਾ, ਪਰ ਗੱਲ ਹੋਦੀ ਬੜੀ ਡੂੰਘੀ। ਆਪਣੀ ਗੱਲ ਨੂੰ ਵਿਐਗ 
ਜਾਂ ਮਿੱਠੀ ਮਸ਼ਕਰੀ ਦੀ ਪਾਣ ਵੀ ਚਾੜ੍ਹ ਦਿੰਦਾ। 

ਇੱਕ ਵਾਰ ਗੁਰਭਜਨ ਗਿੱਲ ਨੇ ਜਗਰਾਉਂ ਕਾਲਜ ਵਿੱਚ 
ਕਹਾਣੀ ਦਰਬਾਰ ਕਰਵਾਇਆ। ਰਾਮ ਸਰੂਪ ਅਣਸ਼ੀ ਤੇ ਮੈਨੂੰ 
ਕਹਾਣੀਆਂ ਪੜ੍ਹਨ ਲਈ ਬੁਲਾਇਆ। ਇੱਕ ਜਣਾ ਸ਼ਾਇਦ ਕੋਈ 
ਹੋਰ ਵੀ ਸੀ। ਯਾਦ ਨਹੀਂ ਰਿਹਾ। ਵਿਰਕ ਸਾਹਿਬ ਨੇ ਕਹਾਣੀ 
ਦਰਬਾਰ ਦੀ ਪ੍ਰਧਾਨਗੀ ਕੀਤੀ। ਮੈਂ ਆਪਣੀ ਕਹਾਣੀ “ਆਪਣਾ 
ਆਪਣਾ ਹਿੱਸਾ”ਪੜ੍ਹੀ। ਮਰ ਗਈ ਮਾਂ ਦੇ ਫੁੱਲ ਰਗਾ ਪਾ ਕੇ ਆਉਣ 
ਅਤੇ ਉਹਦੇ ਇਲਾਜ 'ਤੇ ਹੋਏ ਖ਼ਰਚੇ ਦੀ ਵੰਡ-ਵੰਡਾਈ ਦੇ ਮੁੱਦੇ ਨੂੰ 
ਲੈ ਕੇ ਕਹਾਣੀ ਦੇ ਅਖ਼ੀਰ 'ਤੇ ਆਪਣੇ ਵੱਡੇ ਭਰਾਵਾਂ ਤੇ ਭੈਣ ਦੀ 
ਵਧੀਕੀ ਤੋਂ ਅੱਕਿਆ ਹੋਇਆ, ਕਹਾਣੀ ਦਾ ਮੁੱਖ-ਪਾਤਰ ਘੁੱਦੁ 
ਕਹਿੰਦਾ ਏ ਕਿ ਉਹਦੀ ਹਾਲ ਦੀ ਘੜੀ ਪੁੱਜਤ ਨਹੀਂ। ਉਹਦੇ ਹਿੱਸੇ 
ਦੇ ਫੁੱਲ ਕਿੱਲੀ `ਤੇ ਟੈਗ ਦਿਓ। ਜਦੋਂ ਪੱਜਤ ਹੋਈ ਮੈਂ ਪਾ ਆਊਂਗਾ। 
ਫੁੱਲ ਵੰਡ ਦੇ ਹਵਾਲੇ ਨਾਲ ਪ੍ਰਧਾਨਗੀ ਭਾਸ਼ਨ ਦਿੰਦਿਆਂ ਵਿਰਕ ਨੇ 
ਕਹਾਣੀ ਬਾਰੇ 'ਵਿਰਕ-ਸਟਾਈਲ” ਵਿੱਚ ਮਜ਼ਾਹੀਆ ਟਿੱਪਣੀ 
ਕੀਤੀ। 

“ਸਾਡੇ ਕਿਸੇ ਪੜ੍ਹੇ-ਲਿਖੇ ਵਿਰਕ ਨੇ ਵਿਰਕਾਂ ਦੇ ਪਿੰਡਾਂ ਵਿੱਚ 
ਜਾ ਕੇ ਕਿਹਾ, “ਮੈਂ ਵਿਰਕਾਂ ਦਾ ਇਤਿਹਾਸ ਲਿਖ ਰਿਹਾਂ। ਜਦੋਂ ਛਪ 
ਗਿਆ, ਵਿਰਕ ਅਮਰ ਹੋ ਜਾਣਗੇ। ਪਰ ਕਿਤਾਬ ਛਾਪਣ 'ਤੇ ਪੈਸੇ 
ਲੱਗਣੇ ਨੇ। ਉਹਨਾਂ ਦਾ ਰਲ-ਮਿਲ ਕੇ ਇਤਜ਼ਾਮ ਕਰ ਦੇਵੋ। ਤਾਂ 
ਅੱਗੋਂ ਵਿਰਕ ਕਹਿੰਦੇ, “ਤੂੰ ਸਾਡੇ ਹਿੱਸੇ ਦੇ ਵਰਕੇ ਸਾਨੂੰ ਦੇ ਜਾ। 
ਅਸੀਂ ਆਪੇ ਛਾਪ ਲਵਾਂਗੇ।”? 

ਐਡਾ ਤੇਰਾ ਕਿਹੜਾ ਦਰਦੀ ! 

ਜਦ ਮੈਂ ਐਮ ਫ਼ਿਲ ਕਰਨੀ ਸੀ ਤਾਂ ਮੇਰਾ ਗੁਣਾ ਸਹਿਜੇ ਹੀ 
ਆਪਣੇ ਸਭ ਤੋਂ ਪਸੈਦੀਦਾ ਕਹਾਣੀਕਾਰ ਵਿਰਕ 'ਤੇ ਹੀ ਪੈਣਾ ਸੀ। 
ਜੋ ਮੈਂ ਲਿਖਿਆ, ਉਸਨੂੰ ਬਾਅਦ ਵਿੱਚ ਕਿਤਾਬੀ ਸ਼ਕਲ ਵਿੱਚ ਛਾਪ 
ਦਿੱਤਾ, “ਕੁਲਵੈਤ ਸਿੰਘ ਵਿਰਕ ਦਾ ਕਹਾਣੀ-ਸੈਸਾਰ।” 
ਜਗਰਾਉਂ ਵਾਲੇ ਕਹਾਣੀ ਦਰਬਾਰ ਮੌਕੇ ਮੈਂ ਉਹ ਕਿਤਾਬ ਵਿਰਕ 
ਸਾਹਿਬ ਨੂੰ ਭੇਂਟ ਕੀਤੀ। 
ਜੁਲਾਈ-2023 

ਮਿਲਣ ਦਾ ਮੌਕਾ ਮਿਲਿਆ। ਆਪਣੇ ਮਿੱਤਰ ਡਾ ਸਾਧੁ ਸਿੰਘ ਨੇ 
ਭਾਈ ਰਣਧੀਰ ਸਿੰਘ ਨਗਰ ਕੋਲ ਬਣੀ ਨਵੀਂ ਅਬਾਦੀ ਵਿਚ ਘਰ 
ਲਿਆ ਤਾਂ ਵਿਰਕ ਨੇ ਸਾਧੁ ਸਿੰਘ ਨੂੰ ਕਿਹਾ ਕਿ ਉਸਨੂੰ ਵੀ 
ਆਪਣੇ ਨੇੜੇ ਘਰ ਲੈ ਦੇਵੇ। ਜਦ ਮੈਂ ਸਾਧੁ ਸਿੰਘ ਕੋਲ ਰਾਤ ਰਹਿੰਦਾ 
ਤਾਂ ਸਵੇਰੇ ਸੈਰ ਨੂੰ ਜਾਂਦਿਆਂ ਵਿਰਕ ਰਾਹ ਵਿਚ ਮਿਲਦਾ। ਘਰ 
ਆਉਣ ਲਈ ਕਹਿੰਦਾ। ਅਸੀਂ ਘਰ ਵੀ ਜਾਂਦੇ। ਐਧਰ-ਓਧਰ 
ਦੀਆਂ ਬਥੇਰੀਆਂ ਗੱਲਾਂ ਹੈਦੀਆਂ, ਪਰ ਉਹਨੇ ਮੇਰੀ ਕਿਤਾਬ ਬਾਰੇ 
ਕਦੀ ਇੱਕ ਵੀ ਸ਼ਬਦ ਨਾ ਬੋਲਿਆ। 

ਵਿਰਕ ਬਹੁਤ ਘੱਟ ਬੋਲਦਾ ਸੀ। ਜਦ ਵੀ ਬੋਲਦਾ, ਪਤੇ ਦੀ 
ਗੱਲ ਕਰਦਾ ਤੇ ਚੁੱਪ ਹੋ ਜਾਂਦਾ। ਅਗਲਾ ਉਡੀਕਦਾ ਰਹਿੰਦਾ ਕਿ 
ਕੁੱਝ ਹੋਰ ਵੀ ਕਹੇਗਾ, ਪਰ ਕਹੀ ਜਾਣ ਵਾਲੀ ਗੱਲ ਤਾਂ ਕਹੀ ਜਾ 
ਚੁੱਕੀ ਹੋਦੀ ਸੀ। 

ਕਈ ਸਾਲ ਬਾਅਦ ਮੈਨੂੰ ਜੋਰਿੰਦਰ ਸਿੰਘ ਨਿਰਾਲਾ ਦੀ 
ਵਿਰਕ ਸਾਹਿਬ ਨਾਲ ਕੀਤੀ ਇੱਕ ਇੰਟਰਵੀਊ ਲੱਭੀ, ਜੋ ਉਹਨਾਂ 
ਦੇ ਸਦੀਵੀ ਵਿਛੋੜੇ ਤੋਂ ਕਈ ਸਾਲ ਬਾਅਦ ਛਪੀ ਸੀ। ਉਸ ਵਿੱਚ 
ਨਿਰਾਲੇ ਨੇ ਉਹਨਾਂ 'ਤੇ ਹੋਏ ਆਲੋਚਨਾਤਕ ਕੰਮ ਬਾਰੇ ਪੁੱਛਿਆ 
ਤਾਂ ਉਹਨਾਂ ਕਿਹਾ, “ਮੇਰੇ ਬਾਰੇ ਜਿੰਨਾਂ ਵੀ ਲਿਖਿਆ ਗਿਆ ਏ, 
ਉਸ ਵਿਚੋਂ ਸਭ ਤੋਂ ਵਧੀਆ ਕਿਤਾਬ ਵਰਿਆਮ ਸਿੰਘ ਸੰਧੂ ਦੀ 
ਹੈ।” 

ਇਹ ਸ਼ਬਦ ਮੇਰੇ ਲਈ ਬਹੁਤ ਵੱਡਾ ਸਨਮਾਨ ਸਨ। 
ਅਣਮੁੱਲਾ ਸਰਮਾਇਆ! 

ਮੈਨੂੰ ਭੂਸ਼ਨ ਨੇ ਐਦਰਲੀ ਗੱਲ ਇਹ ਵੀ ਦੱਸੀ ਸੀ, ਕਿ ਜਦੋਂ 
1981 ਵਿੱਚ ਮੇਰੇ ਕਹਾਣੀ-ਸੰਗ੍ਰਹਿ “ਅਗ-ਸੈਗ” ਨੂੰ ਪੈਜਾਬ 
ਆਰਟਸ ਕੌਂਸਲ ਚੰਡੀਗੜ੍ਹ ਵੱਲੋਂ ਇਨਾਮ ਦਿੱਤਾ ਗਿਆ ਸੀ ਤਾਂ 
ਇਸ ਲਈ ਵਿਰਕ ਸਾਹਿਬ ਨੇ ਹੀ ਮੇਰੀ ਸਿਫ਼ਾਰਿਸ਼ ਕੀਤੀ ਸੀ। 

ਮੈਨੂੰ ਉਦੋਂ ਲੋਕ ਬੋਲੀ ਯਾਦ ਆਈ, “ਐਡਾ ਤੇਰਾ ਕਿਹੜਾ 
ਦਰਦੀ , ਸੁੱਤੀ ਪਈ ਨੂੰ ਪੱਖੀ ਦੀ ਝੱਲ ਮਾਰੇ !” 

ਵਾਹ! ਮੇਰੇ ਧੈਨਭਾਗ ! ਵਿਰਕ ਸਾਹਿਬ ਨੇ ਇਸ ਤਰ੍ਹਾਂ ਵੀ 
ਹਮਾਤੜਾਂ ਨੂੰ ਪੱਖੀ ਦੀ ਝੱਲ ਮਾਰੀ ਸੀ। 
ਹੁੰਦਾ ਸੀ, ਉਹ ਵਿਆਖਿਆ ਵਿੱਚ ਨਹੀਂ ਸੀ ਪੈਂਦਾ, ਇਝ ਹੀ 
ਰਿਸ਼ਤਿਆਂ ਵਿਚ ਵੀ ਉਹ ਵਿਆਖਿਆ ਵਿਚ ਨਹੀਂ ਸੀ ਪੈਂਦਾ। 
ਹੋਰਨਾਂ ਵਾਂਗ, “ਮੈਂ ਤੈਨੂੰ ਐਂ ਸਮਝਦਾਂ ਜਾਂ ਮੈਂ ਤੈਨੂੰ ਓਂ ਸਮਝਦਾਂ।” 
ਆਖਣ ਵਿਚ ਉਹਦਾ ਵਿਸ਼ਵਾਸ ਨਹੀਂ ਸੀ। ਕਹਾਣੀਆਂ ਵਿਚ 
ਵੀ ਉਹਦੀ ਚੁੱਪ ਬੋਲਦੀ ਸੀ ਤੇ ਸਾਂਝਾਂ ਵਿਚ ਵੀ। ਸ਼ਾਇਦ ਏਸੇ ਕਰ 

ਕੇ ਉਹਨੇ ਕਦੀ ਮੈਨੂੰ ਨਹੀਂ ਸੀ ਦੱਸਿਆ ਕਿ ਮੇਰੀ ਲਿਖੀ ਕਿਤਾਬ 
ਉਹਨੂੰ ਕਿਹੋ ਜਿਹੀ ਲੱਗੀ ਸੀ ਜਾਂ ਉਹਨੇ ਮੈਨੂੰ ਪੈਜਾਬ ਆਰਟਸ 
ਕੌਸਲ ਦਾ ਇਨਾਮ ਦਿਵਾਉਣ ਦੀ ਸਿਫ਼ਾਰਿਸ਼ ਕੀਤੀ ਸੀ। 
ਲਿਖਣ ਵਾਲਿਆਂ ਨੂੰ, ਉਹਨਾਂ ਦੇ ਪਾਠਕਾਂ ਨੂੰ ਵਿਰਕ ਸਾਹਿਬ 
ਦੀਆਂ ਕਹਾਣੀਆਂ ਦੀ ਪੱਖੀ ਦੀ ਝੱਲ ਵੱਜ ਰਹੀ ਹੈ ਤੇ ਕਲੇਜੇ ਨੂੰ 
ਠੰਢ ਪਾ ਰਹੀ ਹੈ। 

ਮੇਰੇ ਸਮੇਤ ਪੈਜਾਬੀ ਪਾਠਕਾਂ ਦੇ ਮਨਾਂ ਵਿਚ ਕੁਲਵੈਤ ਸਿੰਘ 
ਵਿਰਕ ਬੋਲਦਾ ਰਹਿੰਦਾ ਹੈ: 

ਸੁਰਜੀਤ ਬਿਦਰਖ਼ੀਏ ਦਾ ਗਾਇਆ ਸ਼ਮਸ਼ੇਰ ਸੈਧੂ ਦਾ ਗੀਤ 
ਹੈ, “ਤੂੰ ਨਹੀਂ ਬੋਲਦੀ ਰਕਾਨੇ, ਤੂੰ ਨਹੀਂ ਬੋਲਦੀ, ਤੇਰੇ 'ਚੋਂ ਤੇਰਾ 
ਯਾਰ ਬੋਲਦਾ !” 

ਇੰਝ ਹੀ ਮੇਰੇ ਅਦਰੋਂ ਕੁਲਵੰਤ ਸਿੰਘ ਵਿਰਕ ਦੀਆਂ 
ਕਹਾਣੀਆਂ ਕਿਵੇਂ ਬੋਲਦੀਆਂ ਰਹੀਆਂ ਨੇ, ਇਸਦੇ ਕੁਝ ਵੇਰਵੇ ਸਾਂਝੇ 
ਕਰਨ ਦੀ ਆਗਿਆ ਦਿਉ: 

ਵਿਰਕ ਦੀਆਂ ਸਮੁੱਚੀਆਂ ਕਹਾਣੀਆਂ ਦੇ ਅਧਿਅਨ ਤੋਂ ਇਹ 
ਤੱਥ ਭਲੀ ਭਾਂਤ ਉਜਾਗਰ ਹੁੰਦਾ ਹੈ ਕਿ ਉਹ ਔਰਤ ਬਾਰੇ ਬੜਾ ਹੀ 
ਸੰਵੇਦਨਸ਼ੀਲ ਹੈ ਅਤੇ ਨਵੇਂ ਸਮਾਜ ਦੀ ਉਸਾਰੀ ਵਿੱਚ ਉਸਨੂੰ ਔਰਤ 
ਦਾ ਰੋਲ ਬੜਾ ਹੀ ਮਹੱਤਵਪੂਰਨ ਲੱਗਦਾ ਹੈ। ਪਿਛਲੇ ਦੌਰ ਵਿੱਚ, 
ਜਦੋਂ ਉਹ ਸ਼ਹਿਰੀ ਜੀਵਨ ਵਿੱਚ ਪੜ੍ਹ, ਬਦਲ ਤੇ ਸਮਾਜ ਦੀ 
ਉਸਾਰੀ ਵਿੱਚ ਹਿੱਸਾ ਪਾ ਰਹੀ ਔਰਤ ਦੇ ਚਿੱਤਰ ਉਲੀਕਦਾ ਹੈ, ਤਾਂ 
ਉਹਨਾਂ ਵਿੱਚ ਉਸਨੂੰ ਨਵੇਂ ਭਾਰਤ ਦੀ ਆਤਮਾ ਵੱਸਦੀ ਨਜ਼ਰ 
ਆਉਂਦੀ ਹੈ। ਨਵੇਂ ਭਾਰਤ ਦੀਆਂ ਪ੍ਰਤੀਨਿਧ ਅਜਿਹੀਆਂ ਸਮਰੱਥ 
ਔਰਤਾਂ ਨੂੰ ਉਹ “ਨਮਸਕਾਰ” ਕਰਦਾ ਹੈ। ਉਹ ਔਰਤ ਦੀ 
ਸਿਰਜਣਹਾਰੀ ਸਮਰੱਥਾ ਨੂੰ ਵੀ ਨਮਸਕਾਰ ਕਰਦਾ ਹੈ ਜਿਸ ਵਿੱਚ 
ਮਰਦ ਨਾਲੋਂ ਬਰਦਾਸ਼ਤ ਕਰਨ ਦੀ ਸ਼ਕਤੀ ਵੀ ਵਧੇਰੇ ਹੈ ਅਤੇ ਉਹ 
ਆਪਣੇ ਆਪ ਨੂੰ ਹਾਲਾਤ ਦੇ ਮੁਤਾਬਕ ਢਾਲ ਸਕਣ ਦੀ ਵਡੇਰੀ 
ਸਮਰੱਥਾ ਦੀ ਮਾਲਕ ਵੀ ਹੈ। ਔਰਤ ਦੀ ਨਵੇਂ ਹਾਲਾਤ ਨਾਲ 
ਨਿਪਟਣ ਤੇ ਉਸ ਅਨੁਕੂਲ ਆਪਣੇ ਆਪ ਨੂੰ ਢਾਲ ਸਕਣ ਤੇ 
ਆਪਣੀਆਂ ਜੜ੍ਹਾਂ ਨਵੀਂ ਜ਼ਮੀਨ ਵਿੱਚ ਗੱਡ ਸਕਣ ਦੀ ਅਥਾਹ 
ਸਮਰੱਥਾ ਦੀ ਉਦਾਹਰਨ 'ਖੱਬਲ” ਕਹਾਣੀ ਵਿਚੋਂ ਵੇਖੀ ਜਾ ਸਕਦੀ 
ਹੈ। 
ਵਰਤਦੇ ਹਾਂ। ਇੱਕ ਹਵਾਲਾ ਆਪਣੇ ਸਫ਼ਰਨਾਮੇ , “ਪਰਦੇਸੀ 

ਪੈਜਾਬ” ਵਿਚੋਂ ਹੈ। 1997 ਵਿਚ ਅਮਰੀਕਾ ਵਿਚ ਹੋਣ ਵਾਲੀ 
ਪਰਿਅੱਗਿਆ ਦੇ ਦਫ਼ਤਰ ਅਸੀਂ ਸ਼ਾਮ ਅੱਠ ਵਜੇ ਦੇ ਕਰੀਬ ਪੁੱਜੇ। 
ਸਲਵਾਰ ਕਮੀਜ਼ ਤੇ ਪੰਜਾਬੀ ਜੁੱਤੀ ਵਿਚ ਫੱਥ ਰਹੀ ਉਹ ਦਫ਼ਤਰ 
ਵਿਚ ਬੈਠੀ ਹੋਈ ਹਥਲੇ ਕੌਮ ਨਿਪਟਾ ਰਹੀ ਸੀ। ਅਸੀਂ ਆਪਣੇ ਨਾਂ 
ਦੱਸ ਕੇ ਟਿਕਟਾਂ ਓ.ਕੇ. ਹੋ ਜਾਣ ਦੀ ਪੁਸ਼ਟੀ ਕਰਨੀ ਚਾਹੀ। ਉਸ ਨੇ 
ਕੱਟੇ ਵਾਲਾਂ ਦੀ ਲਿਟ ਧੌਣ ਦਾ ਝਟਕਾ ਦੇ ਕੇ ਮੱਥੇ ਉਪਰ ਕੀਤੀ ਤੇ 
ਕਾਹਲੀ-ਕਾਹਲੀ ਕਾਗ਼ਜ਼-ਪੱਤਰ ਫੋਲਦੀ ਕਹਿਣ ਲੱਗੀ, 
“ਠਹਿਰੇ ਏਕ ਮਿੰਟ! ਏਕ ਤੋਂ ਯੇਹ ਵਰਿਆਮ ਬਹੁਤ ਹੈਂ ਲਿਸਟ 
ਸਾ 

ਪਰ ਲੱਭੇ ਉਸ ਨੂੰ ਜਗਦੀਸ਼ ਸਿੰਘ ਵਰਿਆਮ ਤੇ ਵਰਿਆਮ 
ਸਿੰਘ ਸੈਧੁ ਹੀ। 

ਮੈਂ ਜਾਣ-ਬੁੱਝ ਕੇ ਉਸ ਨੂੰ ਸੁਰਿਦਰ ਗਿੱਲ ਵਾਲਾ ਸਵਾਲ 
ਕੀਤਾ ਕਿ ਕੈਨੇਡਾ ਦੇ ਵੱਖ-ਵੱਖ ਸ਼ਹਿਰਾਂ ਵਿਚ ਜਾਣ ਲਈ ਇਥੋਂ 
ਹੀ ਕੋਈ ਸਸਤੀ ਟਿਕਟ ਵਗ਼ੈਰਾ ਮਿਲ ਸਕਦੀ ਹੋਵੇ ! 

ਉਸ ਨੇ ਉੱਝ ਹੀ ਸੱਜੇ ਹੱਥ ਦੇ ਅਗੂਠੇ ਨਾਲ ਪਹਿਲੀ ਉਂਗਲ 
ਜੋੜੀ। ਹੱਥ ਹਵਾ ਵਿਚ ਲਹਿਰਾਇਆ, “ਏਕ ਵੂਜ਼ਾ ਹੋਤਾ ਹੈ 
ਨਾ....ਵੋਹ ਆਪ ਲੇ ਜਾਏਂ ਯਹਾਂ ਸੇ....ਮੈਂ ਬਨਵਾ ਦੁਗੀ.....ਆਪ 
ਚਿੰਤਾ ਨਾ ਕਰੇਂ....ਹੋ ਜਾਏਗਾ ਸਭ....ਹੋ ਜਾਏਗਾ....।” ਉਸ ਨੇ 
ਉਂਝ ਹੀ 'ਹੋ ਜਾਏਗਾ” ਨੂੰ ਪੁਸ਼ਟ ਕਰਨ ਲਈ ਹੱਥ ਹਵਾ ਵਿਚ 
ਲਹਿਰਾਇਆ। 

ਏਨੀ ਰਾਤ ਗਏ ਉਹ ਇਕੱਲੀ ਨਿੱਕੀ ਜਿਹੀ ਲੱਗਦੀ ਕੁੜੀ 
ਏਨੇ ਸਵੈ-ਵਿਸ਼ਵਾਸ ਨਾਲ ਬੈਠੀ ਸਭ ਦੀਆਂ ਨਜ਼ਰਾਂ ਦਾ ਕੇਂਦਰ 
ਬਣੀ ਹੋਈ ਸੀ। ਔਰਤ ਦਾ ਇਹ ਉੱਭਰ ਰਿਹਾ ਮਾਣ-ਮੱਤਾ ਰੁਪ ਮੈਨੂੰ 
ਬੜਾ ਚੰਗਾ ਲੱਗਾ। ਨਾ ਉਹਨੂੰ ਕੋਈ ਫ਼ਿਕਰ ਸੀ ਕਿ ਮੈਂ ਏਨੇ ਮਰਦਾਂ 
ਵਿਚ ਇਕੱਲੀ ਨਿੱਕੀ ਜਿਹੀ ਜਾਨ ਘਿਰੀ ਬੈਠੀ ਹਾਂ ਤੇ ਨਾ ਹੀ 
ਉਸਦੇ ਘਰਦਿਆਂ ਨੂੰ ਕੋਈ ਫਿਕਰ ਸੀ ਕਿ ਏਨੀ ਰਾਤ ਗਏ ਉਹਨਾਂ 
ਦੀ ਧੀ ਅਜੇ ਤੱਕ ਘਰ ਨਹੀਂ ਪਹੰਚੀ। 

ਪਰਿਅੱਗਿਆ ਮੈਨੂੰ ਕੁਲਵੈਤ ਸਿੰਘ ਵਿਰਕ ਦੀ ਕਹਾਣੀ 
“ਸ਼ੇਰਨੀਆਂ” ਦੀ ਪਾਤਰ 'ਸ਼ੇਰਨੀ? ਕੁੜੀ ਲੱਗੀ। ਮਰਦਾਂ ਦੇ ਸਮਾਜ 
ਵਿਚ ਬੇਖ਼ੌਫ ਵਿਚਰ ਰਹੀ....ਜੈਗਲਾਂ 'ਚੋਂ ਆਪਣੇ ਲਈ ਰਾਹ ਬਣਾ 
ਰਹੀ। 
ਕੀਮਤਾਂ ਦੇ ਚੌਖ਼ਟੇ ਵਿੱਚ ਰੱਖ ਕੇ ਵੇਖਣ ਦੀ ਥਾਂ ਨਜ਼ਰ ਦੀ ਤਾਜ਼ਗੀ 
ਨਾਲ ਵੇਖਦਾ ਹੈ। ਉਹ ਔਰਤ ਮਰਦ ਸੰਬੋਧਾਂ ਨਾਲ ਜੁੜੀ 
ਵਰਿਆਮ 

ਸਾਧੁਵਾਦੀ ਨੈਤਿਕਤਾ ਦਾ ਮੁਦੱਈ ਨਹੀਂ। ਨਾ ਹੀ ਉਹ ਇਹ 
ਸਮਝਦਾ ਹੈ ਕਿ ਕੋਈ ਵਿਸ਼ਾ ਇਸ ਕਰਕੇ ਜ਼ਿਕਰ ਯੋਗ ਨਹੀਂ ਕਿ 
ਸਮਾਜ ਉਸਨੂੰ ਵਰਜਿਤ ਸਮਝਦਾ ਹੈ। ਉਸ ਅਨੁਸਾਰ ਤਾਂ ਜਿਹੜਾ 


ਵਿੱਚ ਵੀ ਪੇਸ਼ ਕਰਨਾ ਕੋਈ ਮਾੜੀ ਗੱਲ ਨਹੀਂ। 

ਔਰਤ ਹੀ ਨਹੀਂ ਪੈਜਾਬ ਦੇ ਕਿਸਾਨੀ ਭਾਈਚਾਰੇ ਵਿੱਚ ਮਰਦ 
ਕੋਲ ਵੀ ਦੁੱਖ ਨੂੰ ਸਹਿ ਸਕਣ ਦੀ ਬੇਮਿਸਾਲ ਸਮਰੱਥਾ ਹੈ। ਅਸਲ 
ਵਿੱਚ ਪੰਜਾਬ ਦੇ ਕਿਰਸਾਨ ਦਾ ਜੀਵਨ ਬੜਾ ਸੈਕਟਾਂ ਭਰਿਆ ਰਿਹਾ 
ਹੈ। ਧਰਤੀ ਦੀ ਹਿੱਕ ਚੀਰਦੇ, ਧਰਤੀ ਜਿੱਡੇ ਜੇਰਿਆਂ ਵਾਲੇ, ਇਹ 
ਲੋਕ ਸਿਰਾਂ ਉੱਤੇ ਪਏ ਸੈਕਟਾਂ ਦੇ ਸਨਮੁੱਖ ਹੋਣਾ ਤੇ ਉਹਨਾਂ ਨੂੰ 
ਸਹਿਣਾ ਜਾਣਦੇ ਸਨ। ਇਸਦੀ ਸਭ ਤੋਂ ਉੱਤਮ ਉਦਾਹਰਨ ਵਿਰਕ 
ਦੀ ਕਹਾਣੀ “ਧਰਤੀ ਹੇਠਲਾ ਬੌਲਦ” ਹੈ। ਬਜ਼ੁਰਗ ਬਾਪ ਆਪਣੇ 
ਪੁੱਤ ਦੀ ਮੌਤ ਦੀ ਖ਼ਬਰ ਆਪਣੇ ਪੁੱਤ ਦੇ ਦੋਸਤ ਤੋਂ ਲੁਕਾਈ ਰੱਖਦਾ 
ਹੈ ਕਿਉਂਕਿ ਉਹ ਨਹੀਂ ਚਾਹੁੰਦਾ ਕਿ ਆਪਣੇ ਪਿਆਰੇ ਦੋਸਤ ਦੀ 
ਮੌਤ ਦੀ ਖ਼ਬਰ ਸੁਣ ਕੇ ਉਹਦੇ ਪੁੱਤ ਦੇ ਦੋਸਤ ਮਾਨ ਸਿੰਘ ਦੀ ਛੁੱਟੀ 
ਖ਼ਰਾਬ ਹੋਵੇ। ਕਹਾਣੀ ਦੂਜੇ ਦੇ ਸੁਖ ਲਈ ਆਪ ਦੁੱਖ ਸਹਿ ਸਕਣ ਦੀ 
ਸਾਧਾਰਨ ਬੇਦੇ ਦੀ ਅਸਧਾਰਨ ਸਮਰੱਥਾ ਦਾ ਬਿਰਤਾਂਤ ਹੈ। 

ਵਿਰਕ ਦੇ ਪੰਜਾਬੀ ਕਹਾਣੀ ਅਤੇ ਮੇਰੇ ਉੱਤੇ ਅਸਰ ਦਾ ਇੱਕ 
ਹੋਰ ਬਿਰਤਾਂਤ ਸਾਂਝਾ ਕਰਨ ਦਾ ਲਾਲਚ ਕਰ ਲੈਣ ਦਿਉ। 

ਆਪਣੇ ਪੁੱਤ ਦੀ ਮੌਤ ਦੀ ਖ਼ਬਰ, ਘਰ ਦੇ ਜੀਆਂ ਤੋਂ ਵੀ ਲੁਕਾ 
ਕੇ, ਕਨੇਡਾ ਪਹੈਚਣ ਦੇ ਹਵਾਲੇ ਦੁਆਲੇ ਬੁਣੀ ਮੇਰੀ ਕਹਾਣੀ 
“ਜਮਰੰਦ” ਦੇ ਸੱਚ ਦਾ ਇਹ ਦੁੱਖ ਦਸ-ਬਾਰਾਂ ਸਾਲ ਮੇਰੇ ਅਦਰ 
ਰਿੱਝਦਾ ਰਿਹਾ। ਇਸ ਵਿਸ਼ੇ 'ਤੇ ਕਹਾਣੀ ਲਿਖੀ ਤਾਂ ਜਾ ਸਕਦੀ ਸੀ, 
ਪਰ ਇਸੇ ਵਿਸ਼ੇ ਨੂੰ ਲੈ ਕੇ ਮੇਰੇ ਸਾਹਮਣੇ ਪਹਾੜ ਜਿੱਡੀ ਕਹਾਣੀ 
ਪਹਿਲਾਂ ਹੀ ਖਲੋਤੀ ਸੀ, “ਧਰਤੀ ਹੇਠਲਾ ਬੌਲਦ”! ਮੈਂ ਮਨ ਵਿੱਚ 
ਲਿਖੇ ਜਾਣ ਵਾਲੀ ਕਹਾਣੀ ਦੀ ਭੋਨ-ਤੋੜ ਕਰਦਾ ਰਿਹਾ। 
ਆਖ਼ਰਕਾਰ ਕਹਾਣੀ ਲਿਖਣ ਲਈ ਪ੍ਰੇਰਕ ਨੁਕਤਾ ਮੇਰੇ ਮਨ ਵਿੱਚ 
ਲਿਸ਼ਕਿਆ। “ਧਰਤੀ ਹੇਠਲਾ ਬੌਲਦ” ਦਾ ਬਿਰਤਾਂਤ “ਮਾਨਵੀ 
ਦਾਇਰੇ” ਵਿੱਚ ਵਿਚਰਨ ਵਾਲਾ ਸੀ ਪਰ ਮੈਂ ਆਪਣੀ ਕਹਾਣੀ ਨੂੰ 
ਪੰਜਾਬੀਆਂ ਦੇ ਪਰਵਾਸ ਧਾਰਨ ਕਰਨ ਦੀ ਲੰਮੀ ਪ੍ਰਕਿਰਿਆ ਦੇ 
ਇਤਿਹਾਸ ਨਾਲ ਜੋੜ ਕੇ “ਇਤਿਹਾਸਕ ਦਾਇਰੇ” ਵਿੱਚ ਸਿਰਜਣ 
ਦਾ ਮਨ ਬਣਾ ਲਿਆ। ਪਰ ਅਜਿਹਾ ਕਰਦਿਆਂ ਮੈਂ “ਧਰਤੀ ਹੇਠਲਾ 
ਬੌਲਦ” ਤੋਂ ਅੱਖ ਚੁਰਾ ਕੇ ਨਹੀਂ ਸਾਂ ਲੰਘ ਸਕਦਾ। “ਅਰਜਨ” ਨੂੰ 
“ਆਪਣਾ ਯੁੱਧ” ਸ਼ੁਰੁ ਕਰਨ ਤੋਂ ਪਹਿਲਾਂ ਦੋਣਾਚਾਰਯ ਦੇ ਪੈਰਾਂ ਵਿੱਚ 
ਨਮਸਕਾਰੀ ਤੀਰ ਚਲਾਉਣਾ ਚਾਹੀਦਾ ਸੀ! ਮੈਂ ਕੁਲਵੈਤ ਸਿੰਘ 
ਵਿਰਕ ਨੂੰ ਨਮਸਕਾਰ ਕੀਤੀ ਤੇ ਆਪਣੀ ਕਹਾਣੀ ਨੂੰ ਵੀ “ਧਰਤੀ 

ਹੇਠਲਾ ਬੌਲਦ” ਵਾਲੇ ਪਿਡ ਅਤੇ ਪਰਿਵਾਰ ਨਾਲ ਜੋੜ ਦਿੱਤਾ। 
ਧਿਆਨ ਨਾਲ ਵੇਖਿਆਂ ਪਤਾ ਚੱਲ ਜਾਵੇਗਾ ਕਿ 
ਕਹਾਣੀ ਵਿੱਚ ਜਰਨੈਲ ਸਿੰਘ ਦਾ ਪਾਤਰ ਉਸ ਮੁਡੇ ਨੂੰ ਬਣਾਇਆ 
ਗਿਆ ਹੈ, ਜੋ “ਧਰਤੀ ਹੇਠਲਾ ਬੌਲਦ” ਵਾਲੇ “ਕਰਮ ਸਿੰਘ” ਦਾ 
ਪੁੱਤਰ ਹੈ, ਜਿਹੜਾ ਮਾਨ ਸਿੰਘ ਦੇ ਆਉਣ 'ਤੇ ਡਿਉੜੀ ਵਿੱਚ 
ਖੇਡਦਾ ਫਿਰਦਾ ਸੀ। “ਧਰਤੀ ਹੇਠਲਾ ਬੰਲਦ” ਵਾਲਾ ਕਰਮ ਸਿੰਘ 
“ਜਮਰੌਦ” ਵਿੱਚ ਵੀ “ਕਰਮ ਸਿੰਘ” ਹੀ ਰਹਿੰਦਾ ਹੈ, ਪਰ, “ਧਰਤੀ 
ਹੇਠਲਾ ਬੌਲਦ” ਵਿਚਲੇ ਕਰਮ ਸਿੰਘ ਦੇ ਛੋਟੇ ਭਰਾ ਜਸਵੰਤ ਦਾ 
ਨਾਂ ਮੈਂ 'ਜਮਰੰਦ” ਵਿੱਚ ਜਾਣ-ਬੁੱਝ ਕੇ ਸਾਹਿਤਕ ਓਹਲਾ ਰੱਖਣ 
ਲਈ ਧਰਮ ਸਿੰਘ ਰੱਖਿਆ ਹੈ। ਬਰ੍ਹਮਾਂ ਦੇ ਫ਼ਰੈਟ 'ਤੇ ਕਰਮ ਸਿੰਘ ਦੇ 
ਮਾਰੇ ਜਾਣ ਦਾ ਬਿਰਤਾਂਤ ਅਤੇ ਜਦ ਉਹ ਜਿਊਂਦੇ-ਜੀ ਛੁੱਟੀ 
ਆਉਂਦਾ ਸੀ, ਤਾਂ, ਉਹਦਾ ਖੂਹੀ 'ਤੇ ਨਹਾਉਣ ਦਾ ਬਿਰਤਾਂਤ, 
ਵਿਰਕ ਦੀ ਕਹਾਣੀ ਨਾਲ ਜੁੜਦੇ ਸੈਕੇਤ ਹੀ ਨੇ । ਜਿਵੇਂ ਵਿਰਕ ਦੀ 
ਕਹਾਣੀ ਵਿੱਚ ਤਰਨਤਾਰਨ ਮੱਥਾ ਟੇਕਣ ਦਾ ਹਵਾਲਾ ਹੈ, 
“ਜਮਰੌਦ” ਵਿੱਚ ਵੀ ਇਹ ਹਵਾਲਾ ਮਿਲਦਾ ਹੈ। ਸੋ ਉੱਨੀ-ਇੱਕੀ 
ਦੇ ਫਰਕ ਨਾਲ ਇਹ ਓਹੋ ਪਰਿਵਾਰ ਹੈ, ਚੜ੍ਹਤ ਸਿੰਘ ਦਾ, ਜੋ 
ਵਿਰਕ ਦੀ ਕਹਾਣੀ ਵਿਚਲਾ ਦੁੱਖ ਸਹਿਣ ਵਾਲਾ ਬਜ਼ੁਰਗ ਵੀ ਹੈ; 
ਇਸ ਵਿੱਚ ਕਈ ਤਬਦੀਲੀਆਂ ਵੀ ਕਰਨੀਆਂ ਪਈਆਂ। 
ਮਸਲਨ: ਕਰਮ ਸਿੰਘ ਦੀ ਮੌਤ ਵੇਲੇ ਮੇਰਾ ਪਾਤਰ ਚੜ੍ਹਤ ਸਿੰਘ 
ਜੇਲ੍ਹ ਵਿੱਚ ਹੈ ਤੇ ਵਿਰਕ ਦੀ ਕਹਾਣੀ ਵਾਲਾ ਬਜ਼ੁਰਗ ਬਾਪ ਘਰ 
ਵਿੱਚ ਹੀ ਹੈ। ਉੱਝ ਫੌਜੀ ਗਾਰਦ ਕੋਲੋਂ ਹਥਿਆਰ ਖੋਹਣ ਲਈ 
“ਵੱਲੋ” ਪਿੰਡ ਦੀ ਨਹਿਰ ਦੇ ਪੁਲ 'ਤੇ ਮਾਰੇ ਡਾਕੇ ਵਿੱਚ ਹੋਰਨਾਂ 
ਗ਼ਦਰੀਆਂ ਨਾਲ ਜਿਹੜੇ ਗ਼ਦਰੀ ਗਏ ਸਨ, ਉਹਨਾਂ ਵਿੱਚ ਠੱਠੀ 
ਖਾਰੇ ਪਿਡ ਦੇ ਗ਼ਦਰੀ ਹਰਨਾਮ ਸਿੰਘ ਤੇ ਆਤਮਾ ਸਿੰਘ ਵੀ ਸਨ, 
ਜਿਹੜੇ ਫੜੇ ਜਾਣ ਬਾਅਦ ਆਪਣੇ ਤਿੰਨ ਹੋਰ ਸਾਥੀਆਂ ਨਾਲ 
ਫ਼ਾਂਸੀ ਲਾ ਦਿੱਤੇ ਗਏ। ਸੋ ਮੁਲ ਰੂਪ ਵਿੱਚ ਇਹ ਮਾਝੇ ਦਾ ਉਹੋ ਪਿਡ 
ਹੈ, ਜੋ ਵਿਰਕ ਦੀ ਕਹਾਣੀ ਵਾਲਾ ਪਿੰਡ ਹੀ ਹੈ,“ਠੱਠੀ ਖਾਰਾ”। 
ਅਸਲ ਵਿੱਚ “ਜਮਰੌਦ” ਵਿੱਚ “ਠੱਠੀ ਖਾਰਾ” ਪਿਡ ਨੂੰ ਜਾਣ- 
ਬੁੱਝ ਕੇ ਬੇਨਾਮ ਰੱਖਿਆ ਗਿਆ ਹੈ। ਇਹ ਇਸ ਕਰ ਕੇ, ਕਿਉਂਕਿ, 
ਇਹ ਇੱਕ ਪਿੰਡ ਹੀ ਨਹੀਂ, ਪੂਰਾ ਪੈਜਾਬ ਹੈ, ਪੰਜਾਬ ਦਾ ਕਈ 
ਸਦੀਆਂ ਦਾ ਗਤੀਸ਼ੀਲ ਇਤਿਹਾਸ ਹੈ। ਰਾਜਨੀਤਕ, ਸਮਾਜਿਕ, 
ਸਭਿਆਚਾਰਕ ਜਾਂ ਆਰਥਿਕ ਹੀ ਨਹੀਂ, ਸਾਹਿਤਕ-ਇਤਿਹਾਸ 
ਵੀ ਹੈ। ਪੰਜਾਬ ਦੀਆਂ ਰਗਾਂ ਵਿੱਚ ਵਹਿੰਦਾ ਹੋਇਆ ਲਹੂ ਹੈ। 
ਕਹਾਣੀ ਵਿੱਚ ਇਸ ਇਤਿਹਾਸਕ ਨਿਰੈਤਰਤਾ ਦੇ ਸੈਕੇਤ ਸਾਫ਼ 
ਲੱਭਦੇ ਹਨ। ਇਹ ਕਹਾਣੀ “ਧਰਤੀ ਹੇਠਲਾ ਬੰਲਦ” ਵਾਲੀ 

ਪਰੈਪਰਾ ਦੀ ਵਾਰਿਸ ਕਹਾਣੀ ਹੈ, ਜਿਸ ਦੇ ਨਾਇਕ ਅਸਲੋਂ 
ਸਾਧਾਰਨ ਮਨੁੱਖ ਹੋਣ ਦੇ ਬਾਵਜੂਦ, ਸਿਰ ਤੇ ਪਈ ਝੱਲਣ ਵੇਲੇ 
ਅਸਾਧਾਰਨ ਜਿਗਰੇ ਵਾਲੇ ਹੋ ਨਿੱਥੜਦੇ ਨੇ । ਇਹੋ ਬੰਦੇ ਪਜਾਬੀ ਬੰਦੇ 
ਦੀ ਪ੍ਰਮਾਣਿਕ ਪਛਾਣ ਨੇ; ਜਿਹੜੇ ਡਿੱਗਣ-ਡਿੱਗਣ ਕਰਦੇ 
ਪੰਜਾਬ ਨੂੰ ਆਪਣੇ ਮੋਢਿਆਂ ਤੇ ਚੁੱਕ ਕੇ ਮੁੜ ਖੜ੍ਹਾ ਕਰ ਸਕਦੇ ਸਨ। 

ਇੰਝ ਹਾਲਾਤ ਅਤੇ ਇਤਿਹਾਸ ਦੇ ਦਬਾਵਾਂ ਅਧੀਨ ਓਸੇ 
ਪਿਡ/ਪਜਾਬ ਦੇ ਅਸਾਧਾਰਨ ਜਿਗਰਿਆਂ ਵਾਲੇ ਇਹ ਲੋਕ ਹੁਣ 
ਡਿੱਗ ਰਹੇ ਪੰਜਾਬ ਨੂੰ ਮੋਢਾ ਦੇਣ ਤੋਂ ਅਸਮਰੱਥ ਕਿਉਂ' ਹੁੰਦੇ ਜਾ ਰਹੇ 
ਨੇ ! ਹੁਣ ਇਹ “ਧਰਤੀ ਹੇਠਲੇ ਬੌਲਦ” ਕਿੱਥੇ ਤੇ ਕਿਉਂ ਗ਼ਰਕਦੇ ਜਾ 
ਰਹੇ ਨੇ ਤੇ ਇਹਨਾਂ ਹੇਠਲੇ ਪੈਰਾਂ ਹੇਠਲੀ ਜ਼ਮੀਨ ਅਮਰੀਕਾ ਕਨੇਡਾ 
ਕਿਉਂ ਖੋਹ ਕੇ ਲੈ ਚੱਲਿਆ ਏ !? 

ਇਹ ਲੰਮਾ ਹਵਾਲਾ ਇਸ ਕਰ ਕੇ ਦਿੱਤਾ ਹੈ ਕਿ ਪਾਠਕ ਜਾਣ 
ਸਕਣ ਕਿ ਵਿਰਕ ਦੀਆਂ ਕਹਾਣੀਆਂ ਦਾ ਜਾਦੂ ਕਿਵੇਂ ਪਜਾਬੀ 
ਪਾਠਕਾਂ ਅਤੇ ਲੇਖਕਾਂ ਦੇ ਸਿਰ ਚੜ੍ਹ ਬੋਲਦਾ ਰਿਹਾ ਹੈ, ਬੋਲਦਾ 
ਰਹਿਣਾ ਹੈ। 

ਵਿਰਕ ਦੀ ਕਹਾਣੀ ਦੀ ਖਿੱਚ 

ਸਧਾਰਨ ਲੋਕਾਂ ਨੂੰ ਵੀ ਕਿਵੇਂ ਉਹਦੀ ਕਹਾਣੀ ਆਪਣੇ ਵੱਲ 
ਖਿੱਚ ਲੈਂਦੀ ਸੀ, ਇਸਦੀ ਹੋਰ ਪ੍ਰਮਾਣਿਕ ਉਦਾਹਰਨ ਪੇਸ਼ ਹੈ। 

ਮੈਂ 1975 ਵਿੱਚ ਐਮਰਜੈਂਸੀ ਲੱਗਣ ਕਰ ਕੇ ਜੇਲ੍ਹ ਵਿੱਚ ਸਾਂ। 
ਜਿਹਲ ਵਿਚਲੀ “ਵਿਹਲ” ਦਾ ਲਾਭ ਲੈਣ ਲਈ ਮੈਂ ਪੈਜਾਬੀ ਦੀ 
ਐਮ ਏ ਕਰਨ ਵਾਸਤੇ ਕਿਤਾਬਾਂ ਜੇਲ੍ਹ ਵਿੱਚ ਹੀ ਮਗਵਾ ਲਈਆਂ। 
ਆਪਣੇ ਅਨਪੜ੍ਹ ਸਾਥੀ ਕੈਦੀਆਂ ਨੂੰ ਵਿਰਕ ਦੀਆਂ ਕਹਾਣੀਆਂ, 
“ਉਜਾੜ”, 'ਤੂੜੀ ਦੀ ਪੈਡ", ਖੱਬ੍ਹਲ ਵਰਗੀਆਂ ਪੱਡੂ ਜੀਵਨ ਨਾਲ 
ਜੁੜੀਆਂ ਕਹਾਣੀਆਂ ਪੜ੍ਹ ਕੇ ਸੁਣਾਉਂਦਾ ਤਾਂ ਉਹ ਪੂਰੇ ਧਿਆਨ 
ਨਾਲ ਸੁਣਦੇ ਤੇ ਕਹਿੰਦੇ, “ਮਜਾ ਆ ਗਿਆ ਯਾਰ। ਕਮਾਲ ਦਾ 
ਬੋਦਾ ਐ। ਸਾਡੇ ਮਨਾਂ ਦੀਆਂ ਬੁੱਝ ਲੈਂਦਾ ਏ ਇਹ ਤਾਂ। ਸਾਡੀਆਂ ਈ 
ਗੱਲਾਂ ਕਰੀ ਜਾਂਦੇ।” 

ਰੋਜ਼ ਇੱਕ ਘਟਾ ਕਹਾਣੀ ਪਾਠ ਚੱਲਦਾ ਤੇ ਹਵਾਲਾਤੀ ਮੇਰੇ 
ਦੁਆਲੇ ਸੈਗਤ ਵਾਂਗ ਜੜ ਬੈਠਦੇ। 

ਇਹ ਹੁੰਦੀ ਹੈ ਕਹਾਣੀ ਦੀ ਕਰਾਮਾਤ ! 

ਨਵੇਂ ਕਹਾਣੀ ਲਿਖਣ ਵਾਲਿਆਂ ਨੂੰ ਵੀ ਕਦੀ ਆਪਣੀਆਂ 
ਕਹਾਣੀਆਂ, ਜਿਨ੍ਹਾਂ ਬਾਰੇ ਲਿਖੀਆਂ ਗਈਆਂ ਨੇ ਪੜ੍ਹ ਕੇ ਪਿਡ ਦੀ 
ਸੱਥ ਵਿਚ ਸੁਨਾਉਣੀਆਂ ਚਾਹੀਦੀਆਂ ਨੇ। ਫਿਰ ਪਤਾ ਚਲੂ ਕਿਸ 
ਭਾਅ ਵਿਕਦੀ ਏ! 

ਅਜਿਹਾ ਮਾਣ ਪੰਜਾਬੀ ਦੇ ਕਿਸੇ ਕਹਾਣੀਕਾਰ ਨੂੰ ਨਹੀਂ 
ਮਿਲਿਆ। 

ਕਿਰਸਾਣੀ ਜੀਵਨ ਦੇ ਸਿਰੜ੍ਹ , ਸੈਘਰਸ਼ ਤੇ ਸਹਿਣ- 
ਸ਼ਕਤੀ ਦਾ ਪ੍ਰਮਾਣਿਕ ਲੇਖਕ 

ਵਿਰਕ ਮੌਤ ਅਤੇ ਜ਼ਿੰਦਗੀ ਦੀ ਕਸ਼ਮਕਸ਼ ਨੂੰ ਸਹਿਜ- 
ਸੰਤੁਲਨ ਵਿੱਚ ਬੈਨ੍ਹ ਕੇ ਪੇਸ਼ ਕਰ ਸਕਣ ਦੇ ਹੁਨਰ ਦਾ ਬੇਮਿਸਾਲ 
ਸਿਰਜਕ ਹੈ। ਆਉਣ ਵਾਲੀਆਂ ਨਵੀਆਂ ਪੀੜ੍ਹੀਆਂ ਨੂੰ ਸਦਾ 
ਵਿਰਕ ਦੀ ਕਹਾਣੀ ਵਚੋਂ ਸਿੱਖਣ ਲਈ ਮਿਲਦਾ ਰਹੇਗਾ। 

ਕਿਰਸਾਣੀ ਜੀਵਨ ਦੇ ਕਠਿਨ ਜੀਵਨ ਦੀ ਝਾਕੀ ਦਾ 
ਦੀਦਾਰ ਕਰਨ ਲਈ ਅਸੀਂ ਉਹਦੇ ਲੇਖ, “ਜੱਟ ਲੋਕ” ਵਿਚੋਂ 
ਹਵਾਲਾ ਦੇਣਾ ਚਾਹੁੰਦੇ ਹਾਂ। 

ਉਹ ਆਪਣੇ ਦਰਸ਼ਨੀ ਸਰੀਰ ਵਾਲੇ, ਲੰਮੇ-ਲੰਝੇ ਕਿਰਸਾਨ 
ਭਰਾ ਦਾ ਹਵਾਲਾ ਦਿੰਦਾ ਹੈ ਜਿਹੜਾ ਵੈਡ ਤੋਂ ਬਾਅਦ ਮਿਲੀ ਨਵੀਂ 
ਜ਼ਮੀਨ ਨੂੰ ਆਬਾਦ ਕਰਨ ਵਿੱਚ ਲੱਗਾ ਹੋਇਆ ਹੈ ਤੇ ਅੱਜ ਵਿਰਕ 
ਕੋਲ ਆਇਆ ਹੋਇਆ ਹੈ। ਉਸਦੇ ਭਰਾ ਦੇ ਪੈਰ ਉੱਤੋਂ ਹੇਠੋਂ ਜ਼ਖ਼ਮੀ 
ਤੇ ਸੁੱਜੇ ਹੋਏ ਹਨ ਤੇ ਉਹਨਾਂ ਵਿੱਚ ਪਾਕ ਪਈ ਹੋਈ ਹੈ। 

ਵਿਰਕ ਉਸਦੇ ਪੈਰਾਂ ਦੀ ਅਜਿਹੀ ਹਾਲਤ ਹੋ ਜਾਣ ਦਾ ਕਾਰਨ 
ਪੁੱਛਦਾ ਹੈ। ਦੋਵਾਂ ਭਰਾਵਾਂ ਦੇ ਸਵਾਲ ਜਵਾਬ ਵਿਚੋਂ ਕਿਰਸਾਨੀ 
ਜੀਵਨ ਦੀ ਅਥਾਹ ਮਿਹਨਤ, ਸਰੀਰਕ ਤਕਲੀਫ਼ ਅਤੇ ਤਕਲੀਫ਼ 
ਨੂੰ ਸਹਿ ਸਕਣ ਦਾ ਸਿਰੜ੍ਹ ਭਲੀਭਾਂਤ ਦਿਖਾਈ ਦੇ ਜਾਂਦਾ ਹੈ: 

“ਇਹ ਪੈਰਾਂ 'ਤੇ ਤੈਨੂੰ ਕੀ ਬਿਮਾਰੀ ਹੋ ਗਈ ਏ? ? ਮੈਂ 
ਪੁੱਛਿਆ। 

“ਬਿਮਾਰੀ ਕੋਈ ਨਹੀਂ। ਮੇਜੀ ਲਾ ਕੇ ਆਇਆ ਹਾਂ। ਨਵੀਂ 
ਭੋਇ ਹੋਣ ਕਰਕੇ ਉੱਥੇ ਰੈਦ ਬਹੁਤ ਸੀ। ਮੁੱਢੀਆਂ ਸਨ ਕਾਨਿਆਂ 
ਦੀਆਂ, ਬਰੁੂਟੀਆਂ ਦੀਆਂ। ਸੱਪ ਸਲੂੰਗੜਾ ਵੀ ਬਹੁਤ ਸੀ, ਪਰ 
ਬਚਾ ਹੀ ਹੋ ਗਿਆ ਏ।? 

“ਇਹੋ ਜਿਹੇ ਪੈਰਾਂ ਨਾਲ ਤੂੰ ਕੱਦੂ ਮਾਰਦਾ ਰਿਹੈਂ? ” ਮੈਂ 
ਬੇਯਕੀਨ ਹੋ ਕੇ ਪੱਛਿਆ। 

“ਹੋਰ ਕੀ ਕਰਨਾ ਸੀ। ਜੇ ਕੌਮ ਰਹਿ ਜਾਂਦਾ ਤਾਂ ਮਾੜੀ ਗੱਲ 
ਸੀ। ਲੋਕੀਂ ਆਂਹਦੇ ਚਾਈਂ ਚਾਈਂ ਗਿਆ ਤੇ ਸੀ, ਪਰ ਜ਼ਮੀਨ ਸਾਂਭੀ 
ਨਹੀਂ ਗਈ ਇਹਦੇ ਤੋਂ । ਧੈਮੀ ਵੇਲੇ ਉੱਠਣਾ, ਪੈਰ ਪਾਲੇ ਨਾਲ 
ਆਕੜੇ ਹੋਣੇ। ਭੋਇ 'ਤੇ ਧਰੇ ਨਾ ਜਾਣੇ। ਹੱਥਾਂ ਭਾਰ ਹੋ ਕੇ ਮੇਜੀ ਤੋਂ 
ਉੱਤਰਨਾ। ਫਿਰ ਮੋਜੀ ਦਾ ਆਸਰਾ ਲੈ ਕੇ ਸਹਿੰਦਾ-ਸਹਿੰਦਾ ਭਾਰ 
ਪੈਰਾਂ 'ਤੇ ਪਾਣਾ ਤੇ ਇਸ ਤਰ੍ਹਾਂ ਪੈਜ ਸੱਤ ਪੈਰ ਪੁੱਟ ਕੇ ਇਨ੍ਹਾਂ ਨੂੰ 
ਗਰਮ ਕਰਨਾ। ਹੌਲੀ ਹੌਲੀ ਸਿੱਧੇ ਟੁਰਨ ਜੋਗੇ ਹੋ ਜਾਣਾ ਤੇ ਢੱਗੇ ਜੋ 
ਲੈਣੇ। ਇੱਕ ਵਾਰ ਕੱਦੂ ਵਿੱਚ ਜਾ ਵੜੇ ਫਿਰ ਦਿਨ ਡੁੱਥੇ ਹੀ 
ਨਿਕਲਣਾ। ਮਗਰ ਦੂਜੇ ਹਲ ਲਗੇ ਆਉਂਦੇ। ਅਗਲੇ ਦਿਨ ਫਿਰ 
ਇਸੇ ਤਰ੍ਹਾਂ।” 

ਇਹ ਕੋਈ ਮਨਣ ਵਾਲੀ ਗੱਲ ਸੀ। ਇੱਕ ਆਦਮੀ ਦੇ ਲੱਤਾਂ 
ਪੈਰ ਗਲੇ ਪਏ ਹਨ, ਪਰ ਉਹ ਫਿਰ ਉਨ੍ਹਾਂ ਤਰੱਕੇ ਹੋਏ, ਕੰਡਿਆਂ 
ਵਾਲੇ ਖੇਤਾਂ ਦੇ ਚਿੱਕੜ ਵਿੱਚ ਹਲ ਵਾਂਹਦਾ ਹੈ। ਜਿਥੋਂ ਉਸਨੂੰ ਇਹ 
ਰੋਗ ਹੋਇਆ ਹੈ, ਓਥੇ ਇਤਿਹਾਸ ਵਿੱਚ ਕਦੇ ਕੋਈ ਫ਼ਸਲ ਬੀਜੀ ਹੀ 
ਨਹੀਂ ਗਈ। ਸੈਪਟਿਕ ਟੈਟਨਿਸ ਆਦਿ ਕੀ ਚੀਜ਼ਾਂ ਹਨ।” 
ਇਹ ਹੈ ਪੈਜਾਬੀ ਕਿਰਸਾਣ ਦੀ ਅਥਾਹ ਸਮਰੱਥਾ, 
ਸਿਰੜ੍ਹ, ਤਾਕਤ ਤੇ ਵੱਡੀ ਤੋਂ ਵੱਡੀ ਪੀੜ ਨੂੰ ਕਸੀਸ ਵੱਟ ਕੇ ਪੀ 
ਜਾਣ ਦਾ ਜੇਰਾ। 
ਜਦੋਂ ਮੈਂ ਵਿਰਕ ਦੀ ਕਿਤਾਬ, “ਮੇਰੀਆਂ ਸਾਰੀਆਂ 
ਕਹਾਣੀਆਂ”, ਚੋਰੀ ਕੀਤੀ: 
ਜਦੋਂ ਅਸੀਂ ਬੱਚਿਆਂ ਦੇ ਕਹਿਣ 'ਤੇ ਕਨੇਡਾ ਜਾਣ ਦਾ ਫ਼ੈਸਲਾ 
ਕਰ ਲਿਆ ਤਾਂ ਮੈਂ ਆਪਣੀਆਂ ਬਹੁਤ ਸਾਰੀਆਂ ਕਿਤਾਬਾਂ ਵੱਖ ਵੱਖ 
ਲਾਇਬ੍ਰੇਰੀਆਂ ਵਿਚ ਵੰਡ ਦਿੱਤੀਆਂ। ਆਪਣੇ ਕੋਲ ਮੈਂ ਚਾਰ ਕੁ ਸੌ 
ਚੁਨਿੰਦਾ ਕਿਤਾਬਾਂ ਰੱਖ ਲਈਆਂ। ਤੁਰਗਨੇਵ, ਗੋਰਕੀ, 
ਟਾਲਸਟਾਇ, ਸ਼ੋਲੋਖ਼ੋਵ ਦੇ ਨਾਵਲ, ਚੈਖ਼ਵ, ਮੋਟੋ, ਬੇਦੀ, ਕਿਸ਼ਨ 
ਚੈਦਰ ਦੀਆਂ ਕਹਾਣੀਆਂ ਤੇ ਇਝ ਦੀਆਂ ਹੀ ਕਈ ਹੋਰ ਮੁੱਲਵਾਨ 
ਕਿਤਾਬਾਂ। 
ਲਾਇਬ੍ਰੇਰੀ ਬਣਵਾਈ ਅਤੇ ਉਸ ਇਮਾਰਤ ਦਾ ਉਦਘਾਟਨ ਕਿਸੇ 
ਲੀਡਰ ਕੋਲੋਂ ਕਰਵਾਉਣ ਦੀ ਬਜਾਇ ਮੇਰੇ ਕੋਲੋਂ ਕਰਵਾਇਆ। 
ਇੱਕ ਦਿਨ ਅਸੀਂ ਕਾਰ ਵਿਚ ਕੁਝ ਕਿਤਾਬਾਂ ਰੱਖ ਕੇ ਉਹਦੇ 
ਪਿਡ ਗਏ। ਓਥੇ ਹਾਜ਼ਰ ਸੱਜਣ ਕਿਤਾਬਾਂ ਕਾਰ ਵਿਚੋਂ ਕੱਢ ਕੇ 
ਅਲਮਾਰੀ ਵਿਚ ਰੱਖਣ ਲੱਗੇ। ਮੈਂ ਵੀ ਕਿਤਾਬਾਂ ਨੂੰ ਖ਼ਾਨਿਆਂ ਵਿਚ 
ਠੀਕ ਕਰ ਕੇ ਰੱਖਣ ਵਿਚ ਉਹਨਾਂ ਦੀ ਮਦਦ ਕਰ ਰਿਹਾ ਸਾਂ। 
ਅਲਮਾਰੀ ਵਿਚ ਕਿਤਾਬਾਂ ਰੱਖਦਿਆਂ ਅਚਨਚੇਤ ਇੱਕ ਕਿਤਾਬ 
ਹੱਥੋਂ ਛੁੱਟ ਕੇ ਫ਼ਰਸ਼ 'ਤੇ ਡਿੱਗ ਪਈ। ਮੈਂ ਵੇਖਿਆ; ਕਿਤਾਬ ਸੀ, 
ਵਿਰਕ ਦੀ ,“ਮੇਰੀਆਂ ਸਾਰੀਆਂ ਕਹਾਣੀਆਂ।” 
ਕਿਤਾਬ ਮੈਂ ਫ਼ਰਸ਼ ਤੋਂ ਚੁੱਕੀ ਤੇ ਝਾੜ ਕੇ ਹੱਥ ਵਿਚ ਫੜ ਲਈ। 
ਖਾਲੀ ਲਿਫ਼ਾਫ਼ਾ ਲੱਭਿਆ ਤੇ ਅੱਖ ਬਚਾ ਕੇ, ਸਮਝੋ ਚੋਰੀ ਕਰ ਕੇ, 
ਕਿਤਾਬ ਲਿਫ਼ਾਫ਼ੇ ਵਿਚ 'ਲੁਕਾ” ਕੇ ਹਿੱਕ ਨਾਲ ਘੁੱਟ ਲਈ। ਆਖ਼ਰ 
ਵਿਰਕ ਦੀ ਕਿਤਾਬ ਸੀ !ਜੇ ਚੋਰੀ ਕਰ ਵੀ ਲਈ ਸੀ ਤਾਂ ਕੀ ਆਖ਼ਰ 
ਆ ਗਈ ! ਵਿਰਕ ਵੀ ਤਾਂ ਚੋਰੀ ਕਰਨ ਲਈ ਮਸ਼ਹੂਰ ਹਨ। ਕਿਤਾਬ 
ਚੋਰੀ ਕਰ ਕੇ ਮੈਂ ਵਿਰਕ ਭਾਈਚਾਰੇ ਦੀ ਤੇ ਵਿਰਕ ਦੀ ਵੀ “ਲਾਜ” 
ਰੱਖ ਲਈ ਸੀ! 
ਉੱਝ ਅਸਲੀਅਤ ਇਹ ਸੀ ਕਿ ਲਾਇਬ੍ਰੇਰੀ ਨੂੰ ਦਿੱਤੀਆਂ 
ਗਈਆਂ ਇਹ ਸਾਰੀਆਂ ਕਿਤਾਬਾਂ ਮੇਰੀਆਂ ਹੀ ਸਨ। ਇਹ ਕਿਤਾਬ 

ਵੀ “ਮੇਰੀ” ਹੀ ਸੀ। ਆਪ ਹੀ ਦਿੱਤੀ ਕਿਤਾਬ ਮੈਂ ਚੁਰਾ ਲਈ ਸੀ। ਜੇ 
ਮਲੂਕ ਸਿੰਘ ਨੂੰ ਦੱਸ ਵੀ ਦਿੰਦਾ ਕਿ ਇਹ ਕਿਤਾਬ ਮੈਂ ਵਾਪਸ ਲੈ 
ਜਾਣੀ ਹੈ ਤਾਂ ਉਹਨੇ ਮੈਨੂੰ ਕੀ ਆਖਣਾ ਸੀ! 

ਪਰ ਇੱਕ ਵਾਰ ਤਾਂ ਕਿਤਾਬ ਮਲੂਕ ਸਿੰਘ ਦੀ ਲਾਇਬ੍ਰੇਰੀ ਦੀ 
ਹੋ ਗਈ ਸੀ ਨਾ ! ਪਰ ਵਿਰਕ ਨਾਲ ਆਪਣੀ ਬੇਓੜਕ ਮੁਹੱਬਤ `ਚੋਂ 
ਦੇਣੀ । ਦੇ ਹੀ ਨਹੀਂ ਸਕਦਾ। ਇਹ ਮੇਰੀ ਨਿੱਜੀ ਜਾਇਦਾਦ ਹੈ। ਤੇ 
ਇਹ ਮੇਰੇ ਕੋਲ ਹੀ ਰਹੇਗੀ। ਰਹਿਣੀ ਚਾਹੀਦੀ ਹੈ। ਵਿਰਕ ਨੂੰ ਕੋਈ 
ਆਪਣੇ ਤੋਂ ਦੂਰ ਕਿਵੇਂ ਕਰ ਸਕਦਾ ਹੈ! 

ਮੈਂ ਮਲੂਕ ਸਿੰਘ ਨੂੰ ਪਤਾ ਹੀ ਨਹੀਂ ਲੱਗਣ ਦਿੱਤਾ ਕਿ ਮੈਂ 
ਉਹਦੀ ਲਾਇਬ੍ਰੇਰੀ ਦੀ ਕਿਤਾਬ ਚੋਰੀ ਕਰ ਕੇ ਲੈ ਆਇਆ ਹਾਂ! 

ਕਹਾਣੀ ਦਾ ਸ਼ਹਿਨਸ਼ਾਹ ਵੀ ਤੇ ਸੁਭਾਅ ਦਾ ਵੀ 
ਸ਼ਹਿਨਸ਼ਾਹ 

ਕੁਲਵੈਤ ਸਿੰਘ ਵਿਰਕ ਲੇਖਕ ਤਾਂ ਵੱਡਾ ਹੈ ਹੀ ਸੀ ਪਰ 
ਇਨਸਾਨ ਵੀ ਲਾਸਾਨੀ ਸੀ। ਸਾਧੁ ਸਿੰਘ ਤੇ ਵਿਰਕ ਨੇ ਇੱਕੋ 
ਯੂਨੀਵਰਸਿਟੀ ਵਿੱਚ ਵੀ ਕੌਮ ਕੀਤਾ ਤੇ ਇੱਕੋ ਕਾਲੋਨੀ ਵਿੱਚ 
ਗਵਾਂਢੀ ਬਣ ਕੇ ਵੀ ਰਹੇ। ਮੈਂ ਸਾਧੁ ਭਾਅ ਜੀ ਕੋਲ ਜਾਂਦਾ ਤਾਂ ਅਸੀਂ 
ਸਵੇਰੇ ਸੈਰ ਕਰਦਿਆਂ ਅੱਗੋਂ ਵਿਰਕ ਨੂੰ ਸੈਰ ਕਰ ਕੇ ਪਰਤਦਿਆਂ 
ਵੇਖਦੇ/ਮਿਲਦੇ। ਵਿਰਕ ਦੇ ਘਰ ਵੀ ਮਿਲਣ ਗਏ। ਵਿਰਕ ਦੀ 
ਸ਼ਖ਼ਸੀਅਤ ਦੇ ਸੁਰਖ ਰੈਗ ਦੇ ਦੀਦਾਰ ਹੈਦੇ ਰਹੇ। ਸਾਧੂ ਭਾ ਜੀ ਤੋਂ 
ਉਹਨਾਂ ਦੇ ਬਾਦਸ਼ਾਹੀ ਸੁਭਾਅ ਦੀਆਂ ਕਈ ਗੱਲਾਂ ਸੁਣਨ ਨੂੰ 
ਮਿਲੀਆਂ। ਉਹ ਆਪਣੇ ਨੇੜਲਿਆਂ ਤੇ ਕਿੰਨਾ ਭਰੋਸਾ ਕਰਦੇ ਸਨ, 
ਸਾਧੂ ਸਿੰਘ ਦੇ ਹਵਾਲੇ ਨਾਲ ਉਹਦੀਆਂ ਦੋ ਮਿਸਾਲਾਂ ਦੇਣੀਆਂ 
ਚਾਹਾਂਗਾ। 

ਵਿਰਕ ਦੀ ਧੀ ਦਾ ਵਿਆਹ ਸੀ ਤੇ ਉਹਨੇ ਧੀ ਦੀ ਜੈਜ 

ਦੀ ਆਉ-ਭਗਤ ਤੇ ਹੋਰ ਕੰਮਾਂ ਦੀ ਜ਼ਿੰਮੇਵਾਰੀ ਭੁਗਤਾਉਣ ਲਈ 
ਆਪਣੇ ਪੀ ਏ ਵਿਰਦੀ ਦੇ ਹੱਥ 'ਤੇ ਪੈਸਿਆਂ ਦਾ ਥੱਬਾ ਰੱਖ ਦਿੱਤਾ ਤੇ 
ਆਪ ਸੁਰਖ਼ਰੁ ਹੋ ਗਿਆ। ਵਿਆਹ ਭੁਗਤ ਗਿਆ ਤਾਂ ਵਿਰਦੀ ਪੂਰੀ 
ਤਰਤੀਬ ਨਾਲ ਸਾਂਭ ਕੇ ਰੱਖੀਆਂ ਖ਼ਰਚੇ ਦੀਆਂ ਰਸੀਦਾਂ ਵਾਲੀ 
ਫ਼ਾਈਲ ਦਾ ਮੂੰਹ ਖੋਲ੍ਹ ਕੇ ਵਿਰਕ ਵੱਲ ਘੁਮਾਉਣ ਹੀ ਲੱਗਾ ਸੀ ਤਾਂ 
ਉਹ ਕਹਿੰਦਾ, “ਵਿਰਦੀ ਤੂੰ ਮੇਰਾ ਬੜਾ ਭਾਰ ਵੰਡਾਇਆ ਹੈ। 
ਵੈਡਾਇਆ ਵੀ ਕੀ, ਸਾਰਾ ਖ਼ਦ ਹੀ ਚੁੱਕਿਆ ਹੈ।” 

“ਉਹ ਤਾਂ ਸਾਡਾ ਫ਼ਰਜ਼ ਸੀ ਜੀ।” 

“ਕਿੱਦਾਂ , ਪੈਸਿਆਂ ਦਾ ਸਰ ਗਿਆ ਸੀ। ਥੁੜੇ ਤਾਂ ਨੀਂ? ” 

“ਨਹੀਂ ਜੀ, ਸਗੋਂ ਬਚੇ ਨੇ ਬਹੁਤ ਸਾਰੇ।” 
ਵਰਿਆਮ 

ਵਿਰਦੀ ਨੇ ਬਚੇ ਪੈਸਿਆਂ ਵਾਲਾ ਲਿਫ਼ਾਫ਼ਾ ਪੇਸ਼ ਕਰ ਦਿੱਤਾ। 

ਵਿਰਕ ਨੇ ਬਿਨਾਂ ਗਿਣਿਆਂ ਲਿਫ਼ਾਫ਼ਾ ਦਰਾਜ਼ ਵਿੱਚ ਰੱਖਿਆ, 
“ਰਸੀਦਾਂ ਦੀ ਕੋਈ ਲੋੜ ਨਹੀਂ । ਸ਼ਾਮ ਨੂੰ ਸਾਰੇ ਮੁਡਿਆਂ ਨੂੰ ਨਾਲ ਲੈ 
ਕੇ ਘਰ ਆ ਜਾਈਂ। ਗੱਲ-ਸ਼ੱਪ ਮਾਰਾਂਗੇ।” 

ਏਨੇ ਵੱਡੇ ਦਿਲ ਵਾਲਾ ਸੀ ਕੁਲਵੈਤ ਸਿੰਘ ਵਿਰਕ । 

ਇੱਕ ਹੋਰ ਬਿਰਤਾਂਤ ਮੁਲਾਹਜ਼ਾ ਹੋਵੇ। ਵਿਰਕ ਨੇ ਸਾਧੂ ਸਿੰਘ 
ਹੁਰਾਂ ਦੀ ਕਾਲੋਨੀ ਵਿੱਚ ਘਰ ਲੈਣ ਦਾ ਨਿਰਣਾ ਕਰ ਲਿਆ। ਸਾਧੁ 
ਸਿੰਘ ਨੇ ਇੱਕ ਮਕਾਨ ਦੇ ਪੈਂਹਠ ਹਜ਼ਾਰ ਵਿੱਚ ਬਣਦੇ ਸੌਦੇ ਦੀ ਦੱਸ 
ਪਾਈ ਤਾਂ ਵਿਰਕ ਸਾਹਿਬ ਨੇ ਅਲਮਾਰੀ ਖੋਲ੍ਹ ਕੇ ਪੈਜ ਹਜ਼ਾਰ ਰੁਪਏ 
ਉਹਦੇ ਹੱਥ ਫੜਾ ਕੇ ਕਿਹਾ, “ਜਾਹ, ਸਾਈ ਦੇ ਆ। ਪੈਦਰਾਂ ਦਿਨਾਂ 
ਦੀ ਮੋਹਲਤ ਲੈ ਆਈਂ'। ਉਦੋਂ ਬਾਕੀ ਬਚਦੇ ਪੈਸੇ ਵੀ ਦੇ ਆਵਾਂਗੇ।” 

“ਵਿਰਕ ਸਾਹਿਬ ਮਕਾਨ 'ਤੇ ਇੱਕ ਵਾਰ ਨਿਗਾਹ ਤਾਂ ਮਾਰ 
ਲੈਂਦੇ।” 

“ ਮੈਂ ਕੀ ਨਿਗਾਹ ਮਾਰਨੀ ਹੈ। ਤੂੰ ਮਾਰੀ ਹੋਈ ਆ ਨਿਗਾਹ।” 

ਸੋਚਣਾ ਹੀ ਅਖਾ ਲੱਗਦਾ ਹੈ ਕਿ ਆਪਣਾ ਘਰ ਖ਼ਰੀਦਣਾ 
ਹੋਵੇ ਤਾਂ ਉਹਨੂੰ ਵੇਖਣ ਦੀ ਵੀ ਲੋੜ ਨਾ ਸਮਝੀ ਜਾਵੇ ਕਿਉਂਕਿ 
ਮਕਾਨ ਉਹਦੇ ਕਿਸੇ ਅਜ਼ੀਜ਼ ਨੇ ਹੀ ਵੇਖ ਤੇ ਪਸੈਦ ਕਰ ਲਿਆ ਹੈ। 

ਕਿੱਥੇ ਲੱਭਦੇ ਨੇ ਅਜਿਹੇ ਵੱਡੇ ਦਿਲਾਂ ਵਾਲੇ ਬੰਦੇ ! 

ਅੱਜ ਵਿਰਕ ਸਾਹਿਬ ਨੂੰ ਪੰਜਾਬੀ ਦਾ ਸਭ ਤੋਂ ਵੱਡਾ ਕਥਾਕਾਰ 
ਮੈਨਿਆਂ ਜਾਂਦਾ ਹੈ, ਪਰ, ਉਹ ਕਿਹਾ ਕਰਦੇ ਸਨ, “ਲੇਖਕ ਕੋਈ 
ਬਹੁਤ ਵੱਡੇ ਲੋਕ ਨਹੀਂ ਹੁੰਦੇ। ਆਪਣੇ ਭਾਈਚਾਰੇ ਦੇ ਮਿਰਾਸੀ ਹੀ 
ਤਾਂ ਹੈਦੇ ਨੇ। ਬੱਸ ਥੋੜ੍ਹਾ ਜਿਹਾ ਹੀ ਫ਼ਰਕ ਹੁੰਦਾ ਹੈ ਲੇਖਕਾਂ ਦਾ 
ਮਿਰਾਸੀਆਂ ਨਾਲੋਂ। ਮਿਰਾਸੀ ਆਪਣਾ ਕੌਮ ਲਾਗ ਲੈਣ ਖ਼ਾਤਰ 
ਕਰਦੇ ਹਨ ਤੇ ਲੇਖਕ ਮੁਫ਼ਤ ਹੀ , ਬੱਸ, ਆਪਣੇ ਸ਼ੌਕ ਵਜੋਂ।” 

ਇਹ ਵਿਰਕ ਸਾਹਿਬ ਦੀ ਵਡਿਆਈ ਸੀ ਕਿ ਉਹ ਆਪਣੇ 
ਆਪ ਨੂੰ ਲੋਕਾਂ ਦਾ ਮਿਰਾਸੀ ਆਖਦੇ ਸਨ। ਸਾਧੂ ਸਿੰਘ ਵਿਰਕ ਦੀ 
ਨਿਮਰਤਾ ਨੂੰ ਆਪਣੇ ਖਿੱਤੇ ਦੇ ਮਹਾਂ ਕਵੀ ਬਾਬਾ ਨਾਨਕ ਤੋਂ 
ਬਖ਼ਸ਼ਿਸ਼ ਵਿੱਚ ਪ੍ਰਾਪਤ ਹੋਈ ਮੇਨਦਾ ਹੈ, ਜਿਸ ਬਾਬੇ ਨੂੰ ਜਗਤ ਗੁਰੂ 
ਦੇ ਲਕਬ ਨਾਲ ਯਾਦ ਕੀਤਾ ਜਾਂਦਾ ਹੈ, ਪਰ ਉਹ ਆਪਣੇ ਆਪ ਨੂੰ 
“ਬੇਕਾਰ ਢਾਡੀ” ਆਖਿਆ ਹੀ ਪ੍ਰਸੈਨ ਹੋ ਜਾਇਆ ਕਰਦੇ ਸਨ। 

ਸੋ ਅਜਿਹਾ ਸੀ ਸਾਡਾ ਵਿਰਕ ! ਕਹਾਣੀ ਦਾ ਸ਼ਹਿਨਸ਼ਾਹ ਤੇ 
ਦਿਲ ਦਾ ਵੀ ਸ਼ਹਿਨਸ਼ਾਹ! 

ਜ਼ਿੰਦਾਬਾਦ ਵਿਰਕ ਸਾਹਿਬ ! 

(ਸ਼ਬਦ-ਚਿੱਤਰਾਂ ਦੀ ਛਪ ਰਹੀ ਕਿਤਾਬ 'ਹੀਰੇ ਬੇਦੇ” ਵਿਚੋਂ) 

- ਬਾਜ ਸਿੰਘ ਮਹਿਲੀਆ 
ਮੱਖਣ ਸ਼ਾਹ ਲੁਬਾਣਾ ਨਾਂ ਦਾ, ਹੈ ਸੀ ਇੱਕ ਵਪਾਰੀ, 

ਪਾਰ ਸਮੁਦਰੋਂ ਕਰੇ ਵਪਾਰ ,ਕਰ ਜਹਾਜ਼ ਦੀ ਸਵਾਰੀ । 
ਆਇਆ ਤੁਫ਼ਾਨ ਇੱਕ ਦਿਨ ਐਸਾ, ਭਾਣਾ ਰੱਬ ਵਰਤਾਇਆ, 
ਡੁੱਬਣ ਲੱਗਾ ਜਹਾਜ਼ ਉਸ ਦਾ,ਜਦ ਸੀ ਅੱਧ ਵਿੱਚ ਆਇਆ। 
ਉੱਚੀਆਂ ਉੱਚੀਆਂ ਛੱਲਾਂ ਵੱਜਣ, ਨਾਲ ਜਹਾਜ਼ ਦੇ ਆ ਕੇ, 
ਇੱਕ ਮਨ ਹੋ ਉਸ ਕਰੀ ਜੋਦੜੀ, ਗਲ ਵਿਚ ਪੱਲਾ ਪਾ ਕੇ। 
ਗੁਰੂ ਨਾਨਕ ਜੀ ਹੋਵੋ ਸਹਾਈ, ਬਿਪਤਾ ਵਿੱਚੋਂ ਬਚਾਓ, 
ਡੁੱਬਣ ਲੱਗਾ ਜਹਾਜ ਹੁਣ, ਮੇਰਾ , ਇਸ ਨੂੰ ਬਨੇ ਲਾਓ। 
ਪੰਜ ਸੌ ਮੋਹਰਾਂ ਤੇਰੇ ਦਰ 'ਤੇ ਜਾ ਕੇ ਮੈਂ ਚੜਾਊਂ, 
ਸ਼ੁਕਰਾਨਾ ਮੈਂ ਕਰਨ ਲਈ ਤੇਰਾ, ਨੰਗੇ ਪੈਰੀਂ ਜਾਊ । 
ਥੰਮ ਗਿਆ ਤੂਫਾਨ ਇੱਕ ਦਮ, ਜੋ ਸੀ ਖੌਰੂ ਪਾਉਂਦਾ, 
ਚੱਲਣ ਲੱਗਾ ਜਹਾਜ਼ ਸਿੱਧਾ, ਜੋ ਸੀ ਡਗਮਗਾਉਂਦਾ । 
ਬੈਨੇ ਲੱਗਾ ਜਹਾਜ਼ ਉਸ ਦਾ ,ਕਰੀ ਬਕਾਲੇ ਲਈ ਤਿਆਰੀ, 
ਪੰਜ ਸੌ ਮੋਹਰਾਂ ਪੱਲੇ ਬੈਨ ਕੇ, ਸਤਿਨਾਮ ਮੁੱਖੋਂ ਜਾਵੇ ਉਚਾਰੀ। 
ਪਹੁੰਚਿਆ ਜਦ ਬਕਾਲੇ , ਉਥੇ ਬਣੇ ਬੈਠੇ ਸੀ ਗੁਰੂ ਬਾਈ, 
ਸੱਚਾ ਗੁਰੂ ਲੱਭਣ ਲਈ, ਉਸ ਨੇ ਇੱਕ ਵਿਉਂਤ ਬਣਾਈ। 
ਦੋ ਦੋ ਮੋਹਰਾਂ ਰੱਖ ਕੇ ਸਭ ਨੂੰ ਮੱਥਾ ਟੇਕੀ ਜਾਵੇ , 
ਸਤਿਨਾਮ ਕਹਿ ਕੇ ਚੁੱਕਦੇ ਜਾਵਣ, ਗੁਰੁ ਸੱਚਾ ਨਾ ਥਿਆਵੇ। 
ਪਹੁੰਚ ਤੇਗ ਬਹਾਦਰ ਜੀ ਕੋਲ, ਉਸ ਦੋ ਮੋਹਰਾਂ ਟਿਕਾਈਆਂ, 
ਉਦੋਂ ਤਾਂ ਪੈਜ ਸੌ ਸੁੱਖੀਆਂ ਭਾਈ, ਵੇਖ ਝਰੀਟਾਂ ਆਈਆਂ। 
ਪੱਲਾ ਚੁੱਕ ਗੁਰਾਂ ਨੇ ਆਪਣਾ ਜ਼ਖ਼ਮੀ ਮੋਢਾ ਵਿਖਾਇਆ, 
ਗੁਰੂ ਲਾਧੋ ਰੇ, ਗੁਰੂ ਲਾਧੋ ਰੇ, ਉਸ ਕੋਠੇ ਚੜ੍ਹ ਰੌਲਾ ਪਾਇਆ। 
ਪ੍ਰਗਟ ਹੋਏ ਨੌਵੇਂ ਸਤਿਗੁਰੂ, ਲੱਖ ਲੱਖ ਸ਼ੁਕਰ ਮਨਾਵੇ, 
“ਮਹਿਲੀਆ ” ਮੱਖਣ ਸ਼ਾਹ ਗੁਰਾਂ ਦੇ ਚਰਨੀ ਸੀਸ ਨਿਵਾਵੇ। 


ਸੈਪਰਕ: 9915473376 


ਵਰਿਆਮ 


5।। 58000 48001 5010। 4। ੬0੧ 


ਤਨ ਤੇ ਧਨ ਦੀ ਦੌੜ ਨਾ ਮੁੱਕੀ , 

ਮਨ ਕਬਰੀਂ' ਜਾ ਸੁੱਤਾ ! 

ਅਨ੍ਹੀ ਅਤ ਗਿਆਨ ਵਿਹੂਣੀ, 

ਹੋਈ ਗੂਂਗੀ ਬਹਿਰੀ ! 

ਦੋ ਨੰਬਰ ਦੀ ਕਰਨ ਕਮਾਈ , 

ਇੱਕ ਨੰਬਰ ਦੇ ਸ਼ਹਿਰੀ ! 

ਇਹ ਵੀ ਇੱਕ ਅਮੀਰੀ , 

ਪਰ ਨਾ ਭੁੱਲੀਂ ਜਿਓਣ ਜੋਗਿਆ, 

ਊੜਾ ਐੜਾ ਈੜੀ ! 

ਜ਼ਿੰਦਗੀ ਨੂੰ ਇਓ' ਬੇ ਸੁਰ ਕਰਕੇ, 

ਲੋਚੀ ਤੂੰ ਪਛਤਾਉਣਾ ! 

ਕਿਤੋਂ ਨਾ ਤੈਨੂੰ ਸੁਰ ਫਿਰ ਲੱਭਣੇ , 

ਕਿਤੋਂ ਨਾ ਸ਼ਬਦ ਥਿਆਉਣਾ ! 

ਸੈਪਰਕ- 98142 53315 
ਜੁਲਾਈ-2023 

ਤਰਲੋਚਨ ਸਿੰਘ 
2੧ 
ਸਾਬਕਾ ਐਮ. ਪੀ. 


ਹੋਈ ਸੀ। ਮੈਂ ਆਪਣੇ ਭਾਸ਼ਨ ਵਿੱਚ ਸਿੱਖ ਵਿਦਿਆਰਥੀਆਂ ਨੂੰ 
ਸਥਾਪਿਤ ਕਰਣ ਦੀ ਬੇਨਤੀ ਕੀਤੀ ਸੀ। ਮੈਂ ਸੁਝਾਅ ਦਿੱਤਾ ਕਿ 
ਸ਼੍ਰੋਮਣੀ ਗੁਰਦੁਆਰਾ ਕਮੇਟੀ ਨੂੰ ਅਪੀਲ ਕੀਤੀ ਜਾਵੇ ਕਿ ਉਹ ਗੁਰੂ 
ਗ੍ਰੰਥ ਸਾਹਿਬ ਤੇ ਹਰ ਰੋਜ਼ ਹਜ਼ਾਰਾਂ ਰਮਾਲੇ ਸ਼ਰਧਾ ਵਜੋਂ ਚੜ੍ਹਾਉਣ 
ਦੀ ਪਰੰਪਰਾ ਬਾਰੇ ਵਿਚਾਰ ਕਰਨ ਅਤੇ ਇਸ ਬਾਰੇ ਤੁਰੰਤ ਫੈਸਲਾ ਲੈ 
ਕੇ ਕਰੋੜਾਂ ਰੁਪਏ ਬਚਾ ਕੇ ਸਿੱਖ ਐਜੂਕੇਸ਼ਨ ਫੰਡ ਲਈ ਇਕੱਠੇ 
ਕਰਨ। ਸਿੱਖ ਮਾਨਸਿਕਤਾ ਬੜੇ ਚਿਰ ਤੋਂ ਨਵਾਂ ਰੁਪ ਧਾਰਨ ਕਰ 
ਚੁਕੀ ਹੈ। ਗੁਰੂ ਨਾਨਕ ਦੇਵ ਜੀ ਨੇ ਹਜ਼ਾਰਾਂ ਮੀਲ ਯਾਤਰਾਵਾਂ ਕਰਕੇ 
ਵਹਿਮਾਂ ਭਰਮਾਂ ਅਤੇ ਪੂਜਾ ਤੋਂ ਬਾਹਰ ਨਿਕਲ ਕੇ ਇਕੋ ਰੱਬ ਅਤੇ 
ਸ਼ਬਦ ਗੁਰੂ ਨੂੰ ਮੰਨਣ ਦਾ ਸੰਦੇਸ਼ ਦਿੱਤਾ ਸੀ। ਯਾਦ ਕਰੋ ਹਰਿਦੁਆਰ 
ਵਿੱਚ ਗੁਰੁ ਜੀ ਨੇ ਸ਼ਰਾਧਾਂ ਸਮੇਂ ਕੀਮਤੀ ਸਮਗਰੀ ਆਪਣੇ ਸਵਰਗੀ 
ਬਜ਼ੁਰਗਾਂ ਨੂੰ ਭੇਜਣ ਵਾਲੀ ਰੀਤੀ ਤੋਂ ਰੋਕਿਆ ਸੀ। ਗੁਰੂ ਜੀ ਨੇ 
ਪੂਜਾ ਦੇ ਵਿਰੁੱਧ ਲੋਕਾਂ ਨੂੰ ਪ੍ਰੇਰਿਆ ਸੀ। ਗੁਰੂ ਜੀ ਨੇ ਗਰੀਬ ਦੇ ਮੁੰਹ 
ਨੂੰ ਗੁਰੁ ਦੀ ਗੋਲਕ ਕਿਹਾ ਸੀ। ਪਰ ਅੱਜ ਅਸੀਂ ਇਹ ਸਾਰਾ ਕੁਝ ਭੁੱਲ 
ਬੈਠੇ ਹਾਂ ਅਤੇ ਆਪਣੀ ਸ਼ਰਧਾ ਦਾ ਵਿਖਾਵਾ ਕਰਨ ਲਈ ਜੋ 
ਉਪਰਾਲੇ ਕਰ ਰਹੇ ਹਾਂ ਉਹ ਸਿੱਖ ਸਿਧਾਂਤ ਮੁਤਾਬਿਕ ਨਹੀਂ ਹਨ। 

ਹਰ ਰੋਜ਼ ਅੰਮ੍ਰਿਤਸਰ ਤੋਂ ਸਵੇਰੇ ਤੇ ਸ਼ਾਮ ਦਰਬਾਰ ਸਾਹਿਬ ਤੋਂ 
ਕੀਰਤਨ ਦਾ ਪ੍ਰਸਾਰਨ ਹੁੰਦਾ ਹੈ। ਤੁਸੀਂ ਦੇਖਦੇ ਹੋ ਕਿ ਦਰਬਾਰ 
ਸਾਹਿਬ ਦੀ ਸਵਾਰੀ ਦੇ ਪਿਛਲੇ ਪਾਸੇ ਸੰਗਤਾਂ ਦੀ ਲਾਈਨ ਲਗੀ 
ਹੁੰਦੀ ਹੈ ਜੋ ਰਮਾਲਾ ਭੇਂਟ ਕਰਦੇ ਹਨ। ਸੇਵਾਦਾਰ ਸਿੰਘ ਲਿਫ਼ਾਫੇ ਚੋਂ 
ਰੁਮਾਲਾ ਕੱਢਦਾ ਹੇ ਤੇ ਇਕ ਸਕਿੰਟ ਲਈ ਗੁਰੁ ਮਹਾਰਾਜ ਦੇ ਪੀੜ੍ਹੇ 
ਨੂੰ ਟੱਚ ਕਰਕੇ ਰੱਖ ਦੇਂਦਾ ਹੈ। ਗੁਰੁ ਮਹਾਰਾਜ ਦੇ ਉਪਰ ਰੁਮਾਲਾ ਨਹੀਂ 
ਚੜ੍ਹਾਇਆ ਜਾਂਦਾ। ਸ਼ਰਧਾਲੂ ਸਿੰਘ ਅਤੇ ਬੀਬੀ ਹੱਥ ਜੋੜ ਕੇ ਖੁਸ਼ 
ਹੁੰਦੇ ਹਨ ਕਿ ਉਹਨਾਂ ਦੀ ਸੇਵਾ ਕਬੂਲ ਹੋ ਗਈ ਹੈ। ਅਗਰ ਤੁਸੀ' 
ਗਿਣਤੀ ਕਰੋ ਤਾਂ ਸਵੇਰੇ ਤੇ ਸ਼ਾਮ ਇਕ ਹਜ਼ਾਰ ਤੋਂ ਵੱਧ ਰਮਾਲੇ 
ਸੰਗਤਾਂ ਵਲੋਂ ਭੇਂਟ ਕੀਤੇ ਜਾਂਦੇ ਹਨ। ਅੰਦਾਜ਼ਾ ਲਗਾਵੋ ਕਿ 
ਇਹਨਾਂ ਸ਼ਾਨਦਾਰ ਚਮਕਦੇ ਰਮਲਿਆਂ ਦਾ ਕਿੰਨਾ ਖਰਚ ਹੁੰਦਾ ਹੈ। 


ਵਰਿਆਮ 


5।। 58000 48001 5010। 4। 0੧ 


੮੭ 


ਘੱਟ ਤੋਂ ਘੱਟ 500 ਰੁਪਏ ਇਕ ਤੇ ਖਰਚ ਹੁੰਦੇ ਹਨ। ਹਾਲਾਂਕਿ 
ਇਸ ਤੋਂ ਵੀ ਕੀਮਤੀ ਰਮਾਲੇ ਹੁੰਦੇ ਹਨ। ਇਸ ਤਰ੍ਹਾਂ ਪੰਜ ਲੱਖ ਰੁਪਏ 
ਹਰ ਰੋਜ਼ ਇਸ ਸ਼ਰਧਾ ਤੇ ਦਾਨ ਹੁੰਦਾ ਹੈ। ਅਗੇ ਚਲੋਂ ਹਰ ਰੋਜ਼ 
ਪਰੰਪਰਾ ਅਨੁਸਾਰ ਗੁਰੂ ਗ੍ਰੰਥ ਸਾਹਿਬ ਦੇ ਪੀੜ੍ਹੇ ਉਪਰ ਚੰਦੋਆ 
ਚੜ੍ਹਾਇਆ ਜਾਂਦਾ ਹੈ ਤੇ ਉਸੇ ਡਿਜ਼ਾਈਨ ਦਾ ਰਮਾਲਾ ਗੁਰੂ ਗ੍ਰੰਥ 
ਸਾਹਿਬ ਦੇ ਉਪਰ ਪਾਇਆ ਜਾਂਦਾ ਹੈ। ਇਸ ਸਾਰੇ ਸੈੱਟ ਦਾ ਖਰਚਾ 
ਤਿੰਨ ਲੱਖ ਤੋਂ ਪੰਜ ਲੱਖ ਰੁਪਏ ਦਾ ਹੁੰਦਾ ਹੈ। ਹਰ ਰੋਜ਼ ਚੰਦੋਆ 
ਬਦਲਿਆ ਜਾਂਦਾ ਹੈ । ਇਕ ਮਹੀਨੇ ਤੇ ਇਕ ਕਰੋੜ ਤੋਂ ਵੱਧ 
ਰੁਪਿਆ ਇਹਨਾਂ ਲਈ ਖਰਚ ਹੁੰਦਾ ਹੈ। ਬੜੀ ਦੇਰ ਤੋਂ ਸ਼ਰਧਾ ਦੀ 
ਇਕ ਨਵੀਂ ਲਹਿਰ ਚਲੀ ਹੈ ਕਿ ਬਜਾਏ ਇਕ ਰਮਾਲੇ ਦੇ ਹੁਣ ਛੇ 
ਰੁਆਲਿਆਂ ਦਾ ਸੈੱਟ ਗੁਰੁ ਗੰਥ ਸਾਹਿਬ ਦੇ ਉਪਰ ਪਾਇਆ ਜਾਂਦਾ 
ਹੈ । ਵਾਕ ਲੈਣ ਸਮੇਂ ਇਹਨਾ ਰਮਾਲਿਆਂ ਨੂੰ ਉਤਾਰਨ ਲਈ ਦੋ 
ਸੇਵਾਦਾਰਾਂ ਦੀ ਡਿਊਟੀ ਹੁੰਦੀ ਹੈ ਤਾਂ ਜੋ ਮੁਖ ਗ੍ਰੰਥੀ ਸਾਹਿਬ ਗੁਰੁ 
ਦਾ ਵਾਕ ਲੈ ਸਕਣ। ਇਹ ਸਾਰਾ ਕੁਝ ਪੜ੍ਹ ਕੇ ਅੰਦਾਜ਼ਾ ਲਾ ਲਵੋਂ 
ਕਿ ਹਰ ਸਾਲ ਕਿੰਨੇ ਕਰੋੜ ਰੁਪਇਆ ਗੁਰੁ ਦੇ ਚੜ੍ਹਾਵੇ ਤੇ ਅਸੀਂ 
ਖਰਚ ਕਰਦੇ ਹਾਂ। 

ਮੇਰੇ ਅੰਮ੍ਰਿਤਸਰ ਵਾਲੇ ਦਿੱਤੇ ਸੁਝਾਵ ਤੇ ਸਿੱਖ ਪੰਥ ਦੇ ਉਚ 
ਕੋਟੀ ਦੇ ਕਥਾਕਾਰਾਂ ਗਿਆਨੀ ਪਿੰਦਰਪਾਲ ਸਿੰਘ, ਬਜ਼ੁਰਗ 
ਗਿਆਨੀ ਜਸਵੰਤ ਸਿੰਘ ਅਤੇ ਫਤਿਹਗੜ੍ਹ ਸਾਹਿਬ ਵਾਲੇ 
ਗਿਆਨੀ ਹਰਪਾਲ ਸਿੰਘ ਨੇ ਇਸ ਦੀ ਪਰੋੜਤਾ ਕੀਤੀ ਹੈ। 
ਪ੍ਰੇਰਿਆ ਹੈ। ਅਨੰਦਪੁਰ ਸਾਹਿਬ ਹੋਲੇ ਮਹੱਲੇ ਤੇ ਸ. ਹਰਜਿੰਦਰ 
ਸਿੰਘ ਧਾਮੀ, ਪ੍ਰਧਾਨ ਸ਼੍ਰੋਮਣੀ ਗੁਰਦੁਆਰਾ ਕਮੇਟੀ ਨੇ ਆਪਣੇ 
ਭਾਸ਼ਨ ਵਿੱਚ ਰਮਾਲਿਆਂ ਦੀ ਪਰੰਪਰਾ ਵਿੱਚ ਸੁਧਾਰ ਲਿਆਉਣ 
ਲਈ ਕਿਹਾ ਹੈ। ਕੁਝ ਚਿਰ ਮਗਰੋਂ ਗੁਰਦੁਆਰਾ ਕਮੇਟੀ ਨੇ ਜੋ 
ਸੁਧਾਰ ਲਿਆਂਦਾ ਹੈ ਉਹ ਬੜਾ ਅਜੀਬ ਹੈ। ਹੁਣ ਜਦੋਂ ਸ਼ਰਧਾਲੂ 
ਰੁਮਾਲਾ ਭੇਂਟ ਕਰਦਾ ਹੈ ਤੇ ਗ੍ਰੰਥੀ ਉਸ ਨੂੰ ਉਦਾਂ ਹੀ ਗੁਰੁ ਮਹਾਰਾਜ 
ਦੇ ਪੀੜੇ ਨੂੰ ਟੱਚ ਕਰਕੇ ਰੱਖ ਦੇਂਦਾ ਹੈ ਤੇ ਉਸ ਤੋਂ ਪਹਿਲਾਂ ਜੋ 
ਰੁਆਲਾ ਕੋਈ ਹੋਰ ਚੜ੍ਹਾ ਦਿੰਦਾ ਹੈ ਉਹ ਇਸ ਸ਼ਰਧਾਲੂ ਨੂੰ ਵਾਪਿਸ 
ਕਰ ਦਿੰਦਾ ਹੈ। ਇਸ ਨਾਲ ਗੁਰਦੁਆਰੇ ਦੇ ਸਟੋਰਾਂ ਵਿੱਚ ਰਮਾਲੇ 

ਨਹੀਂ ਜਾਣਗੇ ਤੇ ਹਰ ਰੋਜ਼ ਸੰਗਤਾਂ ਨੂੰ ਵਾਪਿਸ ਮਿਲ ਜਾਣਗੇ। ਵੈਸੇ 
ਵਿਸ਼ਵ ਦੇ ਹਰ ਗੁਰਦੁਆਰੇ ਵਿੱਚ ਰਮਾਲਿਆ ਦੇ ਸਟੋਰ ਭਰੇ ਪਏ 
ਹਨ ਤੇ ਕਮੇਟੀਆਂ ਨੂੰ ਸਮਝ ਨਹੀਂ ਆ ਰਹੀ ਕਿ ਇਹਨਾਂ ਦਾ ਕੀ 
ਕੀਤਾ ਜਾਵੇ। ਕਦੇ ਅੰਮਿ੍‌ਤਸਰ ਦਰਬਾਰ ਸਾਹਿਬ ਦੇ ਸਟੋਰ ਵੇਖੋ ਕਿ 
ਰੁਮਾਲੇ ਸਾਹਿਬ ਅਤੇ ਚੰਦੋਆ ਸਾਹਿਬ ਦੇ ਅੰਬਾਰ ਲਗੇ ਪਏ ਹਨ। 

ਸ਼੍ਰੋਮਣੀ ਕਮੇਟੀ ਨੂੰ ਮੁੜ ਵਿਚਾਰ ਕਰਨ ਦੀ ਅਪੀਲ ਹੈ । ਕੌਮ 
ਦੇ ਹਿਤ ਵਿੱਚ ਫੈਸਲਾ ਲੈਣ ਲਈ ਝਿਜਕ ਨਹੀਂ ਕਰਨੀ ਚਾਹੀਦੀ। 
ਕਟਾਵਾਉਂਦਾ ਹੈ ਤੇ ਕੜ੍ਹਾ ਪ੍ਰਸ਼ਾਦ ਲੈ ਕੇ ਦਰਬਾਰ ਸਾਹਿਬ ਤੋਂ 
ਬਾਹਰ ਹੀ ਖੜ੍ਹੇ ਸੇਵਾਦਾਰ ਨੂੰ ਦੇ ਦਿੰਦਾ ਹੈ ਅੰਦਰ ਨਹੀਂ ਲੈ ਕੇ ਜਾ 
ਸਕਦਾ। ਉਸ ਦੀ ਸ਼ਰਧਾ ਪੂਰੀ ਹੋ ਜਾਂਦੀ ਹੈ। ਇਹੋ ਜਿਹਾ ਤਰੀਕਾ 
ਰੁਮਾਲਿਆਂ ਲਈ ਵੀ ਹੋ ਸਕਦਾ ਹੈ। ਜਿਥੇ ਪ੍ਰਸ਼ਾਦ ਮਿਲਦਾ ਹੈ ਉਥੇ 
ਗੁਰਦੁਆਰਾ ਕਮੇਟੀ ਆਪਣੇ ਸਟੋਰਾਂ ਵਿੱਚੋਂ ਰਮਾਲਾ ਦੇਵੇ ਤੇ ਉਹੀ 
ਸ਼ਰਧਾ ਵੀ ਪੂਰੀ ਹੋ ਜਾਵੇਗੀ ਤੇ ਸਾਰੀ ਮਾਇਆ ਇਕਠੀ ਕਰਕੇ 
ਸਿੱਖ ਐਜੂਕੇਸ਼ਨ ਫੰਡ ਵਿੱਚ ਪਾ ਦਿੱਤਾ ਜਾਵੇ। ਇਦਾਂ ਕਰਨ ਨਾਲ 
ਕੋਈ ਅਵਗਿਆ ਨਹੀਂ, ਕੋਈ ਸਿੱਖੀ ਸਿਧਾਂਤ ਦੇ ਉਲਟ ਨਹੀਂ, 
ਕੇਵਲ ਸਿੱਖ ਦੀ ਮਾਨਸਿਕਤਾ ਗੁਰੂ ਤੇ ਚੜ੍ਹਾਵਾ ਦੇਣਾ ਹੈ ਪੂਰੀ ਹੋ 
ਜਾਵੇਗੀ । ਗੁਰੁ ਪ੍ਰਤੱਖ ਹੈ ਜਾਣੀ-ਜਾਣ ਹੈ ਤੇ ਇਸ ਦਾਨ ਨਾਲ 
ਕੋਈ ਗਰੀਬ ਸਿੱਖ ਉਚੇਰੀ ਵਿਦਿਆ ਪ੍ਰਾਪਤ ਕਰਕੇ ਆਪਣੇ 
ਪਰਿਵਾਰ ਨੂੰ ਸੁਖ ਦੇਵੇਗਾ। 

ਯਹੂਦੀ ਕੌਮ ਦਾ ਸਾਰਾ ਫੰਡ ਪੜ੍ਹਾਈ ਤੇ ਖਰਚ ਹੁੰਦਾ ਹੈ। 
ਮੁਸਲਮਾਨ ਦੀ ਜ਼ਕਾਤ (ਦਸਵੰਧ) ਐਜੂਕੇਸ਼ਨ ਫੰਡ ਵਿੱਚ ਜਾਂਦੀ ਹੈ 
ਪਰ ਸਾਡੀ ਸ਼ਰਧਾ ਗੁਰਦੁਆਰੇ ਦੀ ਨਵੀਂ ਬਿਲਡਿੰਗ ਉਪਰ ਸੋਨਾ 
ਲਗਾ ਕੇ ਪੂਰੀ ਹੁੰਦੀ ਹੈ। ਅੱਜ ਦੇ ਯੁਗ ਵਿੱਚ ਪੜਾਈ ਦੀ 
ਲਿਆਕਤ ਦਾ ਮੁਕਾਬਲਾ ਹੈ। ਸਾਇੰਸ ਤੇ ਟੈਕਨਾਲਜੀ ਨੇ 
ਦੁਨੀਆ ਨੂੰ ਅਚੌਭਿਤ ਕਰ ਦਿੱਤਾ ਹੈ। ਕੀ ਅਸੀਂ ਆਪਣੇ ਬੱਚਿਆਂ 
ਨੂੰ ਉਹਨਾਂ ਵਰਗੇ ਨਹੀਂ ਬਣਾ ਸਕਦੇ ? ਕਿੰਨੀ ਖੁਸ਼ੀ ਹੋਈ ਕਿ ਇਕ 
ਪੂਰਨ ਗੁਰ ਸਿੱਖ ਅਜੈ ਪਾਲ ਸਿੰਘ ਬਾਂਗਾ ਅੱਜ ਵਰਲਡ ਬੈਂਕ ਦਾ 
ਚੈਅਰਮੇਨ ਬਣਾਇਆ ਹੈ। ਸਾਨੂੰ ਆਪਣੀ ਮਾਨਸਿਕਤਾ ਬਦਲਣ 
ਦੀ ਲੋੜ ਹੈ। ਬਿਨਾਂ ਮਤਲਬ ਤੋਂ ਵਾਹ-ਵਾਹ ਖੱਟਣ ਨਾਲੋਂ ਉਸਾਰੂ 
ਕੰਮ ਕਰੋ, ਕੌਮ ਦੀ ਨੌਜਵਾਨ ਪੀੜ੍ਹੀ ਤੇ ਖਰਚ ਕਰੋ। ਇਸ ਨਾਲ 
ਤਹਾਨੂੰ ਗੁਰੂ ਦੀ ਖੁਸ਼ੀ ਪ੍ਰਾਪਤ ਹੋਵੇਗੀ। 

ਮੈਂ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜੀ ਨੂੰ ਯਾਦ ਕਰਵਾ ਦੇਵਾਂ ਕਿ 
ਮੈਂ ਵਿਕਲਾਂਗਾਂ ਲਈ ਦਰਬਾਰ ਸਹਿਬ ਦੀ ਪ੍ਰਕਰਮਾ ਅੰਦਰ ਵੀਹਲ 
ਚੈਅਰ ਲਿਆਉਣ ਦੇ ਸੁਝਾਅ ਰਖਿਆ ਸੀ ਅਤੇ ਉਸ ਵਕਤ ਦੇ 
ਪ੍ਰਧਾਨ ਗੁਰਚਰਨ ਸਿੰਘ ਟੋਹੜਾ ਤੋਂ ਪ੍ਰਵਾਨਗੀ ਲਈ ਸੀ। ਜਦੋਂ ਸ. 
ਵਰਿਆਮ 

ਦਲਮੇਘ ਸਿੰਘ ਸਕੱਤਰ ਸੀ ਉਹਨੂੰ ਪੁੱਛੋਂ ਕਿ ਪ੍ਰਕਰਮਾ ਵਿੱਚ ਵੱਡੇ 
ਗਮਲੇ ਰਖਵਾਉਣ ਦੀ ਮੈਂ ਕਿਵੇਂ ਪ੍ਰਵਾਨਗੀ ਲਈ ਸੀ। ਦਰਸ਼ਨੀ 
ਡਿਉਢੀ ਦਰਬਾਰ ਸਾਹਿਬ ਆਰੰਭ ਤੋਂ ਹੀ ਰਾਜਸਥਾਨੀ ਪੇਂਟ ਕੀਤੀ 
ਹੋਈ ਸੀ। ਤੇ ਇਸ ਤੇ ਹੋਲੀ-ਹੋਲੀ ਸਫ਼ੇਦ ਰੰਗ ਦੀ ਕੂਚੀ ਕਰ ਦਿੱਤੀ 
ਗਈ ਸੀ। ਮੈਂ ਬੜੀ ਵਾਰ ਲਿਖਿਆ, ਸ. ਹਰਚਰਨ ਸਿੰਘ ਸਕੱਤਰ ਦੇ 
ਸਮੇਂ ਇਹ ਮੁੜ ਕੇ ਕਈ ਰੰਗਾਂ ਵਿੱਚ ਪੱਟ ਕਰ ਦਿੱਤੀ ਗਈ ਹੈ। ਮੈਂ 
ਅਜੀਤ ਅਖ਼ਬਾਰ ਵਿੱਚ ਲੇਖ ਲਿਖਿਆ ਸੀ ਕਿ ਦਰਬਾਰ ਸਾਹਿਬ 
ਅੰਦਰ ਸੋ ਰੁਪਏ ਦਾ ਨੋਟ ਦੇਣ ਵਾਲੇ ਨੂੰ ਪਤਾਸਾ ਪ੍ਰਸ਼ਾਦ ਦੇਣਾ ਬੰਦ 
ਕਰੋ ਤੇ ਗਰੀਬ ਅਮੀਰ ਦਾ ਵਿਤਕਰਾ ਖਤਮ ਕਰੋ । ਸ. ਅਵਤਾਰ 
ਸਿੰਘ ਮੱਕੜ ਪ੍ਰਧਾਨ ਜੀ ਨੇ ਇਹ ਸੁਝਾਅ ਮੈਨਿਆ ਤੇ ਇਸ ਨੂੰ ਬੰਦ 
ਕੀਤਾ। ਹੁਣ ਵੀ ਸ਼੍ਰੋਮਣੀ ਕਮੇਟੀ ਕੌਮ ਦੀ ਨੌਜਵਾਨ ਪੀੜ੍ਹੀ ਲਈ 
ਅੱਗੇ ਆਵੇ ਤੇ ਰੁਮਾਲਿਆਂ ਦੀ ਪਰੰਪਰਾ ਵਿੱਚ ਸੁਧਾਰ ਲਿਆਉਣ 
ਦੀ ਕਾਰਵਾਈ ਕਰੇ। 
ਸੈਪਰਕ- 9868181133 

ਦ੍ਿਸ਼ ਤੇ ਅੰਤਰ-ਦਿ੍‌ਸ਼ਟੀ 


ਇਿ 

(1) (3) 
ਨੈਨੀਤਾਲ ਦੀਆਂ ਦੋ ਚੱਟਾਨੀ ਚੋਟੀਆਂ- ਪੰਜਾਹ ਵਰ੍ਹੇ ਪਹਿਲਾਂ ਤੇਜ਼ਪੁਰ ਤੋਂ ਗੁਹਾਟੀ ਵੱਲ ਜਾਂਦਿਆਂ 
ਅਹਿਲ ਖੜਨੀਆਂ ਇਕ ਦੂਜੀ ਦੇ ਸਾਹਮਣੇ ਰੇਲ ਰਾਹੀਂ ਆਪਣੇ ਸਫ਼ਰ ਦੇ ਅੱਧ-ਵਿਚਾਲੇ ਪਹੁੰਚਦਿਆਂ 
ਤੇ ਇਕ ਡੂੰਘੀ ਖਾਈ ਸੀ ਦੋਹਾਂ ਦੇ ਵਿਚਕਾਰ ਖਿੜਕੀ 'ਚੋਂ ਬਾਹਰ ਵੱਲ ਜਦੋਂ ਮੈਂ ਨੀਝ ਨਾਲ ਤੱਕਿਆ 
ਏਧਰਲੀ ਚੋਟੀ ਦੇ ਖਾਈ ਵੱਲ ਦੀ ਸਿਖ਼ਰ ਤੇ ਤਾਂ ਦੂਰ ਦੂਰ ਤਕ ਪੱਸਰਿਆ ਇਕੋ ਹੀ ਪਸਾਰਾ ਦਿੱਸਿਆ- 
ਮੈਂ ਮੁਧੇ-ਮੁੰਹ, ਪੇਟ-ਭਰਨੇ ਲੇਟਿਆਂ ਜਦ ਸਾਡੇ ਵਪਾਰਕ ਵਰਤਾਰੇ ਕਾਰਨ ਰੰਡ-ਮੰਡ ਹੋਈ ਧਰਤੀ 
ਉਸ ਡੂੰਘੀ ਖਾਈ ਨੂੰ ਨੀਝ ਨਾਲ ਵੇਖਿਆ ਹਰਿਆਉਲੇ ਵਣਾਂ ਦੀ ਕੁਦਰਤੀ ਦੌਲਤ ਤੋਂ ਖ਼ਾਲੀ ਧਰਤੀ 
ਤਾਂ ਵੱਡੀ ਹੈਰਾਨੀ ਨਾਲ ਮਹਿਸੂਸ ਕੀਤਾ ਕਿ- ਸਮਤਲ ਪਰ ਸਰਾਪੀ ਤੇ ਰੌੜ ਸੁੱਕੀ ਵੀਰਾਨ ਹੋਈ ਵਸੰਧਰਾ 
ਹੇਠੋਂ ਧਰਤੀ ਮਾਂ ਦੋਵੇਂ ਹੱਥ ਅੱਗੇ ਵਧਾ ਕੇ ਨਾ ਕਿਧਰੇ ਕੋਈ ਰੱਖ ਨਾ ਹੀ ਜਾਨਵਰ ਤੇ ਨਾ ਹੀ ਪਰਿੰਦਾ - 
ਪਿਆਰ ਨਾਲ ਪੁਕਾਰ ਕੇ ਮੈਨੂੰ ਕਹਿ ਰਹੀ ਹੈ- ਪਰ ਇਹ ਕੀ ! ਅਚਾਨਕ ਹੀ ਕੱਲਮਕੱਲੇ ਖੜ੍ਹੇ ਨਜ਼ਰ ਆਏ 
“ਮੁੱਤਰਾ, ਬੇਖ਼ੌਫ਼ ਹੋ ਕੇ ਆ ਜਾ, ਮੈਂ ਤੇਨੂੰ ਆਪਣੇ ਇਨ੍ਹਾਂ ਇਕ ਦੂਜੇ ਤੋਂ ਨੇੜੇ ਨੇੜੇ ਬਰਾਬਰ ਗੋਲਾਕਾਰੀ ਵਿੱਥ 'ਤੇ 
ਮਜ਼ਬੂਤ ਹੱਥਾਂ-ਬਾਹਵਾਂ 'ਚ ਸੁਰੱਖਿਅਤ ਬੋਚ ਲਵਾਂਗੀ।” ਲੰਮ-ਝਲੰਮੇ ਅੰਦਰ ਵੱਲ ਝੁਕੇ ਤਿੰਨ ਜਵਾਨ ਪੇੜ ਪਾਮ ਦੇ 

ਜੋ ਸਿਖ਼ਰ ਤੇ ਜਾ ਪਹੁੰਚੇ ਇਕੋ ਹੀ ਸਿਰ ਵਾਲੇ ਮੁਕਾਮ 'ਤੇ 

(2) ਜਿਵੇਂ ਕਿਸੇ ਟੀਮ ਦੇ ਖਿਡਾਰੀਆਂ ਵਾਂਗ ਖੇਡਣ ਤੋਂ ਪਹਿਲਾਂ 
“ਹੋਲੀ” ਦੇ ਉਸ ਦਿਨ ਆਪਣੀ ਆਜ਼ਾਦ ਬਿਰਤੀ ਦੇ ਰੈਂਅ ਵਿਚ ਹੀ ਉਹ ਕੜਿੰਗੀ ਪਾ ਸਿਰ ਜੋੜ ਖੜ੍ਹੇ ਏਕੇ ਦੀ ਸਹੁੰ ਚੱਕ ਰਹੇ ਹੋਣ- 
ਮੈਂ ਸਾਹਮਣੇ ਪਹਾੜੀ ਜੰਗਲ ਦੇ ਧੁਰ ਅੰਦਰ ਤਕ ਨਿਕਲ ਗਿਆ ਸੀ ਦਸਮੇਸ਼ ਜੀ ਦੇ ਇਸ ਕਥਨ ਦਾ ਯਥਾਰਥ ਯਾਦ ਆਇਆ- 
ਦੂਰ ਨੈਨੀਤਾਲ ਸ਼ਹਿਰ ਅੰਦਰ ਢੋਲ-ਢਮੱਕਾ ਤੇ ਸ਼ੋਰ-ਸ਼ਰਾਬਾ ਤਾਂ ਸੀ “ਏਕ ਮੂਰਤਿ ਅਨੇਕ ਦਰਸਨ ਕੀਨ ਰੂਪ ਅਨੇਕ ॥ 
ਪਰ ਮੇਰੀ ਰੂਹ ਕਿਸੇ ਸ਼ਾਂਤ ਕੁਦਰਤੀ ਨਜ਼ਾਰੇ ਲਈ ਤਰਸ ਰਹੀ ਸੀ ਖੇਲ ਖੇਲ ਅਖੇਲ ਖੇਲਨ ਐਤ ਕੋ ਇਹ ਏਕ॥” 
“ਜਿਥੇ ਚਾਹ ਓਥੇ ਰਾਹ” ਅਨੁਸਾਰ ਮੇਰੀ ਤਮੰਨਾ ਤਦ ਪੂਰੀ ਹੋ ਹੀ ਗਈ 
ਪਲਾਂ ਚ ਹੀ ਟਿਕਾਣੇ ਪਹੁੰਚ ਜਦ ਮੈਂ ਕੁਦਰਤ ਦੀ ਨਿੱਘੀ ਗੋਦ ਮਾਣ ਲਈ (4) 
ਰਿਤੂਰਾਜ 'ਬਸੰਤ' ਦਾ ਕੁਦਰਤੀ ਫ਼ਿਜ਼ਾ ਅੰਦਰ ਭਰਪੂਰ ਪਹਿਰਾ ਸੀ ਭਾਖੜਾ ਡੈਮ ਦੇ ਗੋਬਿੰਦ ਸਾਗਰ ਚ ਕਰਦੇ ਹੋਏ ਨੌਕਾ-ਵਿਹਾਰ 

ਤੇ ਮੇਰੇ ਵਰਗੇ ਲਈ ਆਨੰਦ ਮਾਨਣ ਦਾ ਇਹ ਅਵਸਰ ਸੁਨਹਿਰਾ ਸੀ- ਸੋਗ ਆਏ ਹੋਏ ਕੁਝ ਸਾਥੀ ਸਨ ਮੇਰੀ ਪਤਨੀ ਮੇਰਾ ਪਰਿਵਾਰ 
ਹੇਠਾਂ ਹਲਕੇ ਹਰੇ ਪੱਤਿਆਂ ਵਾਲੇ ਨਵੇਂ ਰੱਖਾਂ ਨਾਲ ਭਰੀ ਲੰਮੀ ਖਾਈ ਸੀ___ ਚੂਤਰਫ਼ੇ ਫੈਲੇ ਕੁਦਰਤੀ ਨਜ਼ਾਰਿਆਂ ਦੇ ਕਰਦੇ ਹੋਏ ਖੁੱਲ੍ਹੇ ਦੀਦਾਰ 
ਉੱਪਰ ਚੁਪਾਸੇ ਉੱਚੇ ਸੰਘਣੇ-ਹਰੇ ਪੇੜਾਂ ਨਾਲ ਕਾਇਨਾਤ ਨਸ਼ਿਆਈ ਸੀ __ ਜਾ ਪਹੁੰਚੇ ਸਾਂ ਅਸੀਂ ਡੂੰਘੇ 'ਸਾਗਰ' ਦੇ ਬਿਲਕੁਲ ਵਿਚਕਾਰ 
ਦੁਨਿਆਵੀ ਹੋਂਦ ਤੋਂ ਬੇਖ਼ਬਰ ਮੈਂ ਅਚਾਨਕ ਖਾਈ ਦੇ ਸਿਰਹਾਣੇ ਜਾ ਬੈਠਾ ਬੇੜੀ ਦੇ ਅਗਲੇ ਪਾਸੇ ਜਾਣ ਲਈ ਮੈਂ ਅਚਾਨਕ ਹੀ ਸਾਂ ਉੱਠਿਆ 
ਤੇ ਜੋ ਦ੍ਰਿਸ਼ ਤੱਕਿਆ ਉਸ ਮੇਰੀ ਰੂਹ ਨੂੰ ਖ਼ਸ਼ੀ ਨਾਲ ਸਰਸ਼ਾਰ ਕਰ ਦਿੱਤਾ- _ ਸੱਜੀ ਫ਼ਸੀਲ 'ਤੇ ਚੜ੍ਹ 'ਧੰਨ ਸਤਿਗੁਰੂ” ਕਹਿ ਅਗਾਂਹ ਤੁਰ ਪਿਆ 
ਖਾਈ ਵਿਚਲਾ ਖ਼ੂਬਸੂਰਤ ਵਣ ਸੱਜੇ-ਖੱਬੇ ਇੰਵ ਝੂਲ ਰਿਹਾ ਸੀ ਜਿਵੇਂ ਚਿੰਤਾ ਕਰਦੇ ਹੋਏ ਪਤਨੀ ਬੋਲੀ- ਕਿਉਂ ਕਰਦੇ ਓ ਇਹ ਹਰਕਤ? 
ਉਸ ਪੂਰੇ ਵੱਡੇ ਪਰਿਵਾਰ ਨੂੰ ਕੋਈ ਜ਼ੈਬੀ ਤਾਕਤ ਝੂਟੇ ਦੇ ਰਹੀ ਹੋਵੇ ਚੁੱਪ ਰਹਿਣ ਦਾ ਇਸ਼ਾਰਾ ਕਰਕੇ ਮੈਂ ਜਾ ਪਹੁੰਚਿਆ ਸਾਂ ਦੂਸਰੀ ਤਰਫ਼ 
ਸਤਿਗੁਰ ਨਾਨਕ ਦੇਵ ਜੀ ਦੇ ਇਹ ਖ਼ਿਆਲ ਪਰਤੱਖ ਸਾਕਾਰ ਹੋ ਆਏ। __ ਸੱਚੇ ਮਾਲਕ ਦਾ ਸ਼ੁਕਰਾਨਾ ਕੀਤਾ ਤਾਂ ਅੰਦਰੋਂ ਕੋਈ ਅਲੋਇਆ- 
“ਰਤਿ ਆਈਲੇ ਸਰਸ ਬਸੰਤ ਮਾਹਿ॥ਰੰਗਿ ਰਾਤੇ ਰਵਹਿ ਸਿ ਤੇਰੈ ਚਾਇ॥” “ਸਤਿਗੁਰ ਰਖਵਾਲਾ ਹੋਆ॥ ਮੇਰਾ ਵਾਲ ਨ ਵਿੰਗਾ ਹੋਆ॥” 


ਸੈਪਰਕ- 9599120028 

ਸ. ਜੱਸਾ ਸਿੰਘ ਰਾਮਗੜ੍ਹੀਆ ਜਰਨੈਲ ਦੇ 300 ਸਾਲਾ ਜਨਮ ਦਿਵਸ ਤੇ ਨਜ਼ਮ 
(5 ਮਈ 1723 ਈ. ਤੋਂ 1803 ਈ. ਤੱਕ) 
ਬੰਦੀ ਛੋੜ ਜਰਨੈਲ ਕਹਾਉਣ ਵਾਲਾ 
ਜੱਸਾ ਸਿੰਘ ਸਰਦਾਰ ਦੀ ਬਾਤ ਪਾਈ, ਵਿੱਚ ਜੋਧਿਆਂ ਵੱਖਰੀ ਸ਼ਾਨ ਇਸਦੀ। 
ਮਹਾਨ ਸਿਪਾ ਸਲ੍ਹਾਰ ਜਰਨੈਲ ਜੋਧਾ, ਸਾਰੇ ਜਗ ਤੇ ਬਣੀ ਪਹਿਚਾਣ ਇਸਦੀ। 
ਈਚੋਗਿੱਲ ਜੋ ਜਨਮ ਸਥਾਨ ਹੋਇਆ, ਲਿਖਾਂ ਸੱਚ ਮੈਂ ਕੌਮ ਤਰਖਾਣ ਇਸਦੀ। 
ਸਾਲ ਬਾਈਵੇਂ ਚ ਮਿਸਲ ਦੇ ਬਣ ਮੋਢੀ, ਚੜ੍ਹਤ ਲੋਹੜੇ ਦੀ ਵੇਖੇ ਜਹਾਨ ਇਸਦੀ। 
ਲਾਈ ਟੱਕਰ ਅਬਦਾਲੀ ਦੇ ਨਾਲ ਜੋਧੇ, ਹਿੰਦੂ ਕੰਨਿਆਂ ਕਈ ਛੁਡਾਉਣ ਵਾਲਾ। 
ਭਗਵਾਨ ਸਿੰਘ ਦਾ ਪੁੱਤ ਅਸੀਮ ਯੋਧਾ, ਬੰਦੀ ਛੋੜ ਜਰਨੈਲ ਕਹਾਉਣ ਵਾਲਾ। 
ਲੁੱਟ ਕੀਤੀ ਅਬਦਾਲੀ ਮਰਹੱਟਿਆਂ ਤੇ, ਝੁੱਘਾ ਚੌੜ ਕਰ ਇਹਨੇ ਉਜਾੜਿਆ ਸੀ। 
ਇਕੱਲੀ ਲੁੱਟ ਤੇ ਏਸ ਨਾ ਸਬਰ ਕੀਤਾ, ਹੱਥ ਕੰਨਿਆਂ ਦੀ ਆਣ ਤੇ ਡਾਰਿਆ ਸੀ। 
ਇਸ ਨੂੰ ਘੇਰਿਆ ਖ਼ਾਲਸੇ ਅਟਕ ਕੋਲੋਂ, ਸ਼ਿਕੰਜਾ ਸਿੰਘਾਂ ਨੇ ਕੱਸ ਕੇ ਚਾੜ੍ਹਿਆ ਸੀ। 
ਮਹਾਂ ਕਵੀ ਕਨਹਈਆ ਵੀ ਜ਼ਿਕਰ ਕੀਤਾ, ਕਰਜ਼ ਕੌਮ ਦਾ ਸਿੰਘਾਂ ਉਤਾਰਿਆ ਸੀ। 
ਧੰਨ ਮਾਲ ਸਭ ਸਿੰਘਾਂ ਨੇ ਖੋਹ ਉਸਤੋਂ, ਰਾਮਗੜ੍ਹੀਆ ਜੋ ਉਹਨੂੰ ਭਜਾਉਣ ਵਾਲਾ। 
ਰਾਮਦਾਸ ਗੁਰੁ ਜੀ ਨੂੰ ਮੁੱਖ ਰੱਖਦੇ, ਰਾਮ ਰਾਉਣੀ ਚੁਫ਼ੇਰੇ ਬਣਾਈ ਇਹਨਾਂ। 
ਕਿਲਾ ਰਾਮਗੜ੍ਹ ਫੇਰ ਉਸਾਰ ਕੇ, ਤੇ, ਸਾਰੀ ਦੁਨੀਆਂ ਤੇ ਸ਼ਾਨ ਵਧਾਈ ਇਹਨਾਂ। 
ਕਿਲੇ ਰਾਮਗੜ੍ਹ ਤੋਂ ਬਣੇ ਇਹ ਰਾਮਗੜ੍ਹੀਏ, ਇਸ ਮਿਸਲ ਦੀ ਕਰੀ ਅਗਵਾਈ ਇਹਨਾਂ। 
ਰਾਮਗੜ੍ਹੀਆ ਹੈ ਨਾਂ ਦਿੱਤਾ ਕੌਮ ਤਾਈਂ, ਸੋਨ ਅਖਰੀਂ ਮੋਹਰ ਲਗਾਈ ਇਹਨਾਂ। 
ਹਥਿਆਰ ਘਰ ਦਾ ਵੀ ਨਾਂ ਸੀ ਰਾਮ ਜੰਗੋ, ਫਤਹ ਜੰਗੇ ਮੇਦਾਨਾਂ ਚ ਪਾਉਣ ਵਾਲਾ। 
ਘੱਲੂ ਘਾਰਿਆਂ ਵਿੱਜ ਜੁਝਾਰੁ ਜੋਧੇ, ਬੰਦੀ ਛੋੜ ਜਰਨੈਲ ਕਹਾਉਣ ਵਾਲਾ। 
ਏਸ ਮਿਸਲ ਦੇ ਵੱਡੇ ਨੇ ਕਾਰਨਾਮੇ, ਕਾਰੀਗ਼ਰੀ ਚ ਪਾਏ ਵਰਦਾਨ ਵੱਡੇ। 
ਸ਼ਸਤ੍ਰ , ਬਸਤ੍ਰ ਵੀ ਹੱਥੀਂ ਤਿਆਰ ਕਰਦੇ, ਝੰਡੇ ਝੂਲਦੇ ਵੇਖੋ ਨਿਸ਼ਾਨ ਵੱਡੇ। 
ਘੋੜੇ ਸੈਂਕੜੇ ਲੈਸ ਹਥਿਆਰ ਬੇੜੀ, ਕਈ ਜੰਗਾਂ ਦੇ ਰਖ ਪਲਟਾਨ ਵੱਡੇ। 
ਰਧੈ ਲਖਾਂ ਨਜ਼ਰਾਨੇ ਜੋ ਪਾਉਣ ਵਾਲੇ ਨਫ਼ਜ ਖਾਂ ਦੇ ਸੀ ਮੱਲੇ ਮੈਦਾਨ ਵੱਡੇ। 
ਆਹਲੂਵਾਲੀਏ ਜੱਸੇ ਦੇ ਨਾਲ ਮਿਲ ਕੇ, ਜੰਗਜੂ ਜੋਧਾ ਇਹ ਜ਼ੰਹਰ ਵਿਖਾਉਣ ਵਾਲਾ। 
ਨਾਦਰ ਸ਼ਾਹ ਨੂੰ ਚਣੇ ਚਬਾਏ ਦਿੱਤੇ ਬੰਦੀ ਛੋੜ ਜਰਨੈਲ ਕਹਾਉਣ ਵਾਲਾ। 
ਰਾਮਗੜ੍ਹੀਏ ਜਰਨੈਲ ਮਹਾਨ ਜੋਧੇ, ਲਾਲ ਕਿਲੇ ਤੇ ਝੰਡਾ ਝੁਲਾਉਣ ਵਾਲੇ। 
ਜੱਸਾ ਸਿੰਘ ਜੋ ਆਹਲੂਵਾਲੀਏ ਤੇ, ਸੁਬੇਗ ਸਿੰਘ ਵੀ ਮੋਢਾ ਹੈ ਲਾਉਣ ਵਾਲੇ। 
ਤਖ਼ਤੇ ਤਾਊਸ ਜੋ ਦਿੱਲੀ ਦੇ ਕਿਲੇ ਵਿੱਚੋਂ, ਸਿਲ ਮੁਗ਼ਲਾਂ ਦੀ ਆਪ ਲਿਆਉਣ ਵਾਲੇ। 
ਰਾਮਸਰ ਪ੍ਰਕਰਮਾ ਚ ਰੱਖਣ ਵਾਲੇ, ਰਾਮਗੜ੍ਹੀਏ ਜੋ ਬੁੰਗੇ ਕਹਾਉਣ ਵਾਲੇ। 
ਬਿਪਤਾ ਦੂਜਿਆਂ ਦੀ ਸਿਰ ਤੇ ਆਪ ਲੈਂਦੇ, ਜ਼ੋਰ ਜ਼ੁਲਮ ਦੀ ਕੰਧ ਨੂੰ ਢਾਉਣ ਵਾਲਾ। 
ਅੱਸੀ ਸਾਲ ਅਸਪਾਲ ਉਸ ਉਮਰ ਭੋਗੀ, ਬੰਦੀ ਛੋੜ ਜਰਨੈਲ ਕਹਾਉਣ ਵਾਲਾ। 


ਕਰੀਵਾਲਾ, ਸਿਰਸਾ (ਹਰਿਆਣਾ) 


ਸੰਪਰਕ: 94167-27810 
ਵਰਿਆਮ ਗਰ, 2 ਰਲ ਜੁਲਾਈ-2023 

ਕੀ ਮੇਰਾ ਬੋਚਾ ਠੀਕ ਠਾਕ 
ਵੱਧ ਫੌਂਲ ਰਿਹਾ ਹੈ? 


-ਓਟਿਜ਼ਮ ਦੇ ਮੁੱਢਲੇ ਲੱਛਣ 

ਮਾਪਿਆਂ ਲਈ ਇਹ ਆਮ ਜਿਹੀ ਗੌਲ ਹੈ ਕਿ ਉਹ ਆਪਣੇ 
ਬੌਚਿਆਂ ਨੂੰ ਉਨ੍ਹਾਂ ਦੇ ਹਾਣ ਦਿਆਂ ਨਾਲ ਜ਼ਰੂਰ ਮੇਚਦੇ ਹਨ 
ਕਿਉਂਕਿ ਮਨ ਅਦਰ ਇਹ ਭਰਮ ਹੁੰਦਾ ਹੈ ਕਿ ਉਨ੍ਹਾਂ ਦਾ ਆਪਣਾ 
ਬਚਾ ਕਿਤੇ ਪਿਛਾਂਹ ਨਾ ਰਹਿ ਜਾਵੇ। ਡਾਕਟਰਾਂ ਕੋਲ ਵੀ ਬਚੇ ਸਭ 
ਤੋਂ ਵੋਧ ਇਸੇ ਲਈ ਲਿਜਾਏ ਜਾਂਦੇ ਹਨ ਕਿ ਉਨ੍ਹਾਂ ਦਾ ਬਚਾ ਕਮਜ਼ੋਰ 
ਹੈ ਜਾਂ ਘੋਟ ਖਾਂਦਾ ਹੈ ਭਾਵੇਂ ਭਾਰ ਵਜੋਂ ਬਚਾ ਤਿਨ ਗੁਣਾ ਹੀ ਕਿਉਂ 
ਨਾ ਵੌਧ ਰਿਹਾ ਹੋਵੇ ! 

ਇਸ ਲੇਖ ਵਿਚ ਬਚੇ ਦੇ ਮਾਨਸਿਕ ਅਤੇ ਸਰੀਰਕ ਵਿਕਾਸ 
ਵਿਚਲੇ ਵਿਗਾੜ ਬਾਰੇ ਝਾਤ ਮਰਵਾਈ ਗਈ ਹੈ ਤਾਂ ਜੋ ਮਾਪੇ ਵੇਲੇ 
ਸਿਰ ਇਹ ਲੋਛਣ ਪਛਾਣ ਕੇ ਡਾਕਟਰੀ ਸਲਾਹ ਲੈ ਸਕਣ। ਇਜ 
ਅਨੌਕ ਬੋਚੇ ਵੇਲੇ ਸਿਰ ਸਹੀ ਇਲਾਜ ਹੋ ਜਾਣ ਸਦਕਾ ਨਾਰਮਲ 
ਜ਼ਿਦਗੀ ਜੀਅ ਸਕਦੇ ਹਨ। 
1 .ਪਹਿਲੇ ਤੋਂ ਚੌਥੇ ਮਹੀਨੇ ਦੀ ਉਮਰ ਵਿਚ 

ਅਗੇ ਦੌਸੇ ਲੋਛਣ ਜ਼ਰੂਰ ਹਰ ਮਾਂ ਨੂੰ ਧਿਆਨ ਨਾਲ ਵੇਖਣੇ 
ਚਾਹੀਦੇ ਹਨ :- 
- ਉੱਚੀ ਅਵਾਜ਼ ਵੋਲ ਧਿਆਨ ਨਾ ਦੇ ਰਿਹਾ ਹੋਵੇ ਜਾਂ ਤ੍ਭਕ ਨਾ 
ਰਿਹਾ ਹੋਵੇ। 
- ਦੋ ਮਹੀਨੇ ਦੀ ਉਮਰ ਉੱਤੇ ਔਖਾਂ ਅਗੇ ਘੁੰਮਦੀ ਚੀਜ਼ ਵੇਲ ਔਖ 
ਨਾ ਘੁਮਾ ਰਿਹਾ ਹੋਵੇ। 
- ਦੋ ਮਹੀਨੇ ਦੀ ਉਮਰ ਤੌਕ ਮਾਂ ਦੀ ਆਵਾਜ਼ ਸੁਣ ਕੇ ਮੁਸਕੁਰਾਏ 
ਨਾ। 
- ਤਿਨ ਮਹੀਨੇ ਦੀ ਉਮਰ ਪੂਰੀ ਹੋ ਜਾਣ ਉੱਤੇ ਵੀ ਹੌਥ ਵਿਚ ਚੀਜ਼ 
ਜਾਂ ਖਿਡੌਣਾ ਫੜਾਉਣ ਉੱਤੇ ਫੜੇ ਨਾ। 
- ਤਿੰਨ ਮਹੀਨੇ ਦੀ ਉਮਰ ਹੋ ਜਾਣ ਉੱਤੇ ਵੀ ਕਿਸੇ ਵੋਲ ਵੇਖ ਕੇ ਨਾ 
ਮੁਸਕੁਰਾਏ। 
- ਤਿੰਨ ਮਹੀਨੇ ਪੂਰੇ ਹੋ ਜਾਣ ਉੱਤੇ ਵੀ ਸਿਰ ਉੱਕਾ ਹੀ ਨਾ ਸਭਾਲ 
ਰਿਹਾ ਹੋਵੇ। 
- ਚੌਥੇ ਮਹੀਨੇ ਵਿਚ ਵੀ ਚੀਜ਼ ਮੂਹ ਵੇਲ ਨਾ ਲਿਜਾ ਰਿਹਾ ਹੋਵੇ। 


ਵਰਿਆਮ 

ਡਾ. ਹਰਸ਼ਿਦਰ ਕੌਰ,ਐੱਮ.ਡੀ. 
- ਜੇ ਕੌਂਛਾਂ ਥਲੋਂ ਫੜ ਕੇ ਪੈਰ ਮਜੇ ਉੱਤੇ ਲਾਉਣ ਬਾਅਦ ਵੀ ਪੈਰਾਂ 
ਉੱਤੇ ਉੱਕਾ ਹੀ ਜ਼ੋਰ ਨਾ ਪਾਵੇ। 
- ਔਖਾਂ ਚਾਰੇ ਪਾਸੇ ਘੁਮਾ ਨਾ ਸਕ ਰਿਹਾ ਹੋਵੇ। 
- ਲਗਾਤਾਰ ਟੀਰ ਮਾਰਦਾ ਹੋਵੇ। 
2. ਚੌਥੇ ਤੋਂ ਸੌਤਵੇਂ ਮਹੀਨੇ ਦੀ ਉਮਰ ਵਿਚ 
- ਲੋਂਤਾਂ ਜਾਂ ਬਾਹਵਾਂ ਜਾਂ ਪਿਠ ਅਕੜਾ ਕੇ ਰਖਦਾ ਹੋਵੇ। 
- ਪਠਿਆਂ ਵਿਚ ਉੱਕਾ ਹੀ ਜਾਨ ਨਾ ਹੋਵੇ ਤੇ ਬਾਹਵਾਂ ਲੌਤਾਂ ਐਵੇਂ 
ਹੀ ਲਮਕਦੀਆਂ ਢਿੱਲੀਆਂ ਦਿਸਣ। 
- ਪੈਜ ਮਹੀਨੇ ਤੌਕ ਵੀ ਸਿਰ ਨਾ ਸੈਭਾਲ ਰਿਹਾ ਹੋਵੇ। 
- ਬਿਲਕੁਲ ਨਾ ਮੁਸਕੁਰਾ ਰਿਹਾ ਹੋਵੇ ਤੇ ਮਾਂ ਨੂੰ ਵੀ ਨਾ ਪਛਾਣੇ। 
- ਲਗਾਤਾਰ ਜਾਂ ਵਾਰ-ਵਾਰ ਟੀਰ ਮਾਰਦਾ ਹੋਵੇ। 
- ਰੌਸ਼ਨੀ ਵਿਚ ਔਖਾਂ ਨਾ ਖੋਲ੍ਹ ਸਕਦਾ ਹੋਵੇ ਜਾਂ ਲਗਾਤਾਰ ਔਖ 
ਵਿੱਚੋਂ ਪਾਣੀ ਵੇਂਗਦਾ ਰਹੇ। 
- ਕਿਸੇ ਵੀ ਆਵਾਜ਼ ਵੋਲ ਧਿਆਨ ਨਾ ਦੇਵੇ ਤੇ ਨਾ ਹੀ ਸਿਰ 
ਘੁਮਾਏ। 
- ਮੂਹ ਵਿਚ ਚੀਜ਼ ਨਾ ਪਾ ਸਕਦਾ ਹੋਵੇ। 
- ਛੇ ਮਹੀਨੇ ਦੀ ਉਮਰ ਪੂਰੀ ਹੋ ਜਾਣ ਉੱਤੇ ਪਾਸਾ ਲੈ ਕੇ ਪੁਠਾ ਢਿੰਡ 
ਪਰਨੇ ਨਾ ਹੋ ਸਕਦਾ ਹੋਵੇ। 
- ਛੇ ਮਹੀਨੇ ਦਾ ਹੋ ਜਾਣ ਉੱਤੇ ਵੀ ਆਪੇ ਬੈਠ ਨਾ ਸਕ ਰਿਹਾ ਹੋਵੇ। 
- ਪੈਜ ਛੇ ਮਹੀਨੇ ਤੌਕ ਉੱਕਾ ਹੀ ਕੋਈ ਅਵਾਜ਼ ਨਾ ਕੋਢ ਰਿਹਾ ਹੋਵੇ 
ਤੇ ਨਾਹੀ ਹੌਸ ਰਿਹਾ ਹੋਵੇ। 
- ਛੇ ਮਹੀਨੇ ਦਾ ਹੋ ਜਾਣ ਉੱਤੇ ਵੀ ਖਿਡੌਣਾ ਫੜਨ ਦੀ ਕੋਸ਼ਿਸ਼ ਨਾ 
ਕਰੇ। 
- ਛੇ ਮਹੀਨੇ ਦੀ ਉਮਰ ਵਿਚ ਵੀ ਲੌਤਾਂ ਉੱਤੇ ਉੱਕਾ ਹੀ ਭਾਰ ਨਾ 
ਪਾਵੇ। 
3. 8 ਮਹੀਨੇ ਤੋਂ 12 ਮਹੀਨੇ ਤੇਂਕ ਦੀ ਉਮਰ ਵਿਚ 
- ਰੀਂਗਣਾ ਸ਼ੁਰੁ ਨਾ ਕਰੇ। 
- ਇਕ ਲੌਤ ਘੜੀਸ ਰਿਹਾ ਹੋਵੇ। 

- ਸਹਾਰੇ ਨਾਲ ਵੀ ਖੜ੍ਹਾ ਨਾ ਹੋਵੇ। 

- 10 ਮਹੀਨੇ ਦੀ ਉਮਰ ਵਿਚ ਵੀ ਰੈਮਿਆ ਹੋਇਆ ਬੌਲ ਨਾ 
ਲੌਭੇ। 

- ਮਾਂ-ਮਾਂ ਜਾਂ ਦਾ-ਦਾ ਉੱਕਾ ਹੀ ਲਫਜ਼ ਨਾ ਬੋਲੇ। 

- ਹੌਥ ਹਿਲਾ ਕੇ “ਟਾਟਾ” ਨਾ ਕਰੇ। 

- 10 ਮਹੀਨੇ ਦਾ ਹੋ ਕੇ ਵੀ ਬਿਨਾਂ ਸਹਾਰੇ ਦੇ ਬਹਿ ਨਾ ਸਕੇ। 

- “ਲਾ”ਜਾਂ “ਹਾਂ” ਵਿਚ ਸਿਰ ਨਾ ਹਿਲਾ ਰਿਹਾ ਹੋਵੇ। 

- ਲੁਕਣ ਮੀਟੀ ਕਰਦੀ ਮਾਂ ਵੋਲ ਰਤਾ ਵੀ ਧਿਆਨ ਨਾ ਕਰੇ। 

4 .12 ਤੋਂ 24 ਮਹੀਨਿਆਂ ਦੀ ਉਮਰ ਵਿਚ 

- ਡੇਢ ਸਾਲ ਤੌਕ ਦੀ ਉਮਰ ਵਿਚ ਵੀ ਤੁਰਨ ਦੀ ਕੋਸ਼ਿਸ਼ ਨਾ ਕਰੇ। 
- ਸਿਰਫ਼ ਪੋਬਾਂ ਭਾਰ ਤੁਰੇ। 

- ਡੇਢ ਸਾਲ ਤੋਂ ਬਾਅਦ ਦੀ ਉਮਰ ਤੌਕ 15 ਸ਼ਬਦ ਨਾ ਬੋਲ 
ਸਕਦਾ ਹੋਵੇ। 

- ਦੋ ਵਰ੍ਹਿਆਂ ਦਾ ਹੋਣ ਬਾਅਦ ਵੀ ਦੋ ਲਾਈਨਾਂ ਨਾ ਬੋਲ ਸਕ 
ਰਿਹਾ ਹੋਵੇ। 

- ਡੇਢ ਦੋ ਵਰ੍ਹਿਆਂ ਦੀ ਉਮਰ ਹੋ ਜਾਣ ਉੱਤੇ ਵੀ ਟੈਲੀਫੂਨ, ਚਮਚ, 
ਚਾਬੀ ਵਰਗੀ ਚੀਜ਼ ਨਾ ਸਮਝੇ। 

- ਦੋ ਸਾਲਾਂ ਦਾ ਹੋ ਕੇ ਵੀ ਕੋਈ ਬੋਲੀ ਗੌਲ ਨਾ ਦੁਹਰਾਏ ਤੇ ਨਾ ਹੀ 
ਆਖੇ ਲੌਗ ਰਿਹਾ ਹੋਵੇ। 

5 .24 ਤੋਂ 36 ਮਹੀਨਿਆਂਦੀ ਉਮਰ ਵਿਚ 

- ਵਾਰ-ਵਾਰ ਤੁਰਦਿਆਂ ਡਿੱਗ ਰਿਹਾ ਹੋਵੇ। 

- ਪੌੜੀਆਂ ਨਾ ਚੜ੍ਹ ਰਿਹਾ ਹੋਵੇ। 

- ਉੱਕਾ ਹੀ ਨਾ ਬੋਲ ਰਿਹਾ ਹੋਵੇ। 

- ਮੂਹ ਵਿੱਚੋਂ ਲਗਾਤਾਰ ਥ੍‌ਕ ਬਾਹਰ ਵੌਗਦਾ ਹੋਵੇ। 

- ਚਾਰ ਬਲੰਕ ਇੰਕ ਦੂਜੇ ਉੱਪਰ ਨਾ ਰੌਖ ਸਕਦਾ ਹੋਵੇ। 

- ਤਿਨ ਸਾਲ ਦਾ ਹੋ ਕੇ ਵੀ ਗੋਲਾ ਨਾ ਵਾਹ ਸਕੇ। 

- ਖਿਡੌਣਾ ਚੁਕ ਕੇ ਸਹੀ ਥਾਂ ਨਾ ਰੌਖ ਸਕੇ। 

- ਬਿਲਕੁਲ ਕਿਸੇ ਗੌਲ ਦਾ ਜਵਾਬ ਨਾ ਦੇਵੇ। 

- ਦੂਜੇ ਬਚਿਆਂ ਵੋਲ ਉੱਕਾ ਧਿਆਨ ਨਾ ਕਰੇ। 

- ਦੋ ਚਾਰ ਸ਼ਬਦ ਵੀ ਇਕੌਠੇ ਨਾ ਬੋਲੇ। 

- ਕਿਸੇ ਗੌਲ ਦੇ ਆਖੇ ਨਾ ਲੌਂਗੇ। 

- ਸਿਰਫ਼ ਮਾਂ ਦੀ ਗੋਦ ਹੀ ਚੜ੍ਹਿਆ ਰਹੇ ਤੇ ਉਤਰਦਿਆਂ ਚੀਕਾਂ 
ਮਾਰਨ ਲੌਗ ਪਵੇ। 

6 . ਤਿਨ ਤੋਂ 4 ਸਾਲ ਦਾ ਬੋਚਾ 

- ਛਾਲ ਨਾ ਮਾਰ ਸਕਦਾ ਹੋਵੇ। 

- ਛੋਟੀ ਸਾਈਕਲ ਉੱਤੇ ਨਾ ਬੈਠੇ ਤੇ ਨਾ ਹੀ ਚਲਾਏ। 

- ਉੰਗਲ ਤੇ ਅਗੂਠੇ ਨਾਲ ਪੈਨ ਜਾਂ ਪੈਨਸਿਲ ਨਾ ਫੜੇ। 

- ਲਾਈਨ ਮਾਰਨ ਵਿਚ ਜਾਂ ਗੋਲਾ ਵਾਹੁਣ ਵਿਚ ਦਿੱਕਤ ਲੌਗੇ। 

- ਇੰਕ ਦੇ ਉੱਪਰ ਦੂਜਾ ਚੌਕੋਰ ਨਾ ਰੋਖ ਸਕੇ। 

- ਮਾਂ ਦੇ ਪਰ੍ਹਾਂ ਹੁਦਿਆਂ ਹੀ ਚੀਕ ਚਿਘਾੜਾ ਮਚਾਉਣਾ ਸ਼ੁਰੂ ਕਰ 
ਦੇਵੇ। 

- ਹੋਰ ਬਚਿਆਂ ਨਾਲ ਨਾ ਖੇਡੇ। 


- ਸਾਹਮਣੇ ਪਏ ਖਿਡੌਣੇ ਵੇਲ ਉੱਕਾ ਹੀ ਧਿਆਨ ਨਾ ਦੇਵੇ 
- ਓਪਰੇ ਨੂੰ ਵੇਖ ਕੇ ਚੀਕਾਂ ਮਾਰਨ ਲੌਗ ਪਵੇ। 


- ਗੁਸਲਖਾਨੇ ਜਾਣ, ਕਪੜੇ ਬਦਲਣ ਜਾਂ ਸੌਣ ਵੇਲੇ ਬਹੁਤ 
ਜ਼ਿਆਦਾ ਤੰਗ ਕਰੇ। 
- ਚੀਜ਼ਾਂ ਤੋੜਦਾ ਭਨਦਾ ਹੋਵੇ ਜਾਂ ਭਰਿਆ ਗਿਲਾਸ ਖਿਝ ਕੇ ਰੋੜ੍ਹ 
ਰਿਹਾ ਹੋਵੇ 
- ਉੱਚੀ ਉੱਚੀ ਚੀਕਾਂ ਮਾਰ ਕੇ ਨਿੱਕੀ ਨਿੱਕੀ ਗੌਲ ਉੱਤੇ ਜ਼ਿਦ 
ਕਰਦਾ ਹੋਵੇ। 
- ਤਿੰਨ ਸ਼ਬਦਾਂ ਤੋਂ ਵੋਧ ਨਾ ਬੋਲ ਸਕਦਾ ਹੋਵੇ, ਜਿਵੇਂ “ਮੈਂ ਪਾਣੀ 
ਪੀਣੈ”, ਆਦਿ। 
ਲਿਗ ਵੀ ਉਲਟ ਬੋਲ ਰਿਹਾ ਹੋਵੇ। 
ਇਨ੍ਹਾਂ ਸਾਰੇ ਲੋਛਣਾਂ ਨੂੰ ਓਟਿਜ਼ਮ ਦੇ ਲੌਛਣ ਮੈਨ ਕੇ ਤੁਰਤ 
ਡਾਕਟਰੀ ਸਲਾਹ ਲੈਣੀ ਜ਼ਰੂਰੀ ਹੁੰਦੀ ਹੈ। ਓਟਿਜ਼ਮ ਵਿਚ ਵੀ ਬਚੇ 
ਨੂੰ ਕਈ ਵੱਖੋ-ਵੌਖ ਕਿਸਮਾਂ ਦੇ ਲੌਛਣ ਹੋ ਸਕਦੇ ਹਨ ਜਿਨ੍ਹਾਂ ਨੂੰ 
“ਓਟਿਜ਼ਮ ਸਪੈਕਟਰਮ ਡਿਸਆਰਡਰ! ਕਿਹਾ ਜਾਣ ਲੋਂਗ ਪਿਆ ਹੈ। 
ਕਈ ਵਾਰ ਜੰਮਦੇ ਸਾਰ ਬਚੇ ਦੇ ਦਿਮਾਗ਼ ਨੂੰ ਪੂਰੀ ਆਕਸੀਜਨ 
ਨਾ ਪਹੁੰਚਣ ਕਾਰਨ ਵੀ ਅਨੇਕ ਮਾੜੇ ਲੋਛਣਾਂ ਦੇ ਨਾਲ ਦੌਰੇ ਵੀ ਪੈ 
ਸਕਦੇ ਹਨ। ਐਨ੍ਹ ਜਾਂ ਬੋਲੇ ਬੋਚੇ ਵੀ ਹੋਰ ਜਮਾਂਦਰੂ ਨੁਕਸ, ਜਿਵੇਂ 
ਦਿਲ ਦੇ ਰੋਗਾਂ ਨਾਲ ਪੀੜਤ ਹੋ ਸਕਦੇ ਹਨ। ਇਸੇ ਲਈ ਉੱਪਰ ਦੌਸੇ 
ਲੱਛਣਾਂ ਵਾਲੇ ਬਚੇ ਨੂੰ ਬਿਨਾਂ ਦੇਰੀ ਸਪੈਸ਼ਲਿਸਟ ਬਚਿਆਂ ਦੇ 
ਡਾਕਟਰ ਕੋਲ ਤੁਰਤ ਚੈਕਔਪ ਲਈ ਲੈ ਜਾਣਾ ਚਾਹੀਦਾ ਹੈ। 
ਕਮਾਲ ਦੀ ਖੋਜ ਤਾਂ ਇਹ ਵੀ ਦਸਦੀ ਹੈ ਕਿ ਜੌਚਾ ਦਾ 
ਤਣਾਓ ਵੀ ਬਚੇ ਵਿਚ ਓਟਿਜ਼ਮ ਹੋਣ ਦਾ ਖ਼ਤਰਾ ਕਈ ਗੁਣਾ ਵਧਾ 
ਦਿਦਾ ਹੈ। ਸੋ ਖ਼ੁਸ਼ ਰਹੋ, ਤਦਰੁਸਤ ਰਹੋ ! 
28, ਪੀਤ ਨਗਰ, 
ਲੋਅਰ ਮਾਲ, ਪਟਿਆਲਾ 
ਸੈਪਰਕ- 0175-2216783 

ਸਵੈ ਜੀਵਨੀ ਔਸ਼ 


ਸਾਡੇ ਖੇਤ ਤੇ ਖੁਸ਼ੀਆਂ ਇਉਂ ਖੁੱਸੀਆਂ ! 


ਕਮਾਲ ਦੇ ਦਿਨ ਸਨ। ਜਿੱਦਣ ਸਕੂਲੋਂ ਛੁੱਟੀ ਹੋਣੀਂ, ਤਾਏ ਤੇ 
ਪਿਓ ਨਾਲ ਖੇਤ ਜਾਣ ਦੀ ਖੁਸ਼ੀ ਪੱਬਾਂ ਭਾਰ ਹੋ ਜਾਣੀ। ਸਵੇਰੇ 
ਉਠਦਿਆਂ ਹੀ ਮਾਂ ਨੂੰ ਆਖਣਾ, “ ਬੀਬੀਏ ਅਜ ਖੇਤ ਜਾਊਂ ਮੈਂ 
ਰੋਕੀ ਨਾ।” ਬੜੀਆਂ ਮਾੜਾ ਮੋਟਾ ਬੜ ਬੜ ਕਰ ਕੇ ਟਿਕ 
ਜਾਂਦੀਆਂ। 

ਕਈ ਵਾਰੀ ਸਕੂਲੋਂ ਆਣ ਕੇ ਵੀ ਖੇਤ ਵੱਲ ਵਹੀਰ ਘੱਤ 
ਲੈਣੀ। ਖੇਤ ਦੀ ਆਥਣ ਮਨ ਨੂੰ ਮੱਲੋਂ ਮੱਲੀ ਭਾਉਂਦੀ ਸੀ। ਪਛੀ 
ਚਹਿਕਾਰਾ ਪਾਉਂਦੇ,ਗੀਤ ਗਾਉਂਦੇ ਚੰਗੇ ਚੰਗੇ ਲਗਦੇ। 
ਕਿਸਾਨ,ਮਜ਼ਦੂਰ ਤੇ ਮਜਦੂਰਨਾਂ ਸਿਰਾਂ ਉਤੇ ਨੀਰੇ ਚਾਰੇ ਜਾਂ 
ਰਹਿੰਦਾ। ਗੱਡੇ,ਗੱਡੀਆਂ ਤੇ ਟਾਂਵੇਂ ਟਾਂਵੇ ਰੇਹੜੇ ਵੀ ਨੀਰੇ ਚਾਰੇ ਤੇ 
ਨਿੱਕ ਸੁੱਕ ਨਾਲ ਭਰੇ ਲੰਬੀ ਕਤਾਰ ਵਿਚ ਤੁਰੇ ਜਾਂਦੇ। 

ਜਦ ਅਸੀਂ ਨਿਆਣਿਆਂ ਨੇ ਖੇਤ ਜਾਣ ਦਾ ਨਾਂ ਲੈਣਾ, ਤਾਂ 
ਤਾਏ ਨੇ ਖਿਝਣਾ,“ਚਾਰ ਅੱਖਰ ਪੜਲੋਂ,ਖੇਤਾਂ `ਚ ਕੁਛ ਨੀ 
ਪਿਆ,ਅਸੀਂ ਸਾਰੀ ਉਮਰ ਕੱਢਲੀ ਖੇਤਾਂ 'ਚ-ਖੇਤ ਨਾਲ ਖੇਤ ਹੋਏ 
ਪਏ ਆਂ ਵੱਟਿਆ ਖੱਟਿਆ ਕੁਛ ਨੀ।” 

ਤਾਏ ਦੀ ਉਦੋਂ ਆਖੀ ਇਸ ਗੱਲ ਦੀ ਭੋਰਾ ਸਮਝ ਨਹੀਂ ਸੀ 
ਲੱਗੀ। ਖੈਰ! 

ਖੇਤ ਖੁਰ ਗਏ । ਤਾਏ ਹੁਰੀਂ ਤੁਰ ਗਏ । ਬੜਾ ਅਜੀਬ ਸਮਾਂ ਹੈ। 
ਖੁਰ ਗਏ ਖੇਤ ਦਾ ਟੋਟਾ ਹੁਣ ਆਪਣੇ ਵੱਲ ਖਿੱਚਦਾ ਨਹੀਂ । ਖਭ ਲਾ 
ਕੇ ਉਡ ਪੁਡ ਗਈ ਕਿਧਰੇ ਖੇਤ ਜਾਣ ਦੀ ਖੁਸ਼ੀ। ਪੈਛੀਆਂ ਦਾ 
ਸੈਸਾਰ ਉੱਜੜ ਪੁੱਜੜ ਗਿਆ। ਚਾਚਾ ਸ਼ਿਆਮ ਤੁਰਿਆ ਤੇ ਫਿਰ 
ਤਾਇਆ ਰਾਮ ਵੀ। ਅੱਠ ਸਾਲ ਪਹਿਲਾਂ ਪਿਤਾ ਵੀ ਝਕਾਨੀ ਦੇ 
ਗਿਆ। 

ਇਕ ਦਿਨ ਘਰੇ ਕਿਸੇ ਗੱਲੋਂ ਲੜ ਪਿਆ ਸਾਂ। ਮਨ ਕੀਤਾ ਕਿ 
ਖੇਤ ਜਾਵਾਂ! ਖੇਤ ਗਿਆ। ਨਿੱਕੀ ਜਿਹੀ ਨਿੰਮੜੀ ਹੇਠਾਂ ਜਾ 
ਖਲੋਤਾ।ਲੱਗਿਆ ਕਿ ਖੇਤ ਵੀ ਅੱਖਾਂ ਭਰੀ ਖੜ੍ਹਾ ਹੈ। ਨਿਹੋਰਾ 
ਦੇਂਦਾ ਹੈ ਕਈ ਕੁਛ ਕਹਿੰਦਾ ਹੈ। ਮੈਂ ਵੀ ਅੱਖਾਂ ਭਰੀਆਂ ਤੇ ਝੱਗੇ 

-ਨਿੰਦਰ ਘੁਗਿਆਣਵੀਂ 
ਨਾਲ ਪੂਝੀਆਂ। ਆਸ ਪਾਸ ਝਾਕਿਆ ਕਿ ਕੋਈ ਦੇਖ ਨਾ ਲਵੇ ਕਿ 
ਰੋਂਦਾ ਕਾਹਤੋਂ ਹੈ। ਉਥੇ ਖੜ੍ਹਿਆਂ ਖੜ੍ਹਿਆਂ ਸਾਰੇ ਬੜਾ ਯਾਦ ਆਏ, 
ਤਾਇਆ ਤੇ ਪਿਓ ਵੀ। ਸੀਰੀ ਰਤਨੇ ਬੌਰੀਏ ਹੁਰੀਂ ਤੇ ਪੱਕੇ 
ਦਿਹਾੜੀਏ ਗੱਜਣ ਤੇ ਅਧੀਏ ਹੁਰੀਂ ਵੀ। ਤਾਏ ਦੀ ਗੱਡੀ ਤੇ ਬੋਤੀ 
ਦੀ ਵੀ ਯਾਦ ਆਈ। ਟਾਹਲੀ ਤਾਂ ਬਹੁਤ ਚਿਰ ਪਹਿਲਾਂ ਵਢਾਅ 
ਦਿੱਤੀ ਸੀ। ਇਹਦੀ ਠੰਢੀ ਮਿੱਠੀ ਛਾਂ ਨਹੀਂ ਭੁੱਲੀ ਕਦੇ। ਸਾਰੇ 
ਇਹਦੀ ਛਾਂਵੇਂ ਬਹਿੰਦੇ ,ਤਿੱਖੜ ਦੁਪੈਹਰਾ ਕਟਦੇ। ਰੋਟੀ ਖਾਂਦੇ।ਏਹਦੇ 
ਹੇਠਾਂ ਹੀ ਟੋਆ ਪੱਟ ਕੇ ਤਿੰਨ ਕੱਚੀਆਂ ਇੱਟਾਂ ਰੱਖ ਕੇ ਬਣਾਏ 
ਆਰਜੀ ਚੁੱਲੇ ਉੱਤੇ ਚਾਹ ਉਬਲਦੀ। ਪਾਣੀ ਵਾਲਾ ਘੜਾ ਤੇ ਝੱਜਰ 
ਇਸੇ ਟਾਹਲੀ ਥੱਲੇ ਹੈਦੇ ਸਨ। ਗਰਮੀਆਂ ਦੇ ਦਿਨੀਂ ਰੇਤਲੀ ਥਾਂ 
ਵਿਚ ਘੜਾ ਤੇ ਝੱਜਰ ਦੱਬ ਕੇ ਤੇ ਆਸ ਪਾਸ ਪਾਣੀ ਛਿੜਕ ਦੇਂਦੇ। 
ਇਨ੍ਹਾਂ ਦਾ ਮੂੰਹ ਨੰਗਾ ਰੱਖ ਲੈਂਦੇ ਤੇ ਪਾਣੀ ਭਰਦੇ। (ਕਿਥੇ ਫਰਿਜਾਂ 
ਰੀਸਾਂ ਕਰਨ ਓਸ ਪਾਣੀ ਦੀਆਂ) ਦੁਪੈਹਰਿ ਨੂੰ ਥੱਕੇ ਹੋਏ ਕਦੇ ਕਦੇ 
ਦੋ ਘੜੀਆਂ ਅੱਖ ਵੀ ਝਪਕ ਲੈਂਦੇ। 

ਸਾਡੇ ਤਿਨ ਖੇਤ ਸਨ। ਵੱਡੇ ਖੇਤ ਨੂੰ 'ਸ਼ਾਹ ਵਾਲਾ” ਖੇਤ 
ਆਖਦੇ,ਇਹ ਪਿੰਡੋਂ ਚਾਰ ਪੈਜ ਕਿਲੋਮੀਟਰ ਦੂਰ ਹੋਣਾ। ਪਿਡ ਨੇੜੇ 
ਸਿਵਿਆਂ ਕੋਲ ਵਾਲੇ ਖੇਤ ਨੂੰ 'ਖੂਹ ਵਾਲਾ ਖੇਤ” ਆਖਦੇ,ਦਾਦੇ ਨੇ 
ਇਥੇ ਸਾਂਝਾ ਖ਼ੁਹ ਲੁਵਫਾਇਆ ਸੀ ਛੇ ਘਰਾਂ ਦਾ। ਖੁਹ ਵਾਲੇ ਖੇਤ ਤੇ 
ਸਿਵਿਆਂ ਦੀ ਵੱਟ ਸਾਂਝੀ ਹੀ ਸਮਝੋ , ਵਿਚਾਲੇ ਦੀ ਖਾਲ ਜਾਂਦਾ ਹੈ। 
ਹੁਣ ਪਿੰਡ 'ਚੋਂ ਕਿਸੇ ਦੇ ਸੈਸਕਾਰ ਸਮੇਂ ਜਦ ਸਿਵਿਆਂ ਨੂੰ ਜਾਈਦੈ, 
ਤਾਂ ਖੇਤ ਵੱਲ ਵੀ ਨਿਗ੍ਹਾ ਮਲੋਮਲੀ ਚਲੀ ਜਾਂਦੀ ਹੈ, ਇਥੇ ਪਿਓ ਤੇ 
ਤਾਏ ਨੇ ਡੂੰਘੇ ਹਲ ਵਾਹੇ। ਇਸ ਖੇਤ ਦਾ ਅਨ ਖਾ ਕੇ ਅਸੀਂ ਪਲੇ 
ਸੈਭਲੇ। ਸੋ, ਹੁਣ ਸੈਸਕਾਰ ਦੇ ਬਹਾਨੇ ਹੀ ਖੇਤ ਦੇ ਦਰਸ਼ਨ ਹੁੰਦੇ ਹਨ)। 

ਸਰਦੇ ਪੁਜਦੇ ਸ਼ਾਹ ਸਨ। ਖੁੱਲੇ ਖੇਤਾਂ ਵਾਲੇ। ਖੁੱਲ੍ਹੀਆਂ 
ਹਵੇਲੀਆਂ ਵਾਲੇ। ਸਾਡੀ ਹਵੇਲੀ ਵਿਚ ਖੁਰਲੀਆਂ 'ਤੇ ਇਕਸਾਰ 
ਬੱਧੇ ਖਲੋਤੇ ਪਸ਼ੂ ਡੰਗਰ ਹਾਲੇ ਵੀ ਇਕ ਅਮਿੱਟ ਫੋਟੋ ਵਾਂਗ ਖੜ੍ਹੇ ਹਨ 
ਮੋਰੀਆਂ ਅੱਖਾਂ ਸਾਹਵੇਂ। 
ਸੈਨ 1995 ਸੀ। ਇਕ ਦਿਨ ਪਿਤਾ ਆਖਣ ਲੱਗਿਆ,““ਅਧ 

ਜੁਲਾਈ-2023 


(8॥੧01੧੨॥॥੫੧60018.60।। 


ਪੱਕੇ ਘਰ ਵਿਚ ਕਿੰਨਾ ਚਿਰ ਬਹਾਈ ਰੱਖੂਗਾ ਥੋਨੂੰ ਵਿਆਹ 
ਸ਼ਾਦੀਆਂ ਵੀ ਕਰਨੇ ਆਂ,ਕੁੜੀ ਵੀ ਕੱਦ ਕਰਗੀ,ਕਰਜਾ ਵੀ 
ਲਾਹੁਣਾ ਐਂ,ਐਡੀ ਵੱਡੀ ਹਵੇਲੀ ਵਿਕਣੀ ਨਹੀਂ, ਪਿੰਡ” 'ਚ ਕੌਣ 
ਲੈਂਦਾ ਐ ਏਨੀ ਥਾਂ? ਸਸਤੀ ਕਾਹਨੂੰ ਵੇਚਣੀ ਆਂ, ਕੌਡੀਆਂ ਦੇ 
ਭਾਅ-ਆਪਣਾ ਘਰ ਆ ਫੇਰ ਵੀ।” ਪਿਤਾ ਦੇ ਮੱਥੇ ਦੀਆਂ ਲਕੀਰਾਂ 
ਗੁੜ੍ਹੀਆਂ ਹੋ ਗਈਆਂ ਸਨ। 

ਆਖਿਰ, ਢਾਈ ਲੱਖ ਨੂੰ ਕਿੱਲੇ ਦੇ ਹਿਸਾਬ ਨਾਲ ਤਿੰਨ ਕਿੱਲੇ 
ਵੇਚ ਦਿੱਤੀ ਸ਼ਾਹ ਵਾਲੇ ਖੇਤੋਂ। ਜਿੱਦਣ ਜੱਟਾਂ ਨੂੰ ਗਜਿਸਟਰੀ 
ਕਰਵਾਉਣੀ ਸੀ ਮੈਂ ਨਾਲ ਗਿਆ ਸੀ ਪਿਤਾ ਦੇ। ਕਚਹਿਰੀਆਂ ਦੇ 
ਚਾਹ ਵਾਲੇ ਖੋਖੇ 'ਚ ਚਾਹ ਪੀਂਦੇ ਪਿਓ ਨੇ ਅੱਖਾਂ ਭਰੀਆਂ ਤੇ ਛੇਤੀ 
ਹੀ ਪਰਨੇ ਨਾਲ ਪੂੰਝ ਲਈਆਂ। ਉਹ ਘਰਿਆਈ ਆਵਾਜ 'ਚ 
ਬੋਲਿਆ,“ਮੇਰਾ ਕੇਹੜਾ ਜੀਆ ਕਰਦਾ ਵੇਚਣ ਨੂੰ ਕਮਲਿਓ,ਥੋਡੇ 
ਪਿਛੇ ਈ ਵੇਚਦਾਂ ਵਈ ਵਿਆਹ ਹੌਜੇ ਥੋਡਾ ਤਿੰਨਾਂ ਦਾ,ਦੋ ਤਿੰਨ 
ਪੱਕੇ ਕਮਰੇ ਪਾ ਲਈਏ,ਬਾਕੀ ਲੈਣਾ ਦੇਣਾ ਲਾਹ ਦੇਈਏ ਦੋਵੇਂ ਬੈਂਕਾਂ 
ਦਾ।” 

ਮੇਰਾ ਵੀ ਰੋਣ ਨੂੰ ਦਿਲ ਕੀਤਾ ਪਰ ਨਾ ਰੋਇਆ ਮੈਂ ਪਿਤਾ 
ਸਾਹਮਣੇ। ਉਦਾਸ ਬਹੁਤ ਹੋ ਗਿਆ ਸਾਂ ਸੱਚੀਓਂ ਓਦਣ ਘਰ ਦੀ 
ਜੱਦੀ ਜਾਇਦਾਦ ਨਾਲ ਖਾਸਾ ਮੋਹ” ਜਿਹਾ ਜਾਗਿਆ ਸੀ। 

“ਡੈਡੀ,ਫੇਰ ਆਪਾਂ ਸ਼ਾਹ ਵਾਲੇ ਖੇਤ ਤਾਂ ਨੀ ਜਾਇਆ ਕਰਦੇ 
ਹੁਣ? 

ਮੇਰਾ ਸੁਆਲ ਸੁਣ ਪਿਤਾ ਕੁਛ ਬੋਲਿਆ ਨਹੀਂ। “ਨਾਂਹ” ਵਿਚ 
ਸਿਰ ਫੇਰਿਆ ਸੀ ਉਸਨੇ। 

ਵਸੀਕਾ ਨਵੀਸ ਦਾ ਮੁਨਸ਼ੀ ਸੱਦਣ ਆ ਗਿਆ, “ ਆਜਾ 
ਬਈ ਸੇਠਾ,ਤਸੀਲਦਾਰ ਬਹਿ ਗਿਆ ਐ ਨਿਬੇੜੀਏ ਕੰਮ 
ਥੁਆਡਾ।” 

ਪੈਸੇ ਜੱਟਾਂ ਨੇ ਸਾਢੇ ਸੱਤ ਲੱਖ ਰੁਪੈ ਸਾਨੂੰ ਪਹਿਲਾਂ ਈ ਫੜਾ 
ਦਿਤੇ ਹੋਏ ਸਨ। ਪਿਤਾ ਨੇ ਖਾਦ ਵਾਲੀ ਬੋਰੀ ਦੇ ਬਣਾਏ ਝੋਲੇ ਵਿਚ 
ਪਾਏ ਪੈਸੇ ਕੱਛ ਵਿਚ ਲੈ ਰੱਖੇ ਸਨ ਘੁੱਟ ਕੇ। 

ਪਿੰਡ ਵਾਲੀ ਸਹਿਕਾਰੀ ਬੈਂਕ ਦਾ ਕਰਜਾ ਲਾਹੁਣਾ ਸੀ ਤੇ 
ਇਕ ਕੋਈ ਬੈਂਕ ਫਰੀਦਕੋਟ ਸੀ। ਲੈਂਡ ਮਾਰਗੇਜ ਬੈਂਕ ਤੋਂ ਪਿਤਾ ਨੇ 
ਸੱਤਰ ਹਜਾਰ ਦਾ ਕਰਜ ਚੁੱਕਿਆ ਸੀ। ( ਇਹ ਸਾਰੇ ਪੈਸੇ ਮੇਰੀ ਮਾਂ 
ਦੀ ਬੀਮਾਰੀ ਵਾਸਤੇ ਚੁੱਕੇ ਸਨ, ਮਾਂ ਨੂੰ ਗਾਇਨੀ ਦੀ ਵੱਡੀ 
ਸਮੱਸਿਆ ਆ ਗਈ ਸੀ ਤੇ ਉਹ ਮਰਦੀ ਮਰਦੀ ਬਚੀ ਸੀ। ) 

ਮੇਰੇ ਚਾਚੇ ਸ਼ਿਆਮ ਨੇ ਲੈਂਡ ਮਾਰਗੇਜ ਬੈਂਕ ਤੋਂ ਜਿਹੜਾ 
ਕਰਜਾ ਦਵਾਇਆ ਸੀ,ਉਹਦੇ ਵਿਚੋਂ ਭੋਲਾ ਮੋਟਰਾਂ ਵਾਲਾ 
ਕਮਿਸ਼ਨ ਵਾਹਵਾ ਛਕ ਗਿਆ ਸੀ।(ਇਹ ਗੱਲ ਮੈਨੂੰ ਬਹੁਤ ਸਾਲਾਂ 
ਮਗਰੋਂ ਬੈਂਕ ਦੇ ਮੈਨੈਜਰ ਰਹੇ ਸਰਵਨ ਸਿੰਘ ਗਿੱਲ ਮੁਮਾਰੇ ਵਾਲੇ ਨੇ 
ਦੱਸੀ ਸੀ।) 
ਨਹੀਂ ਸੀ ਪਿਆ ਪਰ ਫਿਰ ਵੀ ਜੋ ਕੁਛ ਹੋਇਆ,ਉਹ ਭੁੱਲਣ ਵਾਲਾ 
ਨਹੀਂ ਹੈ। ਪਿਤਾ ਹੁਰਾਂ ਦਾ ਵੱਡਾ ਭਰਾਅ ਚਮਨ ਲਾਲ ਚਾਲੀ ਸਾਲਾਂ 
ਤੋਂ ਐਮਿ੍‌ਤਸਰ ਵਸ ਰਿਹਾ ਸੀ। ਉਹ ਆਪਣੇ ਹਿੱਸੇ ਦਾ ਖੇਤ ਚਾਚੇ 
ਕਰਨ ਆਉਂਦਾ,ਹਰ ਵਾਰ ਕਲੇਸ਼ ਪੈਂਦਾ। ਤਾਇਆ ਖਿਝਦਾ 
ਕੁੜਦਾ ਮੜ ਜਾਂਦਾ। 

ਜਦ ਅਸੀਂ ਆਪਣੇ ਹਿੱਸੇ ਦਾ ਖੇਤ ਵੇਚ ਕੇ ਘਰ ਵਾਲੀ ਥਾਵੇਂ 
ਤਿੰਨ ਕਮਰੇ ਤੇ ਇਕ ਵਰਾਂਡਾ ਪਾਉਣ ਵਾਸਤੇ ਨੀਂਹਾਂ ਪੁੱਟੀਆਂ ਤਾਂ 
ਤਾਇਆ ਚਮਨ ਲਾਲ ਤੇ ਤਾਈ ਅਮ੍ਰਿਤਸਰੋਂ ਆ ਗਏ। ਤਾਏ ਨੇ 
ਮੇਰੇ ਪਿਓ ਨੂੰ ਰੋਹਬ ਨਾਲ ਆਖਿਆ,“ ਉਏ ਬਿੱਲੂ, ਤੂੰ ਕੀਹਨੂੰ ਪੁੱਛ 
ਕੇ ਏਹ ਕੈਮ ਕਰੀ ਜਾਨੈ,ਸਾਡਾ ਹਿੱਸਾ ਵੀ ਬਣਦੈ ਘਰ ਆਲੀ ਥਾਂ 
`ਚ,ਪਹਿਲਾਂ ਸਾਡਾ ਹਿੱਸਾ ਦੇਹ।” 

ਪਿਤਾ ਭਬਕਿਆ,“ ਚਿਮਨ, ਤੇਰਾ ਘਰ ਵਾਲਾ ਹਿੱਸਾ ਤੈਨੂੰ 
ਖੇਤੋਂ ਵਧ ਜ਼ਮੀਨ ਦੇਕੇ ਕਦੋਂ ਦਾ ਨਿਬੇੜਿਆ ਹੋਇਆ ਐ,ਲਿਖਤ 
ਵੀ ਹੋਈ ਐ ਆਪਣੀ ਹੁਣ ਕਾਹਦਾ ਹਿੱਸਾ ਦੇਵਾਂ?” 

ਤਾਈ ਜੋਰ ਜੋਰ ਦੀ ਦੋਹੀਂ ਹੱਥੀਂ ਪਿੱਟਣ ਲੱਗੀ, “ਹਾਏ ਹਾਏ 
ਵੇ,ਥੁਆਡਾ ਕੱਖ ਨਾ ਰਹੇ ਸਾਡੀ ਥਾਂ ਦੱਬਣ ਵਾਲਿਓ।” ਰੌਲਾ 
ਪਾਉਂਦੇ ਤਾਇਆ ਤੇ ਤਾਈ ਪੁੱਟੀਆਂ ਨੀਹਾਂ ਵਿਚ ਲੰਮੇ ਪੈ ਗਏ। 
ਗਲੀ ਗੁਆਂਢ ਵਾਲੇ ਉਠਾਉਣ, ਉਹ ਉੱਠਣ ਹੀ ਨਾ। ਕਲੇਸ਼ 
ਪਿਆ ਦੇਖ ਕੇ ਮਿਸਤਰੀ ਤੇ ਦਿਹਾੜੀਏ ਸਮਾਨ ਸਾਂਭਣ ਲੱਗੇ। 
ਮਿਸਤਰੀਆਂ ਨੇ ਆਪਣੀਆਂ ਕਰੈਡੀਆਂ,ਤੇਸੀਆਂ ਤੇ ਹਥੌੜੀਆਂ 
ਚੁੱਕ ਕੇ ਝੋਲਿਆਂ ਵਿਚ ਪਾ ਲਈਆਂ। 

ਮਜ਼ਦੂਰਾਂ ਨੇ ਗਾਰੇ ਦੇ ਭਰੇ ਬੱਠਲ ਮੂਧੇ ਮਾਰ ਦਿਤੇ। ਸਾਨੂੰ 
ਨਿਆਣਿਆਂ ਨੂੰ ਖੁਸ਼ੀ ਚੜ੍ਹੀ ਹੋਈ ਸੀ ਕਿ ਸਾਡਾ ਨਵਾਂ ਘਰ ਬਣ 
ਰਿਹਾ ਹੈ। ਸਾਡੀ ਖੁਸ਼ੀ ਰੌਲੇ ਰੱਪੇ ਨੇ ਖੋਹ ਲਈ ਸੀ। ਖੇਤ ਤਾਂ ਪਹਿਲਾਂ 
ਹੀਖੱਸ ਚਕਾਸੀ। 

ਸੈਪਰਕ- 9417421700 

ਦੋ ਮਿਨੀ ਕਹਾਣੀਆਂ 


ਗੁਨਾਹ 


ਇਕ ਨਾਮੁਰਾਦ ਬੀਮਾਰੀ ਤੋਂ ਪੀੜਤ ਬਜ਼ੁਰਗ ਪੂਰੇ ਹੋਸ਼ੋ-ਹਵਾਸ 
ਵਿਚ ਪੈਜ-ਛੇ ਸਾਲ ਤੋਂ ਤੁਰਨ-ਫਿਰਨ ਤੋਂ ਅਸਮਰਥ ਮੇਜੇ ਉੱਤੇ ਹੀ 
ਸੀ। ਬਜ਼ੁਰਗ ਦੇ ਦੋ ਪੁੱਤਰ ਸਨ। ਇਕ ਪੁੱਤਰ ਅਤੇ ਪੋਤਰਾ ਵਿਦੇਸ਼ ਗਏ 
ਹੋਏ ਸਨ। ਦੂਸਰਾ ਪੁੱਤਰ ਇਧਰ ਹੀ ਸੀ ਪਰ ਉਸ ਨੇ ਪਿਓ ਨੂੰ ਕਦੀ 
ਪੁੱਛਿਆ ਹੀ ਨਹੀਂ ਸੀ। ਬਾਪੂ ਵਿਦੇਸ਼ ਰਹਿੰਦੇ ਪੁੱਤਰ ਦੇ ਪਰਿਵਾਰ 'ਤੇ 
ਨਿਰਭਰ ਸੀ। ਪੋਤ ਨੂੰਹ ਤੇ ਨਿੱਕੀਆਂ-ਨਿੱਕੀਆਂ ਗੱਲਾਂ ਕਰਦੀ 
ਪੜਪੋਤੀ ਉਸ ਦੀ ਨਿੱਕੀ ਜਿਹੀ ਦੁਨੀਆਂ ਸੀ। 
ਨੌੜੇ ਸੁੱਤੀ ਪਈ ਆਪਣੀ ਨੂੰਹ ਨੂੰ ਆਵਾਜ਼ ਮਾਰੀ, “ਪੱਤਰ 
ਕਸ਼ਮੀਰ...!” 

ਨੂੰਹ ਹਮੇਸ਼ਾ ਵਾਂਗ ਬਾਪੁ ਦੀ ਆਵਾਜ਼ ਸੁਣ ਕੇ ਛੇਤੀ ਨਾਲ ਉਠ 
ਪਈ। ਉਸ ਨੇ ਸੋਚਿਆ ਬਾਪੂ ਜੀ ਨੂੰ ਬਾਥਰੂਮ ਦੀ ਹਾਜਤ ਹੋਈ 
ਹੋਵੇਗੀ। ਨਿੱਤ ਤੋਂ ਉਲਟ ਬਾਪੂ ਸ਼ਾਂਤ ਚਿਤ ਲੇਟਿਆ ਉਸ ਨੂੰ 
ਸੁਆਲੀਆ ਨਜ਼ਰਾਂ ਨਾਲ ਨਿਹਾਰ ਰਿਹਾ ਸੀ। 

“ਹਾਂ ਜੀ, ਬਾਪੁ ਜੀ।” ਉਸ ਨੇ ਬਾਪੂ ਵੱਲ ਝੁਕਦਿਆਂ ਪੱਛਿਆ। 

ਬਾਪੂ ਨੇ ਸਿਰਹਾਣੇ ਵੱਲ ਇਸ਼ਾਰਾ ਕਰਦਿਆਂ ਕਿਹਾ, “ਇਥੇ ਬੈਠ 
ਮੇਰੇ ਕੋਲ।” 

ਨੂੰਹ ਨੂੰ ਅੱਜ ਕੁਝ ਅਜੀਬ ਜਿਹਾ ਲੱਗਿਆ। ਉਹ ਮੇਜੇ ਦੀ ਬਾਹੀ 
`ਤੇ ਟੇਢੀ ਜਿਹੀ ਹੋ ਕੇ ਬੈਠ ਗਈ। 

“ਧੀਏ, ਮੈਂ ਤੇਰਾ ਕਰਜਾ ਕਿਹੜੇ ਜਨਮ ਵਿਚ ਦੇਵਾਂਗਾ? ” ਬਾਪੂ 
ਨੇ ਭਰੀਆਂ ਅੱਖਾਂ ਉਹਦੇ ਵੱਲ ਉਤਾਂਹ ਚੁੱਕਦਿਆਂ ਕਿਹਾ। 

“ਬਾਪੁ ਜੀ, ਇਹ ਤਾਂ ਮੇਰਾ ਫ਼ਰਜ਼ ਏ, ਜੋ ਮੈਂ ਪੂਰਾ ਕਰ ਰਹੀ ਹਾਂ।” 
ਉਸ ਨੇ ਬਾਪੂ ਦਾ ਬਿਨਾਂ ਵਾਲਾਂ ਤੋਂ ਸਿਰ ਦੋਵਾਂ ਹੱਥਾਂ ਵਿਚ ਲੈ ਕੇ ਛੋਟੇ 
ਬਾਲ ਵਾਂਗ ਆਪਣੇ ਗੋਡੇ 'ਤੇ ਰੱਖ ਕੇ ਪਲੋਸਦਿਆਂ ਕਿਹਾ। 

“ ਧੀਏ, ਤੂੰ ਮੇਰੀ ਬੜੀ ਸੇਵਾ ਕੀਤੀ ਹੈ ਪਰ ਮੈਂ ਇਸ ਦੇ ਲਾਇਕ 
ਨਹੀਂ ਸੀ। ਕਿਉਂਕਿ ਮੈਂ ਇਕ ਅਜਿਹਾ ਪਾਪੀ ਹਾਂ, ਜਿਸ ਲਈ ਰੱਬ ਕੋਲ 
ਵੀ ਮਾਫ਼ੀ ਨਹੀਂ ਹੈ। ਮੈਂ ਮੁੰਡਾ ਹੋਣ ਦੀ ਲਾਲਸਾ ਵਿਚ ਮੋਡਿਆਂ ਤੋਂ 
ਪਹਿਲਾਂ ਪੈਦਾ ਹੋਈ ਤੇਰੇ ਵਰਗੀ ਇਕ ਧੀ ਦਾ ਗਲਾ ਘੁੱਟ ਦਿੱਤਾ ਸੀ। 
ਉਸ ਗੁਨਾਹ ਦਾ ਬੋਝ ਮੈਂ ਸਾਰੀ ਉਮਰ ਢੋਇਆ ਹੈ ਜੋ ਨਾਲ ਲੈ ਕੇ ਨਹੀਂ 


੮ 


ਮਰਨਾ ਚਾਹੈਦਾ।” ਬੋਲਦਾ ਬਾਪੂ ਭਾਵਕ ਹੋ ਗਿਆ। ਬਾਪੂ ਦੁਬਾਰਾ 

-ਤਰਸੇਮ ਸਿੰਘ “ਭੰਗੂ” 
ਨਹੀਂ ਬੋਲਿਆ। ਉੱਝ ਹੀ ਅੱਖਾਂ ਖੁੱਲ੍ਹੀਆਂ ਹੋਈਆਂ ਸਨ ਜਿਵੇਂ ਨੂੰਹ ਤੋਂ 
ਕੋਈ ਜੁਆਬ ਸੁਣਨਾ ਚਾਹੁੰਦਾ ਹੋਵੇ ਪਰ ਬਾਪੂ ਤਾਂ ਆਪਣਾ ਗੁਨਾਹ 
ਕਬੂਲ ਕਰ ਕੇ ਸੁਰਖ਼ਰੁ ਹੋ ਗਿਆ ਸੀ। 

ਉਸ ਨੇ ਬਾਪੂ ਦੀਆਂ ਅੱਖਾਂ ਬੈਦ ਕਰਕੇ ਚਾਦਰ ਉਪਰ ਕਰ ਦਿੱਤੀ 
ਤੇ ਆਪਣੀ ਨੂੰਹ ਦੇ ਕਮਰੇ ਵਿਚ ਆ ਗਈ। ਉਸ ਨੇ ਜੀ ਭਿਆਣੇ 
ਆਪਣੀ ਸੁੱਤੀ ਹੋਈ ਪੇਤੀ ਨੂੰ ਚੁੱਕ ਘੁੱਟ ਕੇ ਗਲ ਨਾਲ ਲਾ ਲਿਆ। 
ਬਾਪੁ ਦੇ ਬੋਲੇ ਆਖਰੀ ਸ਼ਬਦਾਂ ਨੇ ਉਸ ਨੂੰ ਉਹ ਗੁਨਾਹ ਯਾਦ ਕਰਵਾ 
ਦਿੱਤਾ ਸੀ ਜੋ ਉਹ ਵੀ ਕਰਵਾਉਣਾ ਚਾਹੁੰਦੀ ਸੀ ਪਰ ਪੜ੍ਹੇ-ਲਿਖੇ ਨੂੰਹ- 
ਪੁੱਤ ਨੇ ਹਾਮੀ ਨਹੀਂ ਭਰੀ ਸੀ। ਆਪਣੇ ਨੌੜੇ ਉਸਦੀ ਹੋਂਦ ਮਹਿਸੂਸ 
ਕਰਕੇ ਉਸ ਦੀ ਨੂੰਹ ਵੀ ਜਾਗ ਪਈ। ਬੱਚੀ ਨੂੰ ਗਲ ਨਾਲ ਲਾਈ ਸੱਸ ਨੂੰ 
ਰੋਂਦੀ ਵੇਖ ਉਠ ਕੇ ਬੈਠਦਿਆਂ ਪੁੱਛਿਆ , “ਕੀ ਹੋਇਆ ਮੋਮੀ ਜੀ, 
ਤੁਸੀਂ ਠੀਕ ਤਾਂ ਹੋ?” 

ਉਹ ਅੱਖਾਂ ਪੁਝਦਿਆਂ ਭਰੇ ਗਲੇ ਨਾਲ ਘੂਕ ਸੁੱਤੀ ਪੋਤੀ ਨੂੰ ਹੋਰ 
ਮੋਹ ਨਾਲ ਆਪਣੇ ਨਾਲ ਘੁੱਟਦਿਆਂ ਬੋਲੀ ,“ਬਾਪੁ ਤੁਰ ਗਿਆ ਧੀਏ।” 

ਧਰੇਕਾਂ ਦੀ ਛਾਂ 

ਇਕ ਕੋਠੀ ਦੇ ਵਿਹੜੇ ਵਿੱਚ ਅੜਿੱਕਾ ਬਣ ਰਹੀ ਧਰੇਕ ਨੂੰ ਵੱਢਣ 
ਸਬੈਧੀ ਮਾਲਕਾਂ ਦੀ ਵਾਰਤਾਲਾਪ ਸੁਣ ਕੇ ਗਮਲੇ ਵਿਚ ਲੱਗੇ ਬੋਨਸਾਈ 
ਬੋਹੜ ਨੇ ਨਾਲ ਵਾਲੇ ਗਮਲੇ ਵਿਚ ਲੱਗੇ ਪਿੱਪਲ ਨੂੰ ਗਿਲੇ ਜਿਹੇ ਨਾਲ 
ਕਿਹਾ, “ਭਰਾਵਾ, ਕਦੀ ਮਨੁੱਖ ਸਾਡੀਆਂ ਛਾਵਾਂ ਮਾਣਦਾ ਸਾਨੂੰ ਬਾਬੇ 
ਦਾ ਦਰਜਾ ਦਿਆ ਕਰਦਾ ਸੀ। ਧਰੇਕਾਂ ਨੂੰ ਧੀਆਂ ਨਾਲ ਜੋੜਦਾ ਸੀ। 
ਸਾਡੇ ਮੋਟੇ ਟਾਹਣਿਆਂ ਨਾਲ ਪੀਂਘਾਂ ਪੈਦੀਆਂ ਸਨ। ਉਮਰ ਵਡੇਰੀ ਹੋਣ 
`ਤੇ ਸਾਡੀ ਦਾੜ੍ਹੀ ਜ਼ਮੀਨ ਨਾਲ ਲੱਗ ਜਾਂਦੀ ਸੀ। ਕਿੰਨੇ ਹੀ ਵੱਡੇ-ਛੋਟੇ 
ਪਰਿੰਦੇ ਸਾਡੀਆਂ ਖੋੜਾਂ ਵਿਚ ਅਤੇ ਟਾਹਣਿਆਂ 'ਤੇ ਉੱਚੇ ਥਾਂ ਆਹਲਣੇ 
ਬਣਾ ਕੇ ਆਪਣੇ ਪਰਿਵਾਰ ਪਾਲਦੇ ਸਨ। ਹੁਣ ਸਾਨੂੰ ਖੁੱਲ੍ਹੇ ਵਾਤਾਵਰਣ 
ਵਿਚ ਲਾਉਣ ਦੀ ਬਜਾਇ ਗਮਲਿਆਂ ਵਿੱਚ ਲਾ ਕੇ ਸਾਡਾ ਪੂਰਾ 
ਵਧਣਾ-ਫੁੱਲਣਾ ਹੀ ਰੋਕ ਦਿੱਤਾ ਹੈ। ਅੱਤ ਦੀ ਗਰਮੀ ਵਿਚ ਆਹ ਧੀ 
ਧਰੇਕ ਦੀ ਛਾਂ ਮਾਣ ਲਈਦੀ ਸੀ, ਇਸ ਨੂੰ ਵੀ ਵੱਢਣ ਦੀ ਸੋਚ ਰਹੇ 
ਹਨ।” ਕਹਿੰਦਿਆਂ ਬੋਹੜ ਭਾਵੁਕ ਹੋ ਗਿਆ। 

ਪਿੱਪਲ ਨੇ ਹਾਉਕਾ ਜਿਹਾ ਭਰਦਿਆਂ ਕਿਹਾ, 

“ ਹਾਂ ਭਰਾਵਾ, ਤੂੰ ਠੀਕ ਆਖਦਾ ਏਂ ,ਏਹ ਤਾਂ ਆਪਣੀਆਂ ਧੀਆਂ 
ਖਤਮ ਕਰੀ ਜਾ ਰਹੇ ਹਨ , ਧਰੇਕਾਂ ਦੀ ਛਾਂ ਕਿੱਥੇ ਰਹਿਣ ਦੇਣਗੇ ?” 
ਸੈਪਰਕ- 9465656214 

ਜੁਲਾਈ-2023 

ਸ੍ਰ. ਜਗਦੀਸ਼ ਸਿੰਘ ਵਰਿਆਮ ਅਤੇ ਸ੍ਰ. ਤਾਰਾ ਸਿੰਘ ਅਨਜਾਣ ਜੀ ਰ 
ਦੀ ਯਾਦ ਵਿੱਚ ਯਾਦਗਾਰੀ ਪ੍ਰੋਗਰਾਮ 


30 ਅਪ੍ਰੈਲ 2023 ਨੂੰ ਦਿੱਲੀ ਦੀ ਨਾਮਧਾਰੀ ਕਲੌਨੀ ਦੀ 
ਨਾਮਧਾਰੀ ਧਰਮਸ਼ਾਲਾ ਵਿੱਚ ਸ੍ਰ. ਜਗਦੀਸ਼ ਸਿੰਘ ਵਰਿਆਮ ਤੇ 
ਬੀਬੀ ਬਖ਼ਸ਼ੀਸ਼ ਕੌਰ ਜੀ ਅਤੇ ਸ੍ਰ. ਤਾਰਾ ਸਿੰਘ ਅਨਜਾਣ ਤੇ 
ਬੀਬੀ ਜਸਪਾਲ ਕੌਰ ਦੀ ਯਾਦ ਵਿੱਚ ਇੱਕ ਯਾਦਗਾਰੀ ਮੇਲਾ 
ਕਰਵਾਇਆ ਗਿਆ ਤੇ ਪਰਵਾਰ ਵੱਲੋਂ ਆਪਣੇ ਬਜੁਰਗਾਂ ਦੀ 
ਯਾਦ ਵਿੱਚ ਚਾਰ ਪਾਠਾਂ ਦੇ ਭੋਗ ਪਾਏ ਗਏ। 

ਆਸਾ ਦੀ ਵਾਰ ਨਾਲ ਇਸ ਪ੍ਰੋਗਰਾਮ ਦੀ ਸ਼ੁਰੁਆਤ ਹੋਈ 
ਜੋ ਦਿੱਲੀ ਦੇ ਹੀ ਖੂਹੀ ਵਾਲੇ ਜੱਥੇ ਦੇ ਸਰ. ਅਤਰ ਸਿੰਘ ਤੇ 
ਸਾਥੀਆਂ ਨੇ ਬਹੁਤ ਸਤਿਕਾਰ ਤੇ ਆਦਰ ਭਾਵ ਨਾਲ ਗਾਇਨ 
ਕੀਤੀ। ਆਸਾ ਦੀ ਵਾਰ ਤੋਂ ਬਾਅਦ ਦਿੱਲੀ ਦੇ ਨੌਜਵਾਨ 
ਜੱਥੇਦਾਰ, ਜੱਥੇਦਾਰ ਨਿਸ਼ਾਨ ਸਿੰਘ ਨੇ ਦੀਵਾਨ ਦੀ ਸ਼ੁਰੁਆਤ 
ਗੁਰੂ ਨਾਨਕ ਪਾਤਸ਼ਾਹ ਜੀ ਦੀ ਬਾਣੀ ਜਪੁਜੀ ਸਾਹਿਬ ਚੋਂ ਇੱਕ 
ਤੁਕ 

“ਘੜੀਐ ਸਬਦੁ ਸਚੀ ਟਕਸਾਲ” 
ਲੈ ਕੇ ਕੀਰਤਨ ਦੀ ਸ਼ੁਰੁਆਤ ਕੀਤੀ ਅਤੇ ਜਪੁਜੀ ਸਾਹਿਬ ਦੀ 
ਹੀ ੬ਵੀਂ ਪੌੜੀ ਚੋਂ 

“ਮਤਿ ਵਿਚਿ ਰਤਨ ਜਵਾਹਰ ਮਾਣਿਕ 

ਜੇ ਇਕ ਗੁਰ ਕੀ ਸਿਖ ਸੁਣੀ।।” 
ਨਾਲ ਦੀਵਾਨ ਦਾ ਵਿਸਥਾਰ ਕਰਨਾ ਸ਼ੁਰੂ ਕੀਤਾ। ਸੰਗਤਾਂ ਨੂੰ 
ਸੰਬੋਧਨ ਹੁੰਦਿਆਂ ਜੱਥੇਦਾਰ ਸਾਹਿਬ ਨੇ ਗੁਰੂ ਨਾਨਕ ਦੇਵ, ਗੁਰੂ 
ਗੋਬਿੰਦ ਸਿੰਘ, ਬਾਬਾ ਫਰੀਦ, ਬੋਧੀ ਮਹਾਤਮਾ, ਭਗਤ ਕਬੀਰ, 
ਭਗਤ ਤੁਲਸੀ ਦਾਸ, ਅਸ਼ਟਾਵਕਰ ਤੇ ਰਾਜਾ ਜਨਕ ਅਤੇ 
ਬਾਬਾ ਬੁੱਲ੍ਹੇਸ਼ਾਹ ਹੋਰਾਂ ਦੇ ਚਰਨਾਂ ਤੇ ਮੱਥਾ ਟੇਕਦੇ ਹੋਏ ਉਹਨਾਂ 
ਵੱਲੋਂ ਵੱਖ-ਵੱਖ ਸਮਿਆਂ ਤੇ ਉਚਾਰੀਆਂ ਲੋਕ ਭਲਾਈ ਤੇ 
ਤਿੰਨੇ ਵੇਦਾਂ ਦੇ ਗਿਆਤਾ ਹੋਣ ਦੇ ਬਾਵਜੂਦ, ਰਾਵਣ ਦਾ 
ਉਹਨਾਂ ਦੇ ਸਾਹਮਣੇ ਆ ਖੜ੍ਹੇ ਹੋ ਜਾਣ ਬਾਰੇ, ਆਸਤਿਕ 
ਨਾਸਤਿਕ ਦੀ ਐਸ਼ੋ ਰਜਨੀਸ਼ ਦੀ ਸਮਝਾਈ ਗੱਲ ਰਾਹੀਂ ਕਰਤਾ 
ਤੇ ਕਿਹੜਾ ਸਿਰ ਤੇ ਕਦੋਂ ਸਿਰ ਗੁਰੂ ਚਰਨਾਂ ਵਿੱਚ ਪ੍ਰਸਤੁਤ 
ਕਰਨਾ ਹੈ ਦਾ ਬੜੇ ਪ੍ਰਭਾਵਸ਼ਾਲੀ ਢੰਗ ਨਾਲ ਵਿਆਖਿਆਨ 

ਸਰ. ਤਾਰਾ ਸਿੰਘ ਅਨਜਾਣ ਜੀ ਨੂੰ ਯਾਦ ਕਰਦਿਆਂ 
ਜੱਥੇਦਾਰ ਜੀ ਨੇ ਉਹਨਾਂ ਦੀਆਂ ਯਾਦਾਂ ਦੀਆਂ ਟਿੰਡਾਂ ਗੇੜ੍ਹ ਕੇ 
ਉਹਨਾਂ ਨੂੰ ਮਕਬੂਲ ਸਾਹਿਤਕਾਰ ਹੋਣ ਦੇ ਨਾਲ-ਨਾਲ ਇੱਕ 
ਸਫ਼ਲ ਸਿੱਖਿਆ ਸ਼ਾਸਤਰੀ ਵੀ ਆਖਿਆ। ਉਹਨਾਂ ਬਾਰੇ 
ਜੱਥੇਦਾਰ ਜੀ ਨੇ ਦੱਸਿਆ ਕਿ ਅਨਜਾਣ ਜੀ ਉਸ ਸਮੇਂ ਦੇ 
ਪੋਸਟ ਗਰੈਜੁਏਟ ਸਨ ਜਦੋਂ ਨਾਮਧਾਰੀ ਸਮਾਜ ਵਿੱਚ ਮਸਾਂ 16 
ਕੁ ਹੀ ਗਰੈਜੁਏਟ ਪੜ੍ਹੇ ਲਿਖੇ ਸਰੀਰ ਸਨ। ਉਹਨਾਂ ਦਾ ਦਸਵੀਂ 
ਜਮਾਤ ਵਿੱਚ ਸੀ.ਬੀ.ਐਸ.ਈ. ਦੇ ਪਾਠਕ੍ਰਮ ਵਿੱਚ 'ਸਭਹਨ ਕੇ 
ਸਿਰਮੌਰ” ਲੇਖ ਲਿਖਿਆ ਹੋਇਆ ਸੀ। ਉੱਥੇ ਹੀ ਨਾਮਧਾਰੀ 
ਵਿਦਿਆਰਥੀਆਂ ਦਾ ਮਾਣ ਨਾਲ ਸਿਰ ਉਦੋਂ ਹੋਰ ਵੀ ਉੱਚਾ ਹੋ 
ਜਾਂਦਾ ਸੀ ਤੇ ਉਹਨਾਂ ਦਾ ਵੀ ਹੋਇਆ ਸੀ ਜਦੋਂ ਦਿੱਲੀ 
ਯੂਨੀਵਰਸਿਟੀ ਦੇ ਐਮ.ਏ. ਪੜ੍ਹਾਉਣ ਵਾਲੇ ਪ੍ਰੋਫੈਸਰ ਸਾਹਿਬ 
ਇਹ ਕਹਿੰਦੇ ਸਨ ਕਿ ਅਨਜਾਣ ਜੀ ਵੱਲੋਂ ਲਿਖੀ ਚੰਡੀ ਦੀ 
ਵਾਰ ਤੇ ਕਿਤਾਬ ਤੋਂ ਵਧੀਆ ਕੋਈ ਹੋਰ ਕਿਤਾਬ ਨਹੀਂ, ਚੰਡੀ 
ਦੀ ਵਾਰ ਲਈ। ਅਨਜਾਣ ਜੀ ਦੇ 1992 ਤੋਂ ਲੈ ਕੇ ਆਪਣੇ 
ਆਖਰੀ ਸਮੇਂ ਤੱਕ ਸਤਿਜੁਗ ਵਿੱਚ ਹਰ ਹਫਤੇ ਛਪਦੇ ਲੇਖਾਂ ਤੇ 
ਹੋਲਿਆਂ ਤੇ ਨਿਕਲੇ ਸਤਿਜੁਗ ਦੇ ਵਿਸ਼ੇਸ਼ ਅੰਕਾਂ ਦਾ ਜੱਥੇਦਾਰ 
ਜੀ ਨੇ ਜ਼ਿਕਰ ਕਰਦਿਆਂ ਕਿਹਾ ਕਿ ਉਹਨਾਂ ਨੂੰ ਪੜ੍ਹ ਕੇ ਬਹੁਤ 
ਸੋਝੀ ਮਿਲਦੀ ਹੈ ਤੇ ਬੋਲਣ ਦਾ ਢੰਗ ਨਿਖਰ ਆਉਂਦਾ ਹੈ। 
ਅਨਜਾਣ ਜੀ ਨੂੰ ਯਾਦ ਕਰਦਿਆਂ ਜੱਥੇਦਾਰ ਜੀ ਨੇ ਉਹਨਾਂ 
ਨਾਲ ਆਪਣੀਆਂ ਨਿਜੀ ਮਿਲਣੀਆਂ ਦਾ ਜ਼ਿਕਰ ਕਰਦਿਆਂ 
ਦੱਸਿਆ ਕਿ ਉਹਨਾਂ ਦਾ ਸਾਰਾ ਜੀਵਨ, ਪੜ੍ਹਦੇ ਰਹਿਣ ਦਾ 
ਜਜ਼ਬਾ ਤੇ ਅਗਲੀਆਂ ਪੀੜੀਆਂ/ਨੌਜਵਾਨਾਂ ਨੂੰ ਆਪਣੇ 
ਇਤਿਹਾਸ ਤੇ ਨਾਇਕਾਂ ਦੀ ਜਾਣਕਾਰੀ ਦਿੰਦੇ ਰਹਿਣਾ, ਜਿਵੇਂ 
ਉਹਨਾਂ “1000 ਸਾਲ 1000 ਸ਼ਖਸੀਅਤਾਂ” ਰਾਹੀਂ ਸਤਿਗੁਰੂ 
ਰਾਮ ਸਿੰਘ ਜੀ ਦਾ ਜ਼ਿਕਰ ਕੀਤਾ ਤੇ ਹਵਨ ਦੀ ਜਾਣਕਾਰੀ 
ਨਾਲ ਜੱਥੇਦਾਰ ਜੀ ਦੀ ਜਾਣਕਾਰੀ ਵਿੱਚ ਵਾਧਾ ਕੀਤਾ। ਉਹ 
ਜੱਥੇਦਾਰ ਜੀ ਲਈ ਹੋਰ ਪੜ੍ਹਣ, ਸਿੱਖਿਆ ਲੈਣ ਤੇ ਜਾਣਕਾਰੀ 
ਇਕੱਠੀ ਕਰਨ ਵਿੱਚ ਸਹਾਈ ਹੁੰਦਾ ਹੈ। ਜੱਥੇਦਾਰ ਜੀ ਨੇ ਕਿਹਾ 
ਕਿ ਅਨਜਾਣ ਜੀ ਦਾ ਜੀਵਨ ਪ੍ਰੇਰਦਾ ਹੈ ਕਿ ਕਿਹੜਾ ਸਿਰ 

ਗੁਰੂ ਚਰਨਾਂ ਵਿੱਚ ਅਰਪਿਤ ਕਰਨਾ ਹੁੰਦਾ ਹੈ ਤੇ ਗਰੂਰ ਨਾਲ 
ਲੱਥਿਆ ਸਿਰ ਸ਼ਹੀਦ ਦਾ ਸਿਰ ਨਹੀਂ ਹੁੰਦਾ ਕਿਉਂਕਿ ਨਿਉਂ ਕੇ 
ਦਿੱਤੇ ਸਿਰ ਤੋਂ ਬਾਅਦ ਹੀ ਸਹੀ ਅਰਥਾਂ ਵਿੱਚ ਸ਼ਹੀਦ 
ਅਖਵਾਇਆ ਜਾ ਸਕਦਾ ਹੈ ਤੇ ਸਿੱਖਿਆ ਨਾਲ ਭਿੱਜੇ ਸਿਰ ਨੂੰ 
ਗੁਰੁ ਚਰਨਾਂ ਵਿੱਚ ਨਿਵਾਉਣਾ ਚਾਹੀਦਾ ਹੈ। ਗੁਰੁ ਕਰਤਾ ਹੁੰਦਾ 
ਹੈ ਤੇ ਇਹ ਸਿੱਖਿਆ ਗ੍ਰਹਿਣ ਕਰਨ ਤੋਂ ਬਾਅਦ ਹੀ ਸਮਝ 
ਪੈਂਦਾ ਹੈ ਜੇ ਹੰਕਾਰਿਆ ਨਾ ਜਾਵੇ। 

ਸਰ. ਜਗਜੀਸ਼ ਸਿੰਘ ਵਰਿਆਮ ਜੀ ਨੂੰ ਯਾਦ ਕਰਦਿਆਂ 
ਜੱਥੇਦਾਰ ਜੀ ਨੇ “ਵਰਿਆਮ” ਰਸਾਲੇ ਦੀ 1975 ਤੋਂ ਸ਼ੁਰੁਆਤ 
ਹੋਣ ਦੀ ਗੱਲ ਤਾਂ ਦੱਸੀ ਹੀ ਨਾਲ ਹੀ ਇਹ ਵੀ ਸੰਗਤਾਂ ਨਾਲ 
ਜਾਣਕਾਰੀ ਸਾਂਝੀ ਕੀਤੀ ਕਿ ਇਹ ਰਸਾਲਾ ਮਲੋਰਕੋਟਲੇ ਦੇ 
ਰੱਕੜ ਵਿੱਚ ਦੇਸ਼ ਦੀ ਆਜ਼ਾਦੀ ਤੇ ਗਊ-ਗਰੀਬ ਲਈ ਹੋਏ 
ਸ਼ਹੀਦ ਸ੍ਰ. ਵਰਿਆਮ ਸਿੰਘ ਦੇ ਨਾਂ ਨੂੰ ਵੀ ਚਰਿਤਾਰਥ ਕਰੀ 
ਜਾ ਰਿਹਾ ਹੈ। ਵਰਿਆਮ ਜੀ ਜਲੰਧਰ ਤੋਂ ਸਨ ਪਰ ਕੰਮ ਕਾਰ 
ਲਈ ਜੰਮੂ ਵੀ ਕੁੱਝ ਸਮਾਂ ਡੇਰਾ ਰੱਖਿਆ ਸੀ ਤੇ ਉਸ ਦੌਰਾਨ 
ਉਹਨਾਂ ਕੰਮ ਦੇ ਨਾਲ-ਨਾਲ ਵਿਦਿਅਕ ਜੱਥੇ ਦੀਆਂ 
ਕਾਰਵਾਈਆਂ ਵਿੱਚ ਵੀ ਸ਼ੁਰੂ ਤੋਂ ਹੀ ਸ਼ਮੂਲੀਅਤ ਰੱਖੀ ਹੋਈ 
ਸੀ। ਉਹ ਆਪ ਵੀ ਵਾਇਲਨ ਵਜਾ ਲੈਂਦੇ ਸਨ ਤੇ ਸਤਿਗੁਰੂ 
ਜਗਜੀਤ ਸਿੰਘ ਜੀ ਦੀ ਕਿਰਪਾ ਤੇ ਨਿੱਘ ਦੇ ਪਾਤਰ ਸਨ ਅਤੇ 
ਆਪਣੇ ਅੰਤਲੇ ਸਮੇਂ ਤੱਕ ਪੂਰਨ ਗੁਰ-ਅਨੁਸਾਰੀ ਰਹੇ। 
ਵਰਿਆਮ ਰਸਾਲੇ ਰਾਹੀਂ ਉਹਨਾਂ ਗੈਰ ਨਾਮਧਾਰੀ ਸਮਾਜ ਦੇ 
ਸਾਹਿਤਕ, ਇਤਿਹਾਸਕ ਪੱਤਰਕਾਰਾਂ ਤੇ ਹੋਰ ਖੇਤਰਾਂ ਦੀਆਂ 
ਸਿਰਕੱਢ ਸ਼ਖਸ਼ੀਅਤਾਂ ਨੂੰ ਨਾਮਧਾਰੀਆਂ ਦੇ ਇਤਿਹਾਸ ਦੀ ਥਹੁ 
ਹੀ ਨਹੀਂ ਪਾਈ ਸਗੋਂ ਉਹਨਾਂ ਨੂੰ ਇਸ ਸਮਾਜ ਨਾਲ, ਇਸ ਦੇ 
ਇਤਿਹਾਸ ਨਾਲ ਜੋੜਿਆ, ਸ੍ਰੀ ਭੈਣੀ ਸਾਹਿਬ ਅਤੇ ਸਤਿਗੁਰੂ 
ਜਗਜੀਤ ਸਿੰਘ ਜੀ ਦੀ ਆਭਾ ਦੇ ਦਰਸ਼ਨ ਵੀ ਕਰਵਾਏ ਤੇ 
ਆਸ਼ੀਰਵਾਦ ਦੇ ਪਾਤਰ ਵੀ ਬਣਵਾਇਆ। ਉਹਨਾਂ ਵੱਲੋਂ ਲਿਖੇ 
ਵਰਿਆਮ ਰਸਾਲੇ ਵਿੱਚ ਲੇਖ “ਤੇ ਢੋਲਕੀ ਵੱਜਦੀ ਰਹੀ? ਜੋ ਮੇਰੇ 
ਜਨਮ ਦੇ ਲਾਗੇ ਲਿਖਿਆ ਗਿਆ ਸੀ ਪੜ੍ਹ ਕੇ ਮੈਂ ਵੀ ਬਹੁਤ 
ਸਾਰੀਆਂ ਸ਼ਖਸੀਅਤਾਂ ਅਤੇ ਜੱਥੇਦਾਰਾਂ ਬਾਰੇ ਜਾਣ ਸਕਿਆ ਤੇ 
ਸੇਧ ਲੈ ਸਕਿਆ ਤੇ ਲੈਂਦਾ ਰਹਿੰਦਾ ਹਾਂ। ਵਰਿਆਮ ਜੀ ਦੇ 
ਪਰਵਾਰ ਦੇ ਪਿਛੋਕੜ ਬਾਰੇ ਸੰਬੋਧਨ ਹੁੰਦਿਆਂ ਜੱਥੇਦਾਰ ਜੀ ਨੇ 
ਦੱਸਿਆ ਕਿ ਉਹਨਾਂ ਦਾ ਪਿੰਡ ਢੇ ਸੀ ਜੋ ਹੁਣ ਦੂਜੇ ਪਾਸੇ ਦੇ 
ਪੰਜਾਬ ਵਿੱਚ ਹੈ। ਢੇ ਪਿੰਡ ਦਾ ਨਾਮਧਾਰੀਆਂ ਦਾ ਜੱਥਾ ਬਹੁਤ 
ਮਸ਼ਹੂਰ ਸੀ, ਦੀਵਾਨਾਂ ਲਈ ਵੀ ਤੇ ਸਭਿਆਚਾਰ ਨੂੰ ਸੰਭਾਲਣ 
ਵਿੱਚ ਵੀ ਕਿਉਂਕਿ ਇੱਕੋ ਜੱਥੇ ਦੇ ਸਾਥੀ ਢੋਲਕੀ ਫੜ ਕੇ 

ਕੀਰਤਨ ਕਰ ਲੈਂਦੇ ਸਨ, ਦੀਵਾਨ ਲਾ ਲੈਂਦੇ ਸਨ ਤੇ ਲੋੜ ਪੈਣ 
ਤੇ ਭੰਗੜੇ ਵੀ ਪਾ ਲੈਂਦੇ ਸਨ ਤੇ ਇਹਨਾਂ ਸਾਰੇ ਪ੍ਰੋਗਰਾਮਾਂ ਵਿੱਚ 
ਵਰਿਆਮ ਜੀ ਦੇ ਪਿਤਾਜੀ ਕੰਮ ਕਾਰ ਦੇ ਨਾਲ-ਨਾਲ ਵੱਧ ਚੜ੍ਹ 
ਕੇ ਹਿੱਸਾ ਲੈਂਦੇ ਸਨ। ਤਾਂ ਹੀ ਉਹਨਾਂ ਨੂੰ ਜੱਥੇਦਾਰ ਨੱਥਾ ਸਿੰਘ 
ਜੀ ਦੇ ਨਾਂ ਨਾਲ ਜਾਣਿਆ ਜਾਂਦਾ ਸੀ। ਇਸ ਸਾਰੇ ਕੁੱਝ ਦਾ 
ਬਾਲ ਜਗਦੀਸ਼ ਸਿੰਘ ਤੇ ਅਸਰ ਹੋਇਆ ਹੋਇਆ ਸੀ ਤੇ ਇਸ 
ਦੀ ਝਲਕ ਵਰਿਆਮ ਰਸਾਲੇ ਵਿੱਚ ਮਿਲਦੀ ਹੈ, ਗੁਰ ਅਨੁਸਾਰੀ 
ਹੋਣਾ ਤੇ ਆਪਣੇ ਪੰਜਾਬੀ ਸਾਹਿਤ ਅਤੇ ਸਭਿਆਚਾਰ ਦੀ 
ਮੁਆਦੀ ਵੀ ਕਰਨੀ ਤੇ ਸਾਂਭ ਕੇ ਵੀ ਰਖਣਾ। ਵਰਿਆਮ ਜੀ ਨੇ 
ਆਪਣੇ ਪਿਤਾ ਜੀ ਤੋਂ ਹਮੇਸ਼ਾ ਦਸਾਂ ਨੌਂਹਾਂ ਦੀ ਕਿਰਤ ਕਰਨੀ 
ਸਿੱਖੀ। ਜੱਥੇਦਾਰ ਜੀ ਨੇ ਵਰਿਆਮ ਜੀ ਦੇ ਪਿਤਾ ਜੀ ਦੇ ਜੱਥੇ 
ਛੈਣਿਆਂ ਚੋਂ ਹਰੀ ਹਰੀ ਬੋਲੇ, 
ਤੇ ਢੋਲਕੀ 'ਚੋਂ ਰਾਮ ਬੋਲਦਾ। 

ਨਾਲ ਆਪਣੇ ਦੀਵਾਨ ਦੀ ਸਮਾਪਤੀ ਕੀਤੀ ਅਤੇ ਦੋਹਾਂ ਹੀ 
ਸ਼ਖਸ਼ੀਅਤਾਂ ਦੀ ਬੋਧਿਕਤਾ ਨੂੰ ਨਤਮਸਤਕ ਹੁੰਦੇ ਹੋਏ ਉਹਨਾਂ ਦੇ 
ਜੀਵਨ ਆਚਰਨ ਤੋਂ ਸਿਖਦੇ ਰਹਿਣ ਦੀ ਆਸ ਪ੍ਰਗਟਾਈ। 

ਸਟੇਜ ਤੋਂ ਸੁ. ਤਾਰਾ ਸਿੰਘ ਅਨਜਾਣ ਜੀ ਦੇ ਛੋਟੇ ਸਪੁੱਤਰ 
ਸ੍ਰ. ਅਜੀਤ ਸਿੰਘ ਸੱਗੂ ਜੋ ਇੰਗਲੈਂਡ ਰਹਿੰਦੇ ਨੇ ਆਪਣੇ ਪਿਤਾ 
ਜੀ, ਮਾਤਾ ਜੀ, ਮਾਸੜ ਜੀ ਅਤੇ ਮਾਸੀ ਜੀ ਨੂੰ ਯਾਦ ਕਰਦਿਆਂ 
ਉਹਨਾਂ ਦੀ ਯਾਦ ਵਿੱਚ ਜੁੜ ਬੈਠੀ ਸੰਗਤ ਨੂੰ ਸੰਬੋਧਨ ਹੁੰਦਿਆਂ 
ਕਿਹਾ ਕਿ ਮਾਤਾ ਜੀ ਅਤੇ ਮਾਸੀ ਜੀ ਦੀ (ਪਿਤਾ ਜੀ ਅਤੇ 
ਮਾਸੜ ਜੀ ਪ੍ਰਤੀ) ਵਚਨਬੱਧਤਾ ਨੇ ਉਹਨਾਂ ਦੀ ਕਦੀ ਵੀ ਕੰਡ 
ਨਹੀਂ ਲੱਗਣ ਦਿੱਤੀ। ਮੇਰੇ ਮਾਤਾ ਜੀ ਅਧਿਆਪਕ ਤੇ ਲੇਖਕ 
ਵੀ ਸਨ ਜਿਵੇਂ ਮੇਰੇ ਪਿਤਾ ਜੀ, ਸ੍ਰ. ਤਾਰਾ ਸਿੰਘ ਅਨਜਾਣ। 
ਇਹ ਦੋਵੇਂ ਸਵਾਣੀਆਂ ਸਾਡੇ ਦੋਹਾਂ ਵੱਡਿਆਂ ਦੀ ਇੱਕ ਪੱਕੀ 
ਧਿਰ ਸਨ ਤੇ ਪਿਤਾ ਜੀ ਅਤੇ ਮਾਸੜ ਜੀ ਨੇ ਇਹਨਾਂ ਦੋਹਾਂ ਕਰ 
ਕੇ ਹੀ ਹਮੇਸ਼ਾ ਆਪਣੀ ਹੋਂਦ ਨੂੰ ਗਿਆਰਾਂ ਸਮਝਿਆ। ਆਪਣੇ 
ਪਿਤਾ ਜੀ ਨੂੰ ਯਾਦ ਕਰਦਿਆਂ ਪੰਜ ਕੁ ਸਾਲ ਪਹਿਲਾਂ ਭਾਰਤ 
ਆਉਣ ਤੇ ਹੋਈ ਗੱਲਬਾਤ ਦਾ ਜ਼ਿਕਰ ਕਰਦੇ ਹੋਏ ਸੰਗਤ ਨੂੰ 
ਦੱਸਿਆ ਕਿ ਪਿਤਾ ਜੀ ਨੇ ਜਦੋਂ ਮੈਨੂੰ ਕਿਸੇ ਗੱਲ ਤੇ ਜ਼ਿਕਰ 
ਵਿੱਚ ਕਿਹਾ ਕਿ ਪੋਤਰੇ ਨਾਮਧਾਰੀ ਤੇ ਗੁਰ ਅਨੁਸਾਰੀ ਹੋਣੇ 
ਚਾਹੀਦੇ ਹਨ ਤਾਂ ਮੈਂ ਜਵਾਬ ਦਿੱਤਾ ਕਿ ਤੁਹਾਡੇ ਤਾਂ ਸਾਰੇ ਪੋਤਰੇ 
ਗੁਰ ਅਨੁਸਾਰੀ ਤੇ ਨਾਮਧਾਰੀ ਹੀ ਹਨ ਤੇ ਉਹ ਸਮਾਗਮਾਂ ਵਿੱਚ 
ਵੀ ਆਪਣੀ ਸਮਰਥਾ ਅਨੁਸਾਰ ਸੇਵਾ ਨਿਭਾਉਂਦੇ ਹਨ ਤਾਂ 
ਉਹਨਾਂ ਦਾ ਸਿੱਧਾ ਕਹਿਣਾ ਸੀ, “ਮੇਰੇ ਨਹੀਂ, ਤੇਰੇ!” ਸੰਗਤਾਂ 

ਨਾਲ ਰਾਬਤਾ ਕਾਇਮ ਕਰ ਕੇ ਅਜੀਤ ਸਿੰਘ ਨੇ ਕਿਹਾ ਕਿ 
ਇਹ ਹੈ ਭਰਪੁਰ ਜੀਵਨ ਦੀ ਸੇਧ ਜੋ ਆਪਣੇ ਤੱਕ ਨਹੀਂ ਸਗੋਂ 
ਆਉਣ ਵਾਲੀਆਂ ਕਈ ਪੀੜ੍ਹੀਆਂ ਬਾਰੇ ਤੇ ਆਪਣੇ ਸਮਾਜ 
ਬਾਰੇ ਸੋਚਦੀਆਂ ਹਨ ਤੇ ਰਾਹ ਦਰਸਾਉਂਦੀਆਂ ਰਹਿੰਦੀਆਂ ਹਨ। 

ਇਸ ਤੋਂ ਬਾਅਦ ਸ੍ਰ. ਗੁਰਭੇਜ ਸਿੰਘ ਗੁਰਾਇਆ ਨੇ ਸਟੇਜ 
ਤੋਂ ਸੰਬੋਧਨ ਹੁੰਦਿਆਂ ਸ੍ਰ. ਜਗਜੀਸ਼ ਸਿੰਘ ਵਰਿਆਮ ਜੀ ਨੂੰ 
ਯਾਦ ਕਰਦਿਆਂ ਉਹਨਾਂ ਨੂੰ ਇੱਕ ਅਜਿਹੀ ਸੰਸਥਾ ਕਿਹਾ ਜੋ 
ਆਪਣੇ ਹਮ ਉਮਰ, ਉਮਰੋਂ ਵੱਡਿਆਂ ਨਾਲ ਪੂਰਨ ਰਾਬਤਾ ਤਾਂ 
ਕਾਇਮ ਰਖਦੇ ਹੀ ਸਨ ਤੇ ਨਾਲ ਹੀ ਅਗਲੇਰੇ ਆਉਣ ਵਾਲੇ 
ਨੌਜਵਾਨਾਂ, ਜਿਵੇਂ ਮੈਂ ਤੇ ਉਹਨਾਂ ਦੀ ਬੇਟੀ ਮੇਰੀ ਭੈਣ ਰਜਵੰਤ 
ਲਈ ਕਈ ਦੀਵੇ ਜਗਾ ਰੱਖੇ ਸਨ ਜੋ ਹੋਰ ਅੱਗੇ ਦੀਵਿਆਂ ਨੂੰ 
ਮੱਧਮ ਨਹੀਂ ਪੈਣ ਦੇਣਾ ਚਾਹੁੰਦੇ ਭਾਵੇਂ ਉਹਨਾਂ ਦਾ ਕਿੱਤਾ ਤੇ 
ਕਾਰੋਬਾਰ ਇਸ ਨਾਲ ਮੇਲ ਨਾ ਵੀ ਖਾਂਦਾ ਹੋਵੇ। ਮੇਰੇ ਪਰਵਾਰ 
ਦੀ ਵਰਿਆਮ ਜੀ ਦੇ ਪਰਵਾਰ ਨਾਲ ਸਾਂਝ ਤਾਇਆ ਜੀ ਸ੍ਰ. 
ਸਾਧੂ ਸਿੰਘ ਕਿਸਾਨ ਜੀ ਦੇ ਪੀਡੇ ਸੰਬੰਧਾਂ ਕਰ ਕੇ ਤਾਂ ਸੀ ਹੀ 
ਨਾਲ-ਨਾਲ ਉਹ ਮੇਰੇ ਪਿਤਾ ਜੀ ਸੁ. ਬਲੀ ਸਿੰਘ ਜੀ ਦੇ ਵੀ 
ਮਿੱਤਰ ਸਨ ਤੇ ਉਹਨਾਂ ਨੂੰ ਵਾਜੇ ਦਾ ਸਿੱਧ ਹੱਥ ਵਜੰਤਰੀ 
ਕਹਿੰਦੇ ਸਨ। ਹਰਿਆਣਾ ਸਰਕਾਰ ਵੱਲੋਂ ਦਿੱਤੇ ਜਾਂਦੇ ਪਿਛਲੇ 
ਇੱਕ ਦਹਾਕੇ ਤੋਂ ਸੁ. ਤਰਨ ਸਿੰਘ ਵਹਿਮੀ ਸਨਮਾਨ ਜੋ ਮੇਰੇ 
ਦਾਦਾ ਜੀ ਦੇ ਨਾਂ ਤੇ ਹੈ ਉਸ ਦੀ ਪਨੀਰੀ ਸੁ. ਜਗਜੀਸ਼ ਸਿੰਘ 
ਵਰਿਆਮ ਜੀ ਨੇ ਹੀ ਲਾਈ ਸੀ। ਹਰਿਆਣਾ ਸਰਕਾਰ ਦੇ ਇਸ 
ਸਨਮਾਨ ਨੂੰ ਸ਼ੁਰੂ ਕਰਨ ਤੋਂ ਦੋ ਦਹਾਕੇ ਪਹਿਲਾਂ, ਪਹਿਲੇ 'ਸ. 
ਤਰਨ ਸਿੰਘ ਵਹਿਮੀ ਸਨਮਾਨ” ਲਈ ਸੁ. ਜਗਦੀਸ਼ ਸਿੰਘ 
ਵਰਿਆਮ ਜੀ ਦੀ ਚੋਣ ਕੀਤੀ ਗਈ ਸੀ ਤੇ ਵਰਿਆਮ ਰਸਾਲੇ 
ਦੇ ਸਿਲਵਰ ਜੁਬਲੀ ਸਮਾਗਮਾਂ ਦੀ ਸ਼ੁਰੁਆਤ ਵੀ ਤਾਇਆ ਜੀ 
ਅਤੇ ਪਿਤਾ ਜੀ ਨੇ ਪਹਿਲ ਕਰ ਕੇ ਜੀਵਨ ਨਗਰ 
ਵਿਦਿਆਲਿਆ ਵਿੱਚ ਸਮਾਗਮ ਕਰ ਕੇ ਕੀਤੀ ਸੀ। ਉਹ ਤੇ 
ਪਰਚਾ ਵਰਿਆਮ ਇੱਕ ਮਿੱਕ ਹੋ ਗਏ ਸਨ ਇਸ ਪਰਚੇ ਦੇ 
ਮਿਆਰ ਕਰ ਕੇ। ਇਹ ਪਰਚਾ ਪੰਜਾਬੀ ਸਾਹਿਤਕ, 
ਸਭਿਆਚਾਰਕ, ਭਾਸ਼ਾ ਤੇ ਇਤਿਹਾਸਕ ਸਮਗਰੀ ਕਰ ਕੇ ਐਨਾ 
ਮਕਬੂਲ ਹੋਇਆ ਅਤੇ ਨਾਮਧਾਰੀ ਸਮਾਜ ਤੇ ਨਾਮਧਾਰੀ ਸਮਾਜ 
ਕਾਇਮ ਕਰ ਲਿਆ। ਇਸ ਕਰਕੇ ਹੀ ਕਈ ਬੁੱਧੀਜੀਵੀ ਕਹਿੰਦੇ 
ਸਨ ਕਿ ਜੇ ਨਾਮਧਾਰੀ ਸਾਰੇ ਸ੍ਰ. ਜਗਦੀਸ਼ ਸਿੰਘ ਵਰਿਆਮ ਜੀ 
ਵਰਗੇ ਹਨ ਤਾਂ ਰਾਮ ਰਾਜ ਤਾਂ ਆ ਗਿਆ ਹੈ ਪਰ ਜਦੋਂ 
ਵਰਿਆਮ 

ਵਰਿਆਮ ਜੀ ਦੀ ਸਿਹਤ ਢਿੱਲੀ ਹੋਣੀ ਸ਼ੁਰੂ ਹੋਈ ਤਾਂ ਸਾਰਿਆਂ 
ਦੀ ਇੱਕ ਚਿੰਤਾ ਵੀ ਸੀ ਕਿ ਜਿਸ ਮੁਕਾਮ ਤੇ ਇਹ ਰਸਾਲਾ 
ਪਹੁੰਚਿਆ ਹੋਇਆ ਹੈ ਵਰਿਆਮ ਜੀ ਤੋਂ ਬਾਅਦ ਉਸ ਮਿਆਰ 
ਨੂੰ ਇਹ ਅੱਗੇ ਕਿਸ ਤਰ੍ਹਾਂ ਕਾਇਮ ਰਖੇਗਾ ਪਰ ਮੇਰੀ ਭੈਣ 
ਰਜਵੰਤ ਨੇ ਆਪਣੇ ਪਿਤਾ ਦੀ ਵਿਰਾਸਤ ਨੂੰ ਸਾਂਭ ਲਿਆ ਹੈ 
ਤੇ ਸਤਿਗੁਰੂ ਜੀ ਦੀ ਕਿਰਪਾ ਤੇ ਆਸ਼ੀਰਵਾਦ ਨਾਲ ਇਸ 
ਰਸਾਲੇ ਦੇ ਮਿਆਰ ਨੂੰ ਡਗਮਗਾਉਣ ਨਹੀਂ' ਦਿੱਤਾ ਕਿਉਂ ਉਹ 
ਆਪ ਵੀ ਇਸ ਸੰਸਥਾ ਚੋਂ ਨਿਕਲੇ ਹਨ ਤੇ ਇਸ ਗੱਲ ਦਾ ਕੋਈ 
ਫ਼ਰਕ ਨਹੀਂ ਪੈਂਦਾ ਕਿ ਉਹਨਾਂ ਨੇ ਪੜ੍ਹਾਈ ਤੇ ਕਾਰੋਬਾਰ 
ਕਿਹੜਾ ਕੀਤਾ ਸੀ। ਸੰਗਤਾਂ ਨੂੰ ਸੰਬੋਧਨ ਹੁੰਦਿਆਂ ਉਹਨਾਂ ਦੋਹਾਂ 
ਪਰਵਾਰਾਂ ਦੀ ਕੁੜਮਾਚਾਰੀ ਨੂੰ ਦੁਨਿਆਵੀ ਨਹੀਂ, ਸਾਹਿਤਕ ਤੇ 
ਸਬਦਾਂ ਦੀ ਕੁੜਮਾਚਾਰੀ ਕਹਿ ਕੇ ਸੰਬੋਧਨ ਕੀਤਾ ਜੋ ਘੱਟ ਹੀ 
ਪਰਵਾਰਾਂ ਦੇ ਹਿੱਸਿਆਂ ਵਿੱਚ ਆਉਂਦੀ ਹੈ। ਸੁ. ਤਾਰਾ ਸਿੰਘ 
ਅਨਜਾਣ ਜੀ ਨੂੰ ਯਾਦ ਕਰਦਿਆਂ ਸੰਗਤਾਂ ਨਾਲ ਗੱਲ ਸਾਂਝੀ 
ਕੀਤੀ ਕਿ ਉਹਨਾਂ ਦਾ ਸੀ.ਬੀ.ਐਸ.ਈ. ਦੀ ਕਿਤਾਬ ਲਈ 
ਲਿਖਿਆ “ਸਭਹਨ ਕੇ ਸਿਰਮੌਰ” ਲੇਖ ਕਰੀਬ 10 ਲੱਖ 
ਵਿਦਿਆਰਥੀਆਂ ਨੂੰ ਕਰੀਬ 25 ਸਾਲ ਨਾਮਧਾਰੀਆਂ, ਭਾਰਤ 
ਦੀ ਆਜ਼ਾਦੀ ਦੀ ਲੜਾਈ ਦੀ ਸ਼ੁਰੂਆਤ ਤੇ ਸ੍ਰੀ ਸਤਿਗੁਰੁ ਰਾਮ 
ਸਿੰਘ ਜੀ ਬਾਰੇ ਦੱਸਦਾ ਰਿਹਾ ਹੈ। ਇਹ ਉਹਨਾਂ ਦੇ ਆਪਣੇ 
ਕਿੱਤੇ ਅਧਿਆਪਨਪਪ੍ਰੌਫੈਸਰੀ ਪ੍ਰਤੀ ਨਿਸ਼ਠਾ, ਆਪਣੇ 
ਇਤਿਹਾਸ ਪ੍ਰਤੀ ਵਿਸ਼ਵਾਸ ਤੇ ਜ਼ਜਬਾ ਸਾਨੂੰ ਅਗਲੀ ਪੀੜ੍ਹੀ ਨੂੰ 
ਇਸ ਤਰ੍ਹਾਂ ਸੋਚਣ ਤੇ ਕੰਮ ਕਰਨ ਲਈ ਪ੍ਰੇਰਦਾ ਹੈ। ਅਨਜਾਣ 
ਜੀ ਨਾਲ ਨਿਜੀ ਸਾਂਝ ਦਾ ਜ਼ਿਕਰ ਕਰਦਿਆਂ ਦੱਸਿਆ ਕਿ ਜਦੋਂ 
ਦਿੱਲੀ ਸਰਕਾਰ ਵੱਲੋਂ ਐਸ.ਸੀ.ਈ.ਆਰ.ਟੀ. (੧2੧71) 
ਰਾਹੀਂ ਮੌਲਿਕ ਅਧਿਕਾਰਾਂ (701040000131 ੧1215) ਬਾਰੇ 
ਸੈਮੀਨਾਰ ਅਨਜਾਣ ਜੀ ਦੇ ਦੇਖਰੇਖ ਵਿੱਚ ਹੋਣ ਜਾ ਰਿਹਾ ਸੀ 
ਤਾਂ ਉਹਨਾਂ ਕਿਹਾ, ਗੁਰਭੇਜ, ਮੌਲਿਕ ਅਧਿਕਾਰਾਂ ਤੇ ਇੱਕ 
ਲੈਕਚਰ ਤਾਂ ਤੂੰ ਹੀ ਕਰਨਾ ਹੈ ਕਿਉਂਕਿ ਤੂੰ ਸਾਡਾ ਪਰਵਾਰ ਹੈਂ, 
ਆਪਣੇ ਬੱਚਿਆਂ ਨੇ ਸਾਹਮਣੇ ਨਹੀਂ ਆਉਣਾ, ਤਾਂ ਕਿਨ੍ਹੇ 
ਆਉਣਾ ਹੈ। ਇਹ ਇਉਂ ਹੀ ਹੈ ਜਿਵੇਂ ਵਰਿਆਮ ਜੀ ਸਤਿਗੁਰੂ 
ਜਗਜੀਤ ਸਿੰਘ ਜੀ ਦੇ ਹੁਕਮ ਅਨੁਸਾਰ ਕਈ ਬੱਚਿਆਂ ਨੂੰ 
ਵੱਡੇ-ਵੱਡੇ ਸੰਗੀਤਕਾਰ ਉਸਤਾਦਾਂ ਕੋਲ ਲੈ ਜਾ ਕੇ ਉਸਤਾਦੀ 
ਸ਼ਗਿਰਦੀ ਕਰਵਾਉਂਦੇ ਸਮੇਂ ਜਾਮਣ ਹੁੰਦੇ ਸਨ ਤੇ ਲੋੜ ਪੈਣ ਤੇ 
ਉਹਨਾਂ ਨੂੰ ਆਪ ਸਹਾਰਾ ਦੇ ਕੇ ਮਾਈਕਾਂ ਤੇ ਕੈਮਰਿਆਂ 
ਸਾਹਮਣੇ ਕਰਿਆ ਕਰਦੇ ਸਨ। ਇਹ ਭਾਵੇਂ ਸ੍ਰ. ਸੁਖਵਿੰਦਰ 
ਜੁਲਾਈ-2023 

ਸਿੰਘ ਪਿੰਕੀ, ਸੁ. ਬਲਜੀਤ ਸਿੰਘ ਰਾਗੀ ਤੇ ਹੋਰਾਂ ਤੋਂ ਵੀ ਪਤਾ 
ਕੀਤਾ ਜਾ ਸਕਦਾ ਹੈ ਜੋ ਸਾਡੀਆਂ ਉਮਰਾਂ ਦੇ ਜਾਂ ਦੋ ਚਾਰ 
ਸਾਲ ਛੋਟੇ ਵੱਡੇ ਹੋਣ। ਅਖੀਰ 'ਚ ਦੋਹਾਂ ਸ਼ਖਸ਼ੀਅਤਾਂ ਨੂੰ ਯਾਦ 
ਕਰਦਿਆਂ ਇਹੀ ਕਹਾਂਗਾ ਕਿ ਇਹ ਸਰਮਾਇਆ ਸਾਰੇ 
ਪੰਜਾਬੀ ਤੇ ਨਾਮਧਾਰੀ ਸਮਾਜ ਦਾ ਹੈ ਤੇ ਸਾਨੂੰ ਸਾਰਿਆਂ ਨੂੰ 
ਇਹਨੂੰ ਸੰਭਾਲਣਾ ਚਾਹੀਦਾ ਹੈ। 

ਇਸ ਯਾਦਗਾਰੀ ਸਮਾਗਮ ਨੂੰ ਅੱਗੇ ਤੋਰਦਿਆਂ ਸੁ. 
ਹਰਵਿੰਦਰ ਸਿੰਘ ਹੰਸਪਾਲ ਜੀ ਨੇ ਸਰ. ਤਾਰਾ ਸਿੰਘ ਅਨਜਾਣ 
ਜੀ ਦੀਆਂ ਯਾਦਾਂ ਚੋਂ ਉਹਨਾਂ ਦੀ ਅਧਿਆਪਕਾਂ ਤੇ ਆਪਣੇ 
ਅਧਿਆਪਕ ਸੰਗਠਨ ਪ੍ਰਤੀ ਆਪਣੀਆਂ ਜਿੰਮੇਵਾਰੀਆਂ ਦੀ 
ਤਾਕੀਦ ਕਰਦੇ ਹੋਏ 1982 ਦੀ ਮੀਟਿੰਗ ਸੰਗਤ ਨਾਲ ਸਾਂਝੀ 
ਕੀਤੀ ਜਦੋਂ ਉਹ ਉਹਨਾਂ ਨੂੰ ਕਰੀਬ-ਕਰੀਬ ਪਹਿਲੀ ਵਾਰ 
ਮਿਲੇ ਸਨ। ਆਪਣੇ ਅਪਿਆਪਕ ਮਿੱਤਰਾਂ, ਸੀ ਐਸ.ਐਨ. 
ਦੀਕਸ਼ਿਤ, ਸੀ ਜਗਦੀਸ਼ ਕੌਸ਼ਲ, ਸੀ ਐਨ.ਆਰ. ਗੋਇਲ ਅਤੇ 
ਵਾਸਤੇ ਉਹਨਾਂ ਦੇ ਸਹਿਯੋਗ ਨਾਲ ਉਸ ਸਮੇਂ ਦੇ ਕੇਂਦਰੀ 
ਸਿੱਖਿਆ ਮੰਤਰੀ ਸੀ ਨਰਸਿਮਹਾ ਰਾਉ ਨੂੰ ਮਿਲ ਕੇ ਆਪਣੀਆਂ 
ਮੰਗਾਂ ਮਨਵਾਉਣ ਲਈ ਮੀਟਿੰਗ ਕੀਤੀ ਸੀ_ ਤੇ ਮੰਗਾਂ 
ਮੰਨਵਾਈਆਂ ਸਨ। ਉਹਨਾਂ ਨੂੰ ਯਾਦ ਕਰਦਿਆਂ ਹੰਸਪਾਲ ਜੀ 
ਨੇ ਦੱਸਿਆ ਕਿ ਜਿਹੜੀ ਚੰਡੀਗੜ੍ਹ ਵਿੱਚ ਦੋ ਰੋਜ਼ਾ ਪੰਜਾਬੀ 
ਕਾਨਫਰੰਸ ਹੋਈ ਸੀ, 2018 ਵਿੱਚ, ਉਹ ਵੀ ਅਸਲ ਵਿੱਚ 
ਅਨਜਾਣ ਜੀ ਦੇ ਹੀ ਦਿਮਾਗ ਦੀ ਉਪਜ ਸੀ ਜਿਸ ਵਿੱਚ ਉਹ 
ਆਪ ਤਾਂ ਹਿੱਸਾ ਨਹੀਂ ਸਨ ਲੈ ਸਕੇ ਪਰ ਉਹਨਾਂ ਦਾ ਟੀਚਾ 
ਹਮੇਸ਼ਾ ਦੁਰਗਾਮੀ ਤੇ ਸਿੱਧਾ ਸੀ; ਪੜ੍ਹਨਾ, ਪੜ੍ਹਾਉਣਾ ਤੇ ਪੜ੍ਹਦੇ 
ਰਹਿਣਾ ਤੇ ਪੜ੍ਹਦੇ ਰਹਿਣ ਲਈ ਸੇਧ ਦੇਣੀ। ਆਪਣੇ ਕਲਾਵੇ 
ਵਿੱਚ ਆਏ ਹਰ ਇੱਕ ਨੂੰ ਤੋਰੀ ਰੱਖਣਾ ਤਾਕਿ ਵਕਤ ਦੇ ਹਾਣੀ 
ਬਣ ਸਕਣ। ਉਹਨਾਂ ਦੱਸਿਆ ਕਿ ਅਨਜਾਣ ਜੀ ਸਤਿਗੁਰੂ 
ਜਗਜੀਤ ਸਿੰਘ ਜੀ ਦੇ ਕਿਰਪਾ ਦੇ ਉਹ ਪਾਤਰ ਸਨ ਜਿਨ੍ਹਾਂ ਦੀ 
ਲਿਖੀ ਹੋਈ ਭੂਮਿਕਾ ਨਾਮਧਾਰੀ ਨਿਤਨੇਮ ਵਿੱਚ ਸਤਿਗੁਰੁ ਜੀ 
ਦੀ ਕੀਤੀ ਚੋਣ ਤੇ ਹੁਕਮ ਨਾਲ ਹੀ ਕਾਫ਼ੀ ਸਮਾਂ ਛਪਦੀ ਰਹੀ 
ਹੈ। ਉਹ ਪੰਜਾਬੀਅਤ ਤੇ ਸਮਾਜ ਨੂੰ ਪ੍ਰਫੁੱਲਿਤ ਕਰੀ ਰੱਖਣ 
ਲਈ ਹਮੇਸ਼ਾ ਅਗਲੀਆਂ ਸਫ਼ਾਂ ਵਿੱਚ ਨਜ਼ਰ ਆਉਂਦੇ ਸਨ ਤੇ 
ਇਸੇ ਕਰ ਕੇ ਹੀ ਭਾਪਾ ਪ੍ਰੀਤਮ ਸਿੰਘ ਜੀ ਨੇ ਇੱਕ ਵਾਰੀ ਜਦੋਂ 
ਸਤਿਗੁਰੁ ਜਗਜੀਤ ਸਿੰਘ ਜੀ ਨੂੰ ਅਰਜ਼ ਕੀਤੀ ਸੀ ਕਿ ਜੋ 
ਅਨਜਾਣ ਜੀ ਆਪਣੇ ਨਾਂਅ ਨਾਲ ਅਨਜਾਣ ਲਿਖਦੇ ਹਨ 
ਇਸਦਾ ਬਦਲ ਜਾਣਾ ਬਣਦਾ ਹੈ ਕਿਉਂਕਿ ਪੰਜਾਬੀ ਭਾਸ਼ਾ 
ਵਰਿਆਮ 

ਸਾਹਿਤ, ਸਭਿਆਚਾਰ ਅਤੇ ਇਤਿਹਾਸ ਦੀ ਇਹਨਾਂ ਨੂੰ ਭਰਪੂਰ 
ਜਾਣਕਾਰੀ ਹੈ ਪਰ ਫੇਰ ਵੀ ਨਾਂ ਨਾਲ ਲਿਖ ਲੈਂਦੇ ਹਨ 
“ਅਨਜਾਣ”। ਹੰਸਪਾਲ ਜੀ ਨੇ ਯਾਦ ਕਰਦਿਆਂ ਦੱਸਿਆ ਕਿ 
ਸਤਿਗੁਰੂ ਜੀ ਨੇ ਇਹ ਤਾਂ ਨਹੀਂ ਕੀਤਾ, ਕੀ ਰਜ਼ਾ ਸੀ! ਪਰ 
ਇਹ ਪੱਕਾ ਸੀ ਕਿ ਸਤਿਗੁਰੁ ਜੀ ਇਹਨਾਂ ਨੂੰ “ਤਾਰਾ ਸਿੰਘ” 
ਕਹਿ ਕੇ ਹੀ ਬੁਲਾਉਂਦੇ ਸਨ ਭਾਂਵੇਂ ਦੁਨਿਆਦਾਰੀ ਵਿੱਚ ਸਾਰੇ 
“ਤਾਰਾ ਸਿੰਘ ਅਨਜਾਣ” ਹੀ ਕਹਿੰਦੇ ਸਨ। ਸਤਿਗੁਰੁ ਜਗਜੀਤ 
ਸਿੰਘ ਜੀ ਦੇ ਹੁਕਮ ਨਾਲ ਜਦੋਂ ਸਤਿਜੁਗ ਦਿੱਲੀ ਤੋਂ ਪ੍ਰਕਾਸ਼ਿਤ 
ਹੋਣ ਦੀ 1992 ਤੋਂ ਸ਼ੁਰੂਆਤ ਕੀਤੀ ਤਾਂ ਉਸ ਸਮੇਂ ਉਹਨਾਂ ਦੇ 
ਘਰ ਹੋਈ ਮੀਟਿੰਗ ਵਿੱਚ ਸੀ ਅਮਰ ਭਾਰਤੀ ਤੇ ਸ੍ਰ. ਪੀਤਮ 
ਸਿੰਘ ਕਵੀ ਜੀ ਦੇ ਨਾਲ ਅਨਜਾਣ ਜੀ ਵੀ ਹਾਜ਼ਰ ਸਨ ਤੇ 
ਸਰਬ ਸੰਮਤੀ ਨਾਲ ਫੈਸਲਾ ਹੋਇਆ ਸੀ ਕਿ ਅਗੋਂ ਤੋਂ 
ਅਨਜਾਣ ਜੀ ਸਤਿਜੁਗ ਦੀ ਸੰਪਾਦਨਾ ਦੀ ਜਿੰਮੇਵਾਰੀ ਨੂੰ ਸਮਾਂ 
ਦੇਣ ਤੇ ਨਤੀਜ਼ਾ ਤੁਸੀਂ ਸੰਗਤ ਨੇ ਦੇਖਿਆ ਹੀ ਹੈ ਕਿ 1992 
`ਚ ਜਿਹੜਾ 1000 ਕਾਪੀਆਂ `ਚ ਮਸਾਂ ਛਪਦਾ ਸੀ ਉਹ 
ਵੱਧਦਾ ਹੀ ਗਿਆ। ਅਨਜਾਣ ਜੀ ਦੀ ਸੰਪਾਦਨਾ, ਸੰਪਾਦਕੀ 
ਤੇ ਲੇਖਾਂ ਨੇ ਹਫਤਾਵਾਰੀ ਸਤਿਜੁਗ 'ਚ ਹੀ ਨਹੀਂ, ਵਿਸ਼ੇਸ਼ 
ਅੰਕਾਂ ਰਾਹੀਂ ਵੀ ਨਾਮਧਾਰੀ ਸਮਾਜ ਅਤੇ ਗੈਰ ਨਾਮਧਾਰੀ 
ਸਮਾਜ ਨੂੰ ਨਵੀਂ ਰੋਸ਼ਨੀ ਦੇ ਦਰਸ਼ਨ ਕਰਵਾਏ। ਬੁੱਧੀਜੀਵੀ 
ਸਮਾਜ ਤੇ ਨਾਮਧਾਰੀਆਂ ਤੋਂ ਬਾਹਰਲੇ ਸਮਾਜ ਵਿੱਚ ਵੀ ਇਸ 
ਨੂੰ ਸਨਮਾਨ ਦਿਵਾਇਆ। ਅਸੀਂ ਤਾਂ ਸਿਰਫ਼ ਹਾਂ ਹੀ ਕਰਦੇ ਸਾਂ। 
ਮੈਂ ਖੁਸ਼ਕਿਸਮਤ ਹਾਂ ਕਿ ਮੈਨੂੰ ਉਹਨਾਂ ਨਾਲ ਕੰਮ ਕਰਨ ਦਾ 
ਮੌਕਾ ਮਿਲਿਆ। ਉਹਨਾਂ ਦਾ ਬੁੱਧੀਜੀਵੀਆਂ ਦੀ ਹਰ ਵਿਧਾ 
ਉਪਰ ਪੂਰਾ ਅਖਤਿਆਰ, ਸਮਰਪਣ ਤੇ ਅਧਿਕਾਰ ਸੀ ਭਾਵੇਂ 
ਉਹਨਾਂ ਨੂੰ ਇਤਿਹਾਸ ਜਾਂ ਸਿੱਖ ਇਤਿਹਾਸ ਬਾਰੇ ਗੱਲ ਕਹਿਣ 
ਲਈ ਬੁਲਾ ਲਵੋ ਤੇ ਭਾਵੇਂ ਆਪਣੇ ਲਈ ਕੁਝ ਨੁਕਤੇ ਲਿਖਣ 
ਲਈ ਅਰਜ ਕਰ ਲਵੋ, ਉਹਨਾਂ ਦੀ ਤਿਆਰੀ ਹਮੇਸ਼ਾ ਰਹਿੰਦੀ 
ਸੀ। ਉਹਨਾਂ ਦੇ ਸਾਂਝੇ ਕੀਤੇ ਨੁਕਤੇ ਹਾਲੇ ਤੀਕ ਮੇਰੀ ਮਦਦ 
ਕਰਦੇ ਰਹਿੰਦੇ ਹਨ। ਸ੍ਰ. ਜਗਦੀਸ਼ ਸਿੰਘ ਵਰਿਆਮ ਜੀ ਨੂੰ 
ਯਾਦ ਕਰਦਿਆਂ ਕਿਹਾ ਕਿ ਮੈਂ ਉਹਨਾਂ ਦੀ ਨਾਮਧਾਰੀ ਸਮਾਜ 
ਪ੍ਰਤੀ ਕੀਤੀਆਂ ਸੇਵਾਵਾਂ ਤੇ ਬੁੱਧੀਜੀਵੀ ਵਰਗ ਵਿੱਚ ਉਹਨਾਂ 
ਵੱਲੋਂ ਵਰਿਆਮ ਰਸਾਲੇ ਤੇ ਆਪਣੀ ਬੋਧਿਕਤਾ ਰਾਹੀਂ ਕੀਤੀ 
ਸ਼ਮੂਲੀਅਤ ਨੂੰ ਉਹਨਾਂ ਦੇ ਹੀ ਮਿੱਤਰ ਸ੍ਰ. ਵਰਿਆਮ ਸਿੰਘ ਸੰਧੂ, 
ਜੋ ਕਿ ਬਹੁਤ ਵੱਡੇ ਸਾਹਿਤਕਾਰ ਹਨ ਤੇ ਬੁੱਧੀਜੀਵੀ ਸਮਾਜ ਦਾ 
ਵੱਡਾ ਹਸਤਾਖਰ ਹਨ ਦੀ ਗੱਲ ਰਾਹੀਂ ਦੱਸਦਾ ਹਾਂ। ਪਟਿਆਲੇ 

ਉਹ ਤੇ ਸੰਧੂ ਸਾਹਿਬ ਇਕੱਠੇ ਸਨ ਇਕ ਸਮਾਗਮ ਵਿੱਚ, 
ਉਹਨਾਂ ਸਤਿਗੁਰੁ ਰਾਮ ਸਿੰਘ ਜੀ ਤੇ ਬੜਾ ਹੀ ਪ੍ਰਭਾਵਸ਼ਾਲੀ 
ਸੰਬੋਧਨ ਕੀਤਾ ਤੇ ਇਸ ਲਈ ਉਹਨਾਂ ਵਰਿਆਮ ਜੀ ਤੇ 
ਵਰਿਆਮ ਰਸਾਲੇ ਨੂੰ ਯਾਦ ਕੀਤਾ ਸੀ। ਵਰਿਆਮ ਜੀ ਉੱਚ 
ਕਿਰਦਾਰੀ, ਹਲੀਮੀ ਨਾਲ ਸਰੋਬਰ ਤੇ ਅੱਤ ਦੀ ਇਮਾਨਦਾਰੀ 
ਦੀ ਤਸਵੀਰ ਸਨ। ਇਹ ਇਸ ਲਈ ਕਹਿ ਸਕਦਾ ਹਾਂ ਕਿਉਂਕਿ 
ਇੱਕ ਸਮੇਂ ਜਦੋਂ ਉਹ ਪੰਜਾਬ ਕਾਂਗਰਸ ਦੇ ਸੂਬਾ ਪ੍ਰਧਾਨ ਸਨ ਤੇ 
ਸਰਕਾਰ ਵੀ ਕਾਂਗਰਸ ਦੀ ਸੀ_ਤਾਂ ਉਹਨਾਂ ਦੇ ਕਈ ਵਾਰ 
ਕਹਿਣ ਤੇ ਵੀ ਵਰਿਆਮ ਜੀ ਨੇ ਇਸ਼ਤਿਹਾਰ ਲਈ ਕੋਈ 
ਦਸਤਾਵੇਜ਼, ਕਾਗਜ਼ ਨਹੀਂ ਸਨ ਦਿੱਤੇ ਕਿਉਂਕਿ ਉਹਨਾਂ ਦਾ 
ਜਵਾਬ ਸੀ ਕਿ “ਉਹ ਝੂਠ ਨਹੀਂ ਬੋਲ ਸਕਦੇ ਤੇ ਲਿਖਣ 
ਕਿੱਦਾਂ! ਕਿ ਪਬਲੀਕੇਸ਼ਨ ਜ਼ਿਆਦਾ ਹੈ।” ਭਾਵੇਂ ਅਖਬਾਰਾਂ, 
ਰਸਾਲੇ ਤੇ ਭਾਸ਼ਾਈ ਰਸਾਲੇ ਤੇ ਖ਼ਾਸ ਕਰ ਕੇ ਪੰਜਾਬੀ ਭਾਸ਼ਾਈ 
ਰਸਾਲੇ ਚਲਾਉਣ ਲਈ ਇਸ਼ਤਿਹਾਰਾਂ ਦੀ ਜ਼ਰੂਰਤ ਹੁੰਦੀ ਹੈ ਪਰ 
ਵਰਿਆਮ ਜੀ ਇਸ ਦੀ ਕਦੀ ਪ੍ਰੋੜਤਾ ਨਹੀਂ ਸਨ ਕਰਦੇ 
ਕਿਉਂਕਿ ਉਹ ਨਿਰੋਲ ਧੁਰ ਅੰਦਰ ਤੱਕ ਇਮਾਨਦਾਰ ਸਨ ਤੇ 
ਇਹ ਪਰਚਾ ਉਹਨਾਂ ਲਈ ਰੂਹ ਦੀ ਖੁਰਾਕ ਸੀ ਤਾਂ ਹੀ ਤਾਂ ਇਹ 
ਵਰਿਆਮ ਪਹਿਲੋਂ ਵੀ ਸਿਰਮੌਰ ਸੀ ਤੇ ਉਹਨਾਂ ਤੋਂ ਬਾਅਦ ਵੀ 
ਸਿਰਮੌਰ ਹੈ ਜੋ ਹੁਣ ਉਹਨਾਂ ਦੀ ਬੇਟੀ ਰਜਵੰਤ ਚਲਾ ਰਹੀ ਹੈ 
ਉਹਨਾਂ ਦੇ ਪੈੜਾਂ ਦੀ ਨਿਸ਼ਾਨਦੇਹੀ ਕਰਦੀ ਹੋਈ। 

ਅੰਤ ਵਿੱਚ ਸੁ. ਅਕਸਵੀਰ ਸਿੰਘ ਸੱਗੂ ਨੇ ਖੂਹੀ ਵਾਲੇ ਜੱਥੇ 
ਦਾ, ਜੱਥੇਦਾਰ ਨਿਸ਼ਾਨ ਸਿੰਘ ਜੀ ਦਾ, ਬੁਲਾਰਿਆਂ ਦਾ, ਪ੍ਰਧਾਨ 
ਸਾਧਾ ਸਿੰਘ ਜੀ ਦਾ, ਸੰਗਤ ਦਾ ਤੇ ਪ੍ਰੋਗਰਾਮ ਵਿੱਚ 
ਸ਼ਮੂਲੀਅਤ ਕਰਦੇ ਦੂਰੋਂ ਨੇੜਿਓਂ ਆਏ ਪਰਵਾਰਕ ਜੀਆਂ ਦਾ, 
ਡਾ. ਹਰਿਭਜਨ ਸਿੰਘ ਜੀ ਦੀ ਬੇਟੀ ਪ੍ਰੋ. ਰਸ਼ਮੀ, ਸ੍ਰ. ਹਰਵਿੰਦਰ 
ਸਿੰਘ ਭੱਟੀ ਤੇ ਸਾਰੇ ਸੇਵਾਦਾਰਾਂ ਦਾ ਧੰਨਵਾਦ ਕੀਤਾ। 
ਅਕਸਵੀਰ ਸਿੰਘ ਸੱਗੂ, ਅਨਜਾਣ ਜੀ ਦਾ ਪੋਤਰਾ ਤੇ 
ਵਰਿਆਮ ਜੀ ਦਾ ਦੋਹਤਰਾ ਹੈ। 

ਮਹੰਤ ਪ੍ਰੀਤਮ ਸਿੰਘ ਜੀ ਅਤੇ ਸਾਥੀਆਂ ਨੇ ਨੌਵੇਂ ਮਹੱਲੇ ਦੇ 
ਸ਼ਲੋਕ ਪੜ੍ਹ ਕੇ ਪਾਠਾਂ ਦੇ ਭੋਗ ਪਾਏ। 

ਇਸ ਸਮਾਗਮ ਵਿੱਚ ਤਿੰਨ ਪੀੜ੍ਹੀਆਂ ਰਾਹੀਂ ਸੁ. ਤਾਰਾ 
ਸਿੰਘ ਅਨਜਾਣ ਅਤੇ ਸੁ. ਜਗਦੀਸ਼ ਸਿੰਘ ਵਰਿਆਮ ਜੀ ਦੇ 
ਉੱਚੇ ਤੇ ਸੁੱਚੇ ਕਿਰਦਾਰ ਨੂੰ ਯਾਦ ਕੀਤਾ ਗਿਆ। ਉਹਨਾਂ ਵੱਲੋਂ 
ਸਮਾਜ ਤੇ ਪੰਜਾਬੀਆਂ ਦੀ ਕੀਤੀ ਸੇਵਾ ਨੂੰ ਨੌਜਵਾਨਾਂ ਲਈ 
ਰਾਹ ਦਸੇਰਾ ਸਮਝਿਆ ਤੇ ਦਸਿਆ ਗਿਆ। 

ਵੇਖਣ ਦਾ ਮੌਕਾ ਮੈਨੂੰ ਮਿਲਿਆ। ਮੇਰੇ ਸਾਹਿਤਕ ਮਿੱਤਰ 
ਤਰਸੇਮ ਸਿੰਘ ਭੰਗੂ ਹੁਰਾਂ ਦੇ ਗ੍ਰਹਿ ਵਿਖੇ ਵਰਿਆਮ ਦਾ 
48ਵੇਂ ਸਾਲ ਦਾ ਅੰਕ ਵੇਖ ਕੇ ਖੁਸ਼ੀ ਹੋਈ। ਮੈਂ` ਕਿੰਨੇ 
ਵਰਿਆਾਂ ਬਾਅਦ ਵਰਿਆਮ ਵੇਖਿਆ। 

ਇੱਕ ਵਾਰ ਮੈਂ ਆਪਣੇ ਚਚੇਰੇ ਭਰਾ ਗਿਆਨੀ 
ਕੁਲਦੀਪ ਸਿੰਘ ਜੀ ਨਾਲ ਜਲੰਧਰ ਸ੍ਰ. ਜਗਦੀਸ਼ ਸਿੰਘ 
“ਵਰਿਆਮ”? ਜੀ ਨੂੰ ਮਿਲਿਆ ਸੀ। ਉਹ ਪੁਰਾਣੀ ਯਾਦ 
ਤਾਜਾ ਹੋ ਗਈ। ਕੁਲਦੀਪ ਸਿੰਘ ਹੁਰਾਂ ਨੇ ਸੁਰਜੀਤ ਸਿੰਘ 
ਮਰਜਾਰਾ ਜੀ ਬਾਰੇ “ਵਰਿਆਮ” ਦੇ ਦਸੰਬਰ 1978 ਦੇ 
ਅੰਕ ਵਿੱਚ ਲੇਖ ਲਿਖਿਆ ਸੀ। ਇਸ ਦਾ ਜ਼ਿਕਰ ਮੈਂ ਵੀ 
ਮਰਜਾਰਾ ਬਾਰੇ ਲਿਖਦਿਆਂ ਕੀਤਾ ਹੈ ਜੀ। 

52 ਪੰਨਿਆਂ ਤੇ ਫੈਲਿਆ ਅਪ੍ਰੈਲ ਦਾ ਅੰਕ ਮੈ 
ਪੜ੍ਹਿਆ। ਸਾਹਿਤਕ ਰਿਪੋਰਟਾਂ ਦੇ ਨਾਲ-ਨਾਲ 
“ਸਤਿਗੁਰੂ ਉਦੈ ਸਿੰਘ ਜੀ ਦਾ ਪਵਿੱਤਰ ਉਪਦੇਸ਼” ਤੋਂ 
ਇਲਾਵਾ ਆਪ ਜੀ ਦਾ ਸੰਪਾਦਕੀ ਪੂਰੇ “ਸਰਬ ਧਰਮ 
ਸੰਮੇਲਨ” ਦੇ ਦਰਸ਼ ਕਰਵਾ ਰਿਹਾ ਸੀ। ਜਗਜੀਸ਼ ਸਿੰਘ 
“ਵਰਿਆਮ” ਜੀ ਦਾ ਲੇਖ “ਨਾਮਧਾਰੀ ਸੰਤ ਖਾਲਸਾ ਦੀ 
ਸਾਜਨਾ” ਜਾਣਕਾਰੀ ਭਰਪੂਰ ਹੈ। ਹੋਰ ਸਭ ਕੁਝ ਕਾਬਿਲੇ 
ਗੌਰ ਹੈ ਜੀ। 

ਬੜੀ ਮਿਹਨਤ ਨਾਲ ਤਿਆਰ ਕੀਤੇ ਅਪ੍ਰੈਲ ਅੰਕ 
ਲਈ ਮੁਬਾਰਕਬਾਦ ਜੀ। 

-ਸਨੇਹਇੰਦਰ ਸਿੰਘ ਮੀਲੂ (ਫਰੌਰ) 
# 932/25, ਖੰਨਾ-141401 

ਉੱਪੇ ਅਰਥ ਸ਼ਾਸਤਰੀ ਅਤੇ ਪੰਜਾਬੀ ਯੂਨੀਵਰਸਿਟੀ ਦੇ ਚਾਂਸਲਰ 
ਸ. ਸਰਦਾਰਾ ਸਿੰਘ ਜੋਹਲ ਨਾਲ ਸ੍ਰੀ ਸਤਿਗੁਰੁ ਉਦੈ ਸਿੰਘ ਜੀ ਦੀ ਮਿਲਣੀ 


ਪੰਜਾਬੀ ਖੇਤੀਬਾੜੀ ਯੂਨੀਵਰਸਿਟੀ ਲੁਧਿਆਣਾ ਦੇ ਵਾਈਸ ਕਿਰਪਾ ਕੀਤੀ। ਜੋਹਲ ਸਾਹਿਬ ਨੇ ਸੀ ਸਤਿਗੁਰੁ ਜੀ ਦਾ ਬਹੁਤ 
ਚਾਂਸਲਰ, ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ ਅਤੇ ਸੈਂਟ੍ਲ ਸਨੇਹ ਭਰਪੂਰ ਸੁਆਗਤ ਕੀਤਾ। ਇਸ ਸਮੇਂ ਡਾ. ਜੋਹਲ ਸਾਹਿਬ ਦੇ 
ਯੂਨੀਵਰਸਿਟੀ ਬਠਿੰਡਾ ਦੇ ਚਾਂਸਲਰ ਦੇ ਉੱਚ ਅਹੁਦਿਆਂ ਤੇ ਭਰਾ ਸ. ਜਨਮੇਜਾ ਸਿੰਘ ਜੋਹਲ ਅਤੇ ਬੇਟੀ ਜਸਵਿੰਦਰ ਕੌਰ ਵੀ 
ਬਿਰਾਜਮਾਨ ਰਹੇ ਸ. ਸਰਦਾਰਾ ਸਿੰਘ ਜੀ ਜੋਹਲ ਕਿਸੇ ਵੀ ਜਾਣ- ਹਾਜਰ ਸਨ। ਸ. ਜੋਹਲ ਸਾਹਿਬ ਨੇ ਸਰੀ ਸਤਿਗੁਰੂ ਜਗਜੀਤ ਸਿੰਘ 
ਪਹਿਚਾਣ ਦੇ ਮੁਥਾਜ ਨਹੀਂ ਹਨ ਕਿਊਂਕਿ ਉੱਘੇ ਅਰਥ-ਸ਼ਾਸਤਰੀ ਜੀ ਦੇ ਕੁੱਝ ਯਾਦਗਾਰੀ ਪਲ ਵੀ ਸਭਨਾਂ ਨਾਲ ਸਾਂਝੇ ਕੀਤੇ। ਦੇਸ ਦੀ 
ਹੋਣ ਦੇ ਕਾਰਨ ਸ. ਸਰਦਾਰਾ ਸਿੰਘ ਜੀ ਜੋਹਲ ਭਾਰਤ ਦੇਸ ਦੇ ਵੰਡ ਭਾਵ 1947 ਦੇ ਭਾਰਤ-ਪਾਕਿ ਦੀ ਵੰਡ ਦੀਆਂ ਯਾਦਾਂ ਵੀ ਸ੍ਰ. 
ਚਾਰ ਪ੍ਰਧਾਨ ਮੰਤਰੀਆਂ ਨਾਲ ਕੰਮ ਕਰਨ ਕਰ ਕੇ ਆਰਥੀਕ ਜੋਹਲ ਸਾਹਿਬ ਨੇ ਸਰੀ ਸਤਿਗੁਰੂ ਜੀ ਨਾਲ ਸਾਂਝੀਆਂ ਕੀਤੀਆਂ ਅਤੇ 
ਨੀਤੀਆਂ ਘੜ੍ਹਨ ਦੇ ਮਾਹਿਰ ਮੰਨੇ ਜਾਂਦੇ ਹਨ। ਹਰ ਖੇਤਰ ਵਿੱਚ ਦੱਸਿਆ ਕਿ ਉਸ ਸਮੇਂ ਸ. ਜੋਹਲ ਸਾਹਿਬ ਦੀ ਉਮਰ 19 ਸਾਲ ਦੀ 
ਸਾਫ-ਸੁਥਰੀ ਅਤੇ ਸਵੱਛ ਸਖਸ਼ੀਅਤ ਕਰ ਕੇ ਸ. ਸਰਦਾਰਾ ਸਿੰਘ ਸੀ। ਡਾ. ਜੋਹਲ ਸਾਹਿਬ ਨੇ ਆਪਣੇ ਘਰ ਅੰਦਰ ਲਾਈ ਹੋਈ 
ਜੀ ਜੋਹਲ ਦਾ ਨਾਮ ਸਤਿਕਾਰ ਨਾਲ ਲਿਆ ਜਾਂਦਾ ਹੈ। ਇਹ ਹੀ ਬਗੀਚੀ ਦੇ ਅੰਗੂਰ ਵੀ ਸੀ ਸਤਿਗੁਰੁ ਜੀ ਨੂੰ ਭੇਂਟ ਕੀਤੇ ਅਤੇ 
ਇੱਕ ਕਾਰਨ ਸੀ ਕਿ ਸਰੀ ਸਤਿਗੁਰੁ ਜਗਜੀਤ ਸਿੰਘ ਦਾ ਭਰਪੂਰ ਦੱਸਿਆ ਕਿ ਮੈਂ ਆਪ ਬਹੁਤ ਹੀ ਪਿਆਰ ਅਤੇ ਸ਼ਰਧਾ ਨਾਲ ਤੋੜ ਕੇ 
ਪਿਆਰ ਸ. ਸਰਦਾਰਾ ਸਿੰਘ ਜੋਹਲ ਨੇ ਮਾਨਿਆ ਹੈ। ਅਨੇਕਾਂ ਹੀ ਆਪ ਜੀ ਲਈ ਰੱਖੇ ਹਨ। ਇਹ ਪਿਆਰ ਭਰੀ ਮਿਲਣੀ ਕਾਫੀ ਲੰਬਾ 
ਪਿਆਰ ਅਤੇ ਸਨੇਹ ਭਰੀਆਂ ਯਾਦਾਂ, ਸ੍ਰੀ ਸਤਿਗੁਰੂ ਜਗਜੀਤ ਸਮਾਂ ਜਾਰੀ ਰਹੀ ਅਤੇ ਅਨੇਕਾਂ ਹੀ ਬਚਨ ਬਿਲਾਸ ਚੱਲਦੇ ਰਹੇ। ਅੰਤ 
ਸਿੰਘ ਜੀ ਨਾਲ ਬਿਤਾਏ ਪਲ ਸ. ਸਰਦਾਰਾ ਸਿੰਘ ਜੀ ਜੋਹਲ ਦੇ ਵਿੱਚ ਡਾ. ਸਰਦਾਰਾ ਸਿੰਘ ਜੀ ਜੋਹਲ ਨੇ ਸੀ ਸਤਿਗੁਰੁ ਉਦੈ ਸਿੰਘ 
ਦਿਲ ਅੰਦਰ ਘਰ ਕਰੀ ਬੈਠੇ ਹਨ। ਨਾਮਧਾਰੀ ਦਰਬਾਰ ਨਾਲ ਇਸ ਜੀ ਦਾ ਉਚੇਚੇ ਤੌਰ ਤੇ ਦਰਸ਼ਨ ਦੇਣ ਦਾ ਧੰਨਵਾਦ ਕੀਤਾ। ਇਸ 
ਪਿਆਰ ਭਰੀ ਸਾਂਝ ਨੂੰ ਅੱਗੇ ਤੋਰਦੇ ਹੋਏ ਨਾਮਧਾਰੀ ਪੰਥ ਦੇ ਮੌਜੂਦਾ ਸਮੇਂ ਸੂਬਾ ਹਰਭਜਨ ਸਿੰਘ ਜੀ ਲੁਧਿਆਣਾ ਅਤੇ ਸ੍ਰੀ ਸਤਿਗੁਰੂ ਦੀ 
ਗੱਦੀਨਸ਼ੀਨ ਸਰੀ ਸਤਿਗੁਰੂ ਉਦੈ ਸਿੰਘ ਜੀ ਨੇ ਮਿਤੀ ਸੇਵਕ ਸਾਹਿਬਾਨ ਵੀ ਮੌਜੂਦ ਸਨ। 
2 ਜੂਨ 2023 ਦਿਨ ਸ਼ੁੱਕਰਵਾਰ ਨੂੰ ਸ. ਸਰਦਾਰਾ ਸਿੰਘ ਜੀ ਜੋਹਲ ਰਿਪੋਰਟ: ਸੂਬਾ ਬਲਵਿੰਦਰ ਸਿੰਘ ਝੱਲ 


ਦੇ ਗ੍ਰਹਿ ਗੁਰਦੇਵ ਨਗਰ ਲੁਧਿਆਣਾ ਵਿਖੇ ਦਰਸ਼ਨ ਦੇਣ ਦੀ ਸੰਪਰਕ: 9815404225 


ਗਾਇਕ ਕੇਵਰ ਗਰੇਵਾਲ ਵੱਲੋਂ ਡਾ. ਦਰਸ਼ਨ ਸਿੰਘ ਆਸ਼ਟ ਦੀ 
ਬਾਲ ਗੀਤ ਪੁਸਤਕ “ਉੱਕੜ ਦੁਕੜ ? ਰਿਲੀਜ਼ 


ਭਾਸ਼ਾ ਵਿਭਾਗ ਵੱਲੋਂ ਧਰਮਸ਼ਾਲਾ (ਹਿਮਾਚਲ ਪ੍ਰਦੇਸ਼) ਵਿਖੇ ਸਮਾਗਮ 


ਭਾਸ਼ਾ ਵਿਭਾਗ ਪੇਜਾਬ ਪਟਿਆਲਾ ਵੱਲੋਂ ਧਰਮਸ਼ਾਲਾ ॥ ਕਰਦਿਆਂ ਡਾ. ਦਰਸ਼ਨ ਸਿੰਘ ਆਸ਼ਟ ਨੇ ਕਿਹਾ ਕਿ 
(ਹਿਮਾਚਲ ਪ੍ਰਦੇਸ਼) ਵਿਖੇ 9.6.2023 ਨੂੰ ਸਾਹਿਤਕ ੬੩ ਰੇ 
ਗਰੇਵਾਲ ਅਤੇ ਅਡੀਸ਼ਨਲ ਡਾਇਰੈਕਟਰ ਡਾ. ਡ 


| ਤੀਕ ਵੀਰ 
ਹਰਪ੍ਰੀਤ ਕੌਰ, ਸਤਨਾਮ ਸਿੰਘ. ਅਮਰਿੰਦਰ ਸਿੰਘ 
ਆਦਿ ਅਧਿਕਾਰੀਆਂ ਤੋਂ ਇਲਾਵਾ ਡਾ. ਰਾਜਵੰਤ 
ਨਰਸਰੀ ਗੀਤ ਪੁਸਤਕ “ਓੱਕੜ ਦੁਕੜ ` ਦਾ ਲੋਕ ਕੌਰ ਪੈਜਾਬੀ ਅਤੇ ਭਾਸ਼ਾ ਵਿਭਾਗ ਦੇ ਵੱਖ ਵੱਖ ਹੋਰ 
ਅਰਪਣ ਕੀਤਾ ਗਿਆ। ਰੇਗਦਾਰ ਚਿੱਤਰਾਂ ਨਾਲ __ ਪਊ ਅਧਿਕਾਰੀ, ਕਰਮਚਾਰੀ, ਲਿਖਾਰੀ ਤੇ ਸਰੋਤੇ 
ਸਜੀ ਇਸ ਪੁਸਤਕ ਬਾਰੇ ਕੈਵਰ ਨੇ ਕਿਹਾ ਕਿ ਉਹ _ ਡਾ ਦਰਸ਼ਨ ਸੰਘ ਆਸ਼ਟ ਦਾ ਬਾਲ ਗੀਤ ਪਸ਼ਤਕਾ ਹਾਜ਼ਰ ਸਨ। ਮੇਚ ਸੈਚਾਲਨ ਡਾ, ਮਨਜਿੰਦਰ 
ਇਹ ਪੁਸਤਕ ਆਪਣੀ ਸਕੂਲੇ ਪੜ੍ਹਦੀ ਬੇਟੀ ਨੂੰ _'ਓਕੜ ਦਕੜ 'ਨੈਲਨੇਜ਼ ਕਰਦੇ ਹੋਏ ਗਾਇਕਾ ਕੰਵਰ _ ਸਿੰਘ ਨੇ ਬਾਖੁਬੀ ਨਿਭਾਇਆ। 
ਪੜ੍ਹਾਉਣਗੇ। ਇਸ ਪੁਸਤਕ ਬਾਰੇ ਵੇਰਵੇ ਸਾਂਝੇ ਗਰੇਵਾਲ, ਡਾ. ਵੀਰਪਾਲ ਕੌਰਅਤੇ ਹੌਰ/ ੍‌ 

ਬਰਸੀ ਵਿੱਚ ਛੇ ਗੁਰਭਜਨ ਗਿੱਠ ਦੇ ਕਾਵਿ ਸਗ ਮਰ ਪੰਜਾਂ ਪਾਣੀਆਂ ਦੀ" ਅਤੇ “ਸੁਰਤਾਲਾ” ਬਾ 


ਦਾ ਲੋਕ ਅਰਪਣ ਕਰਦੇ ਹੋਏ ਡਾ. ਇਸ਼ਤਿਆਕ ਅਹਿਮਦ, ਡਾ. ਸਰਦਾਰਾ ਸਿੰਘ ਜੌਹਲ, ਡਾ. ਐਸ.ਪੀ. ਸਿੰਘ, 
ਪ੍ਰੋ. ਗੁਰਭਜਨ ਗਿੱਲ, ਡਾ. ਸੁਰਜੀਤ ਪਾਤਰ, ਪ੍ਰੋ. ਮਨਜੀਤ ਸਿੰਘ ਛਾਬੜਾ ਅਤੇ ਡਾ. ਲਖਵਿੰਦਰ ਜੌਹਲ। 


ਪ੍ਰਸਿੱਧ ਇਤਿਹਾਸਕਾਰ, ਲੇਖਕ ਅਤੇ ਚਿੰਤਕ ਡਾ. ਇਸ਼ਤਿਆਕ ਅਹਿਮਦ ਨਾਲ ਇਕ ਮੁਲਾਕਾਤ ਦੌਰਾਨ ਵਰਿਆਮ ਦਾ ਸੱਜਰਾ ਐਕ ਭੇਂਟ ਕਰਦੇ ਹੋਏ 


ਡਾ. ਰਜਵੌਤ ਕੌਰ ਅਰੇ ਰਾਣਾ ਤੇਜਵੰਤ ਸਿੰਘ ਸੱਗੂ। ਇਸ ਮੌਕੇ ਤੇ ਡਾ. 1 


..0000.. ---- ਚੰਡੀਗੜ ਵਲੋਂ ੨ ਦਾ 


ਫਰੀ ਮਿੰਦਰ ਜਿਹ ਕੋਣ ਨੂੰ ""ਮਰਗਨ ਹਗੰਕੋਦਣ ਮਰਦੀ ਦਾਦਣਾਜੀ ਮੁਨਲਟਾਰ ` ਨ ਕਹਠੀਲਾਦ 
ਹਰਪ੍ਰੀਤ ਚੰਨੂ ਨੂੰ “ਮਰਹੂਮ ਜਗਰੂਪ ਸਿੰਘ ਦਾਤੇਵਾਸ ਯਾਦਗਾਰੀ ਪੁਰਸਕਾਰ”! ਨਾਲ ਸਨਮਾਨਿਤ ਕੀਤਾ ਗਿਆ। 
ਤਸਵੀਰ ਵਿੱਚ ਸਨਮਾਨਿਤ ਲੇਖਕ ਅਤੇ ਪ੍ਰਬੰਧਕ ਦਿਖਾਈ ਦੇ ਰਹੇ ਹਨ। 

ਮਾਲਕ, ਐਡੀਟਰ ਤੇ ਪਬਲਿਸ਼ਰ ਰਜਵੌਤ ਕੌਰ ਨੇ ਰਾਜਿੰਦਰ ਸਿੰਘ ਦੇ ਵਾਈਟ ਕਰਾਸ ਧ੍ਰਿਟਰਜ਼ ਭਾਈ ਦਿਤ ਸਿੰਘ ਨਗਰ ਜਲੰਧਰ ਤੋਂ ਪ੍ਰਿਟ ਕਰਵਾ ਕੇ 
ਲਾਡੋਵਾਲੀ ਰੋਡ ਸਾਹਮਣੇ ਸੈਂਟਰਲ ਟਾਊਨ ਜਲੰਧਰ ਤੋਂ ਪ੍ਰਕਾਸ਼ਿਤ ਕੀਤਾ। ਫੋਨ : 0181-2222543- ਮੋਬਾਇਲ- 98143-18720 

